

മി. സ്പീക്കർ: 2018 ജനുവരി 22-ാം തീയതി ബഹുമാനപ്പെട്ട ഗവർണ്ണർ കേരള നിയമസഭയിൽ നടത്തിയ പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്ന പ്രമേയം ശ്രീ. മുല്ലക്കര രതാകരന് അവതരിപ്പിക്കാവുന്നതാണ്.

ശ്രീ. മുല്ലക്കര രതാകരൻ: സർ, "2018 ജനുവരി 22-ാം തീയതി ഗവർണ്ണർ കേരളാ നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്നു." എന്ന പ്രമേയം ഞാൻ അവതരിപ്പിക്കുന്നു.

ശ്രീ. കെ. കൃഷ്ണൻകുട്ടി: സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: ഗവർണ്ണറുടെ നന്ദിപ്രമേയത്തിന്മേലുള്ള ചർച്ച ആരംഭിക്കുകയാണ്.

ശ്രീ. വി. എസ്. ശിവകുമാർ: Not in the seat

ശ്രീ. അനൂപ് ജേക്കബ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, നോട്ട് അസാധുവാക്കലും ജി.എസ്.റ്റി. നടപ്പാക്കിയ രീതിയും സംസ്ഥാന സമ്പദ് വ്യവസ്ഥയെ മന്ദീഭവിപ്പിക്കുന്നതിനും തൊഴിലില്ലായ്മ

വർദ്ധിപ്പിക്കുന്നതിനും കാരണമായി എന്നു സൂചിപ്പിക്കുമ്പോഴും സമ്പദ് വ്യവസ്ഥ ഉജ്ജ്വലിപ്പിക്കുന്നതിനും തൊഴിലില്ലായ്മ പരിഹരിക്കുന്നതിനും ഉതകുന്ന പദ്ധതികൾ സംബന്ധിച്ച് പരാമർശിക്കാത്തതിൽ ഖേദിക്കുന്നു.”

2. "എന്നാൽ സ്ത്രീകൾക്കും കുട്ടികൾക്കുമെതിരെ സംസ്ഥാനത്ത് വർദ്ധിച്ചു വരുന്ന അതിക്രമങ്ങളെപ്പറ്റിയും അവ തടയുന്നതിനുള്ള വ്യക്തമായ കർമ്മപദ്ധതികളെപ്പറ്റിയും പരാമർശിക്കാത്തതിൽ ഖേദിക്കുന്നു.”

3. "എന്നാൽ, കേരളത്തിലെ ജൈവവൈവിധ്യം സംരക്ഷിക്കാൻ ലക്ഷ്യമിടുന്നതായി പറയുമ്പോഴും കുറിഞ്ഞി ദേശീയ ഉദ്യാനത്തിലെ കയ്യേറ്റം ഒഴിപ്പിക്കുന്നത് സംബന്ധിച്ച് പരാമർശിക്കാത്തതിൽ ഖേദിക്കുന്നു."

4. "എന്നാൽ, കെ.എസ്.ആർ.ടി.സി. പെൻഷനെ ഉപജീവിച്ച് കഴിയുന്നവർ ആത്മഹത്യ ചെയ്യേണ്ടി വരുമ്പോഴും 2017 ജൂൺ മുതൽ മുടങ്ങിയ കെ.എസ്.ആർ.ടി.സി. പെൻഷൻ, കുടിശ്ശിക സഹിതം നൽകുന്നതിനെപ്പറ്റി പരാമർശിക്കാത്തതിൽ ഖേദിക്കുന്നു."

5. "എന്നാൽ, സംസ്ഥാനത്ത് അവശ്യധാന്യങ്ങളുടെ കുതിച്ചുയരുന്നതായി

പറയപ്പെടുന്ന വിലക്കയറ്റം നേരിടുന്നതിനെപ്പറ്റി യാതൊന്നും പരാമർശിക്കാത്തതിൽ ഖേദിക്കുന്നു."

6. "എന്നാൽ, സംസ്ഥാനത്ത് സാമൂഹികമായി പിന്നിൽ നിൽക്കുന്ന പാവപ്പെട്ട കുട്ടികൾക്ക് ലഭ്യമാക്കേണ്ട പ്രീ-മെട്രിക് സ്കോളർഷിപ്പ് ഉൾപ്പെടെയുള്ള സർക്കാർ ധനസഹായം ലഭ്യമാക്കാത്തതായി പറയപ്പെടുന്നതിനെ സംബന്ധിച്ച് പരാമർശിക്കാത്തതിൽ ഖേദിക്കുന്നു."

7. "എന്നാൽ, കേരളത്തിലെ റബ്ബർ കർഷകരുടെ പ്രശ്നങ്ങളും കാർഷിക മേഖലയിൽ നാണ്യവിളകൾക്ക് ഉണ്ടായിരിക്കുന്ന വിലയിടിവിനെക്കുറിച്ചും കർഷകർ നേരിടുന്നതായി പറയപ്പെടുന്ന വിവിധങ്ങളായ പ്രതിസന്ധികളെ കുറിച്ചും ഇതിനുള്ള പരിഹാരം സംബന്ധിച്ചും യാതൊരു നയവും വ്യക്തമാക്കാത്ത ഗവർണ്ണറുടെ പ്രസംഗത്തിൽ ഖേദിക്കുന്നു."

8. "എന്നാൽ, കെ.എസ്.ആർ.ടി.സി. പെൻഷനും ശമ്പളവും സമയബന്ധിതമായി നൽകുവാൻ നടപടി സ്വീകരിക്കും എന്ന് പരാമർശിക്കാത്തതിൽ ഖേദിക്കുന്നു."

ശ്രീ. സണ്ണി ജോസഫ്: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, 20 മാസത്തെ ഈ സർക്കാരിന്റെ ഭരണത്തിനിടയിൽ കണ്ണൂരിൽ നടന്ന 9 രാഷ്ട്രീയ കൊലപാതകം ഉൾപ്പെടെ 21 രാഷ്ട്രീയ കൊലപാതകങ്ങൾ സംസ്ഥാനത്ത് നടന്നുകാര്യവും സംസ്ഥാന ചരിത്രത്തിലാദ്യമായി മുഖ്യമന്ത്രിയെയും സംസ്ഥാന പോലീസ് മേധാവിയെയും ഗവർണ്ണർ രാജ്ഭവനിൽ നേരിട്ട് വിളിച്ചുവരുത്തി രാഷ്ട്രീയ കൊലപാതകങ്ങൾ സംബന്ധിച്ച വിശദീകരണം ആരാഞ്ഞതായി പറയപ്പെടുന്ന കാര്യവും പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. കെ. എസ്. ശബരീനാഥൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

1. "എന്നാൽ, കടുത്ത സാമ്പത്തിക പ്രതിസന്ധി നേരിടുന്ന കെ. എസ്.ആർ. ടി. സി.-ക്ക് സാമ്പത്തിക സഹായം നൽകിയിട്ടുണ്ടെന്നും, ഇനിയും നൽകാനില്ലായെന്നും കോടതിയിൽ സത്യവാങ്മൂലം

നൽകി കെ. എസ്. ആർ. ടി. സി. പെൻഷൻകാരോട് യാതൊരു
കാരണ്യവും കാണിക്കാതിരുന്ന സർക്കാർ, കോടികൾ
പരസ്യത്തിനായും മേളകൾ നടത്തുന്നതിനും ധൂർത്തിനും
ആർഭാടത്തിനും ചെലവിടുന്നതായി പറയപ്പെടുന്ന കാര്യം പ്രസംഗത്തിൽ
പരാമർശിക്കാത്തതിൽ ഖേദിക്കുന്നു."

2. "എന്നാൽ, വർഷങ്ങളായി ബോണക്കാട് കുരിശുമലയിലേക്ക് നടത്തുന്ന
കുരിശുയാത്രയുടെ ഭാഗമായി ഈ വർഷം കുരിശുയാത്ര നടത്തിയ
വൈദികരെയും വിശ്വാസികളെയും തല്ലിച്ചതച്ചതായി പറയപ്പെടുന്ന
പോലീസ് നടപടിയെക്കുറിച്ച് പ്രസംഗത്തിൽ പരാമർശിക്കാത്തതിൽ
ഖേദിക്കുന്നു."

ശ്രീ. കെ. സി. ജോസഫ്: സർ, ഞാൻ താഴെപ്പറയുന്ന ഭേദഗതി
അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, സംസ്ഥാനത്ത് വ്യാപകമാകുന്ന നിയമ സമാധാന
തകർച്ചയെപ്പറ്റിയോ രാഷ്ട്രീയ കൊലപാതകങ്ങളും സംഘർഷങ്ങളും
തടയുന്നതിൽ പോലീസിന് ഉണ്ടായിട്ടുള്ള വീഴ്ചയെപ്പറ്റിയോ വർദ്ധിച്ചു

വരുന്ന കുറ്റകൃത്യങ്ങളും ഭവനഭേദനങ്ങളും മൂലം പൗരന്മാരുടെ ജീവനും സ്വത്തിനും സംരക്ഷണം ഇല്ലാത്ത സ്ഥിതിവിശേഷത്തെപ്പറ്റിയോ, ഗവർണ്ണർ പ്രസംഗത്തിൽ പരാമർശിക്കാത്തതിൽ ചേദിക്കുന്നു.”

ശ്രീ. ഒ. രാജഗോപാൽ: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, രാജ്യത്തെ മികച്ച ക്രമസമാധാന നിലയിലുള്ള സംസ്ഥാനമായിരുന്നിട്ടു കൂടി ചില വർഗ്ഗീയ സംഘടനകൾ ചില നിസ്സാരകാരണങ്ങളാൽ ഭാരതത്തിലാകമാനം ഒരു മാസക്കാലം പ്രചരണം നടത്തുകയുണ്ടായി. കേരളീയർ ഒന്നടങ്കം ഈ പ്രചരണത്തിനെതിരെ ഹാഷ്ടാഗോടെ പ്രതികരിക്കുകയുണ്ടായി എന്ന പരാമർശത്തിൽ ചേദിക്കുന്നു"
2. "എന്നാൽ, നോട്ട് അസാധുവാക്കലും അനൗചിതമായി രീതിയിലും സമയത്തും, ജി. എസ്. ടി നടപ്പിലാക്കിയതും സമ്പദ് വ്യവസ്ഥയെ ഗുരുതരമായി മന്ദീഭവിപ്പിക്കുന്നതിനും തൊഴിലില്ലായ്മ വർദ്ധിപ്പിക്കുന്നതിനും കാരണമായിത്തീർന്നു

എന്നീ പരാമർശങ്ങൾ ഉപയോഗിച്ചതിൽ വേദിക്കുന്നു."

ഡോ. എം. കെ. മുനീർ: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, നിർദ്ദിഷ്ട കൊച്ചി-മംഗലാപുരം ഗെയിൽ വാതക പൈപ്പ് ലൈനിന്റെ അലയ്ൻമെന്റിൽ നിന്ന് ജനവാസ കേന്ദ്രങ്ങളെ ഒഴിവാക്കുന്നതിന് നടപടി സ്വീകരിക്കുമെന്ന് പരാമർശിക്കാത്തതിനാൽ വേദിക്കുന്നു."

ശ്രീ. പി. കെ. അബ്ദുറബ്ബ്: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, പ്രോട്ടോക്കോൾ ലംഘിച്ച് RSS തലവൻ സൂളിൽ ദേശീയപതാക ഉയർത്തിയ വിഷയത്തിലുള്ള ഗവൺമെന്റ് നിലപാട് ഗവർണ്ണറുടെ പ്രംസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീ. പി. കെ. ബഷീർ: Not in the seat

ശ്രീ. എൻ. എ. നെല്ലിക്കുന്ന്: Not in the seat

ശ്രീ. എം. ഉമ്മർ: Not in the seat

പ്രൊഫ. ആബിദ് ഹുസൈൻ തങ്ങൾ: Not in the seat

ശ്രീ. മഞ്ഞളാംകുഴി അലി: Not in the seat

ശ്രീ. വി. കെ. ഇബ്രാഹിം കുഞ്ഞ്: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

'എന്നാൽ, പൊതുതൽ നശിപ്പിക്കുന്നവർക്കെതിരെയുൾപ്പെടെയുള്ള കേസുകൾ പിൻവലിക്കുന്ന തരത്തിലുള്ള നടപടികൾ ഭാവിയിൽ സ്വീകരിക്കേണ്ടതില്ലായെന്ന് പരാമർശിക്കാത്തതിൽ വേദിക്കുന്നു."

"എന്നാൽ, മൂന്നാറിലെ നീലക്കുറിഞ്ഞി ഉദ്യാനത്തിന്റെ സംരക്ഷണത്തെപ്പറ്റി പരാമർശിക്കാത്തതിനാൽ വേദിക്കുന്നു."

ശ്രീ. ടി. വി. ഇബ്രാഹിം: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, തദ്ദേശസ്വയംഭരണ സ്ഥാപനങ്ങൾ പിരിക്കുന്ന ലൈബ്രറി സെസ് ലൈബ്രറികളുടെ വിവിധ ആവശ്യങ്ങൾക്കുപയോഗിക്കാതെ,

വകമാറ്റി ചെലവഴിക്കുന്ന തരത്തിലുള്ള നടപടികളിന്മേൽ കർശന നടപടി സ്വീകരിക്കുമെന്ന് പരാമർശിച്ച് കാണാത്തതിൽ ഖേദിക്കുന്നു.”

ശ്രീ. കെ. എം. ഷാജി: Not in the seat

ശ്രീ. പി. ബി. അബ്ദുൽ റസ്സാക്ക്: Not in the seat

ശ്രീ. സി. മമ്മൂട്ടി: Not in the seat

ശ്രീ. അബ്ദുൽ ഹമീദ്. പി.: Not in the seat

ശ്രീ. പാറക്കൽ അബ്ദുല്ല: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, പ്രോട്ടോക്കോൾ ലംഘിച്ച് ആർ.എസ്.എസ്. തലവൻ സൂളിയിൽ ദേശീയ പതാക ഉയർത്തിയ വിഷയത്തിലുള്ള ഗവൺമെന്റ് നിലപാട് പരാമർശിക്കാത്ത ഗവർണ്ണറുടെ പ്രഖ്യാപനത്തിൽ ഖേദിക്കുന്നു.”

ശ്രീ. പി. ഉബൈദുള്ള: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, എയ്ഡഡ് വിദ്യാലയങ്ങളിൽ നിയമിക്കപ്പെട്ട് വർഷങ്ങളായി അംഗീകാരം ലഭിക്കാതെയും ശമ്പളം ലഭിക്കാതെയും സേവനമനുഷ്ഠിച്ചു വരുന്ന അധ്യാപകരുടെ നിയമനാംഗീകാരം സംബന്ധിച്ച് ഗവർണ്ണറുടെ നയപ്രഖ്യാപനത്തിൽ പരാമർശിക്കാത്തതിൽ ഖേദിക്കുന്നു."
2. 'എന്നാൽ, വഖഫ് ചട്ടപ്രകാരം പ്രവർത്തിക്കുന്ന വഖഫ് ബോർഡിലെ നിയമനങ്ങൾ പി.എസ്.സി.ക്ക് വിട്ടു ഗവൺമെന്റ് നയം പുനഃപരിശോധനയ്ക്ക് വിധേയമാക്കുമെന്ന് പരാമർശിക്കാത്ത ഗവർണ്ണറുടെ നടപടിയിൽ ഖേദിക്കുന്നു."
3. "എന്നാൽ, മുൻ സർക്കാർ പ്രഖ്യാപിച്ച മലപ്പുറം ക്യാൻസർ സെന്റർ & റിസർച്ച് ഇൻസ്റ്റിറ്റ്യൂട്ട് സ്ഥാപിക്കുന്നത് സംബന്ധിച്ച് ഗവർണ്ണറുടെ നയപ്രഖ്യാപന പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. എൻ. ഷംസുദ്ദീൻ: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, മാനസികവും, ശാരീരികവുമായ വെല്ലുവിളികൾ നേരിടുന്ന കുട്ടികളെ പഠിപ്പിക്കുന്ന സ്പെഷ്യൽ സ്കൂളുകൾക്ക് എയിഡഡ് പദവി നൽകുവാൻ മുൻ സർക്കാർ നടത്തിയ ശ്രമങ്ങളുടെ തുടർച്ച ഈ നയപ്രഖ്യാപനത്തിൽ ഉൾപ്പെടുത്താത്തതിൽ ഖേദിക്കുന്നു."

ശ്രീ. കെ. എൻ. എ. ഖാദർ: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, കേരളത്തിൽ വ്യാപകമായിക്കൊണ്ടിരിക്കുന്ന ജീവിതശൈലി രോഗങ്ങളുടെ നിയന്ത്രണത്തിനും വിപുലമായ ബോധവൽക്കരണത്തിനും, അതോടൊപ്പം കുഞ്ഞുങ്ങളുടെ ആരോഗ്യകരമായ വളർച്ചയ്ക്കും രോഗപ്രതിരോധ ശേഷിക്കും ഉപകാരപ്രദമായ എം.എം.ആർ. പോലുള്ള വാക്സിനേഷൻ പ്രോഗ്രാമുകൾ ശക്തിപ്പെടുത്തുന്നതു സംബന്ധിച്ചും യാതൊരു പരാമർശങ്ങളും ഇല്ലാത്തതിൽ ഖേദിക്കുന്നു."

ശ്രീ. വി. ടി. ബൽറാം: Not in the seat

ശ്രീ. വി. ഡി. സതീശൻ: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, നിലവിലുള്ള സംസ്ഥാന പോലീസ് ചീഫിന് പുറമെ രണ്ട് ഡി.ജി.പി. മാത്രം, ഡി.ജി.പി. റാങ്കിലുള്ള നാല് പോലീസുദ്യോഗസ്ഥരും സംസ്ഥാനത്തുണ്ടെങ്കിലും വിജിലൻസ് ഡയറക്ടറായി സംസ്ഥാന പോലീസ് മേധാവി തന്നെ കഴിഞ്ഞ 9 മാസമായി തുടരുന്നത് മൂലം വിജിലൻസിന്റെ സ്വതന്ത്ര സ്വഭാവം നഷ്ടപ്പെട്ടുകാര്യവും, ഇതു സംബന്ധിച്ച് കോടതി വിമർശനമുണ്ടായിട്ടും നടപടി സ്വീകരിക്കാത്ത സർക്കാർ നടപടിയെക്കുറിച്ചും പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. അനിൽ അക്കര: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, സംസ്ഥാനത്ത് നീതിന്യായ വ്യവസ്ഥ തകർന്നുവെന്നും, അഴിമതിക്കെതിരെ ശബ്ദിക്കുന്നവരെ 51 വെട്ട്

വെട്ടിയല്ലെങ്കിലും നിശബ്ദരാക്കമെന്നും ഡി.ജി.പി. റാങ്കിലുള്ള ഒരു ഉദ്യോഗസ്ഥൻ പരസ്യമായി പ്രസംഗിച്ചുകാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു.”

2. "എന്നാൽ, വിദ്യാഭ്യാസ വായ്പ എടുത്ത് കടക്കണിയിലായ നിർദ്ധന കുടുംബങ്ങളെ സഹായിക്കുവാൻ പ്രഖ്യാപിച്ച തിരിച്ചടവ് സഹായ പദ്ധതിയുടെ ആനുകൂല്യം ഇതുവരെ ഒരു വിദ്യാർത്ഥിക്കു പോലും നൽകുവാൻ കഴിയാത്തതിനെ കുറിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു.”

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, സർക്കാരും മദ്യരാജാക്കന്മാരും തമ്മിലുള്ള അവിശുദ്ധ ബന്ധത്തിന്റെ സന്തതിയായ സർക്കാരിന്റെ പുതിയ മദ്യനയം മൂലം അടച്ചുപൂട്ടിയ ബാറുകൾക്ക് ലൈസൻസ് നൽകിയ കാര്യവും വിദ്യാലയങ്ങൾക്ക് സമീപം ഉള്ള നക്ഷത്ര ഹോട്ടലുകൾക്ക് ബാർ ലൈസൻസ് നൽകുന്നതിനുള്ള ദുരൂഹരിധി കുറച്ചുകാര്യവും, അതിലൂടെ

സംസ്ഥാനത്ത് കുടുംബങ്ങളിൽ നിലനിന്നിരുന്ന സമാധാനത്തിന്റെയും, സന്തോഷത്തിന്റെയും അന്തരീക്ഷം തകർന്നതായി പറയപ്പെടുന്ന കാര്യവും പ്രസംഗത്തിൽ പരാമർശിക്കാത്തതിൽ ഖേദിക്കുന്നു.”

ശ്രീ. അടൂർ പ്രകാശ്: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

"എന്നാൽ, മുൻ സർക്കാരിന്റെ കാലത്ത് കുതിച്ചുപായുകയായിരുന്ന വികസന പ്രവർത്തനങ്ങളെല്ലാം ഒച്ചുപോലെ ഇഴയുന്ന കാര്യവും, സർക്കാർ അധികാരത്തിലെത്തിയിട്ട് 20 മാസം ആയിട്ടും ഒരു ഒറ്റ വൻകിടപദ്ധതിയും ഏറ്റെടുക്കാൻ കഴിയാനാവാത്ത കാര്യവും, പൊട്ടിപ്പൊളിഞ്ഞ റോഡുകൾ നന്നാക്കാത്തത് മൂലം മരണക്കണിയിായി മാറിയകാര്യവും പ്രസംഗത്തിൽ പരാമർശിക്കാത്തതിൽ ഖേദിക്കുന്നു.”

ശ്രീ. ഷാഫി പറമ്പിൽ: Not in the seat

ശ്രീ. പി. ടി. തോമസ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, ബന്ധുനിയമനത്തിൽ സ്വജനപക്ഷപാതം കാണിച്ചുവെന്ന ആരോപണത്തെ തുടർന്ന് മന്ത്രിസ്ഥാനത്തുനിന്നും മാറ്റിയ അംഗം തന്റെ തെറ്റ് പാർട്ടി സംസ്ഥാന സെക്രട്ടേറിയറ്റിൽ ഏറ് പറഞ്ഞശേഷം അദ്ദേഹത്തെ വിജിലൻസിനെ ഉപയോഗിച്ച് വെള്ള പുശിയ കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

2. "എന്നാൽ, മൂന്നാറിലെ കൈയ്യേറ്റങ്ങൾക്കെതിരെ കർശനമായ നടപടി സ്വീകരിച്ച ദേവികളും സബ് കളക്ടറെ ഊളംമ്പാറക്ക് അയക്കുന്നത് മന്ത്രിസഭയിലെ അംഗം തന്നെ പ്രസംഗിക്കുകയും, ശക്തമായ നടപടി സ്വീകരിച്ചിരുന്ന റവന്യൂ ഉദ്യോഗസ്ഥരെ അകാരണമായി സ്ഥലം മാറ്റിയും, ഭീഷണിപ്പെടുത്തിയും അവരുടെ മനോധൈര്യം ഇല്ലാതാക്കുവാൻ ശ്രമിക്കുന്ന കാര്യത്തെ കുറിച്ചും പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. ഹൈബി ഇൗഡൻ: Not in the seat

ശ്രീ. ഐ. സി. ബാലകൃഷ്ണൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, വിതരണം ചെയ്ത രേഷൻ കാർഡുകളിലെ തെറ്റുകൾ തിരുത്തുന്നതിലും, അനർഹരായവർ മുൻഗണനാ പട്ടികയിൽ കടന്നുകൂടിയത് ഒഴിവാക്കുന്നതിനും, അർഹരായവരെ മുൻഗണനാ പട്ടികയിൽ ഉൾപ്പെടുത്തുന്നതിനും, മാസങ്ങൾ കഴിഞ്ഞിട്ടും സർക്കാരിന് ഇതുവരെ കഴിയാത്ത കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."
2. "എന്നാൽ, പോലീസിന്റെ അതിക്രമങ്ങളും, ലോക്കപ്പ് മർദ്ദനങ്ങളും ഒരു വശത്ത് അരങ്ങേറുമ്പോൾ മറുവശത്ത് പോലീസ് നിഷ്ഠിയമായി ജനങ്ങളുടെ ജീവനും സ്വത്തിനും സംരക്ഷണം നൽകുന്നതിൽ ദയനീയമായി പരാജയപ്പെട്ട കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീ. എൽദോസ് പി. കുനപ്പിള്ളിൽ: സർ, ഞാൻ താഴെപ്പറയുന്ന

ഭേദഗതികൾ അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, ലോക പ്രശസ്തി നേടിയ കുറിഞ്ഞിമല ഉദ്യാനത്തിന്റെ വിസ്തൃതി കുറയ്ക്കുവാനും, കൈയ്യേറ്റ ലോബിക്ക് അനുകൂലമായ നിലപാടുകൾ സ്വീകരിച്ച് കൈയ്യേറ്റക്കാരെ പ്രോത്സാഹിപ്പിക്കുവാനും നടത്തുന്ന സർക്കാർ നിലപാടിനെക്കുറിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

2. "എന്നാൽ, ആലപ്പുഴ ലേക്ക്പാലസ് റിസോർട്ടിലേക്ക് റോഡ് നിർമ്മിച്ച കേസിൽ ശ്രീ. തോമസ് ചാണ്ടിയെ ഒന്നാം പ്രതിയാക്കി വിജിലൻസ് കോടതിയിൽ എഫ്.ഐ.ആർ. സമർപ്പിച്ച ദിവസം തന്നെ അന്വേഷണ സംഘത്തെ മുഴുവനും മാറ്റി പുതിയ അന്വേഷണ സംഘത്തെ നിയോഗിച്ച് കേസ് അട്ടിമറിക്കുവാൻ നടത്തുന്ന ശ്രമത്തെ കുറിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. റോജി എം. ജോൺ: Not in the seat

ശ്രീ. എ. പി. അനിൽ കുമാർ: Not in the seat

ശ്രീ. അൻവർ സാദത്ത്: Not in the seat

ശ്രീ. വി. പി. സജീന്ദ്രൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക :

1. "എന്നാൽ, സ്ത്രീ സുരക്ഷയ്ക്ക് കാവലാളാകേണ്ട പോലീസുദ്യോഗസ്ഥർ തന്നെ പ്രായപൂർത്തിയാകാത്ത പെൺകുട്ടിയെ ബലാത്സംഗം ചെയ്ത കേസിൽ പ്രതിയാക്കപ്പെട്ട് ജയിലിലാകുന്ന, സാംസ്കാരിക കേരളത്തിന് അപമാനകരമായ സംഭവത്തെക്കുറിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

2. "എന്നാൽ, സംസ്ഥാനത്തെ തെരുവുകൾ വീണ്ടും നായ്ക്കൾ കീഴടക്കിയതിനെക്കുറിച്ചും, മനുഷ്യജീവന് തന്നെ ഭീഷണിയാകുന്ന രീതിയിൽ അവയുടെ വംശവർദ്ധനവ് ഉണ്ടായിട്ടും അതിനെ നിയന്ത്രിക്കുവാൻ ക്രിയാത്മകമായ നടപടികൾ സ്വീകരിക്കുന്നതിൽ സർക്കാരിന് ഉണ്ടായ വീഴ്ചയെപ്പറ്റി പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. എം. വിൻസെന്റ്: Not in the seat.

ശ്രീ. മുല്ലക്കര രത്നാകരൻ: സർ, 2018 ജനുവരി 22-ാം തീയതി ബഹുമാനപ്പെട്ട ഗവർണ്ണർ കേരളാ നിയമസഭാംഗങ്ങളോട് നടത്തിയ പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്നു എന്ന പ്രമേയം ഞാൻ അവതരിപ്പിക്കുന്നു.

ശ്രീ. കെ. ബി. ഗണേഷ് കുമാർ: സർ, ഞാൻ പ്രമേയത്തെ പിന്താങ്ങുന്നു.

മി. സ്ലീക്കർ: നന്ദിപ്രമേയത്തിന് ഭേദഗതി നോട്ടീസ് നൽകിയിട്ടുള്ള ഇനിപ്പറയുന്ന അംഗങ്ങൾക്ക് ഭേദഗതികൾ അവതരിപ്പിക്കാവുന്നതാണ്. സർവ്വശ്രീ. അനൂപ് ജേക്കബ്, സണ്ണി ജോസഫ്, കെ. എസ്. ശബരീനാഥൻ, കെ. സി. ജോസഫ്, ഒ. രാജഗോപാൽ, ഡോക്ടർ എം. കെ. മുനീർ, പി. കെ. അബ്ദുറബ്ബ്, വി.കെ. ഇബ്രാഹിം കുഞ്ഞ്, ടി. വി. ഇബ്രാഹിം, പാറക്കൽ അബ്ദുള്ള, പി. ഉബൈദുള്ള, എൻ. ഷംസുദ്ദീൻ, കെ. എൻ. എ. ഖാദർ, വി. ഡി. സതീശൻ, അനിൽ അക്കര, തിരുവഞ്ചൂർ രാധാകൃഷ്ണൻ, അടൂർ പ്രകാശ്, പി. ടി. തോമസ്, ഐ. സി. ബാലകൃഷ്ണൻ, എൽദോസ് പി. കുന്നപ്പിള്ളിൽ, വി. പി. സജീന്ദ്രൻ. ഗവർണ്ണറുടെ നന്ദിപ്രമേയത്തിന്മേലുള്ള ചർച്ച ആരംഭിക്കുകയാണ്. ശ്രീ. മുല്ലക്കര രത്നാകരന് പ്രമേയം അവതരിപ്പിച്ചുകൊണ്ട് 20 മിനിട്ട് സംസാരിക്കാവുന്നതാണ്.

ശ്രീ. മുല്ലക്കര രത്നാകരൻ: സർ, നമ്മുടെ കേരളം ഇന്നത്തെ

അവസ്ഥയിൽ എത്തിച്ചേർന്നതിൽ ഒരുപാട് തരത്തിലുള്ള കയറ്റിറക്കങ്ങളും രാഷ്ട്രീയ സാമൂഹിക സാംസ്കാരിക വഴികളുമുണ്ട്. ഇന്ന് എത്തിയിരിക്കുന്ന സാഹചര്യത്തിൽനിന്നും നമ്മൾ എത്തേണ്ടുന്ന വഴികളിലേയ്ക്ക് എങ്ങനെ നടക്കണമെന്ന് കൃത്യമായി ഇതിൽ വിവരിച്ചിട്ടുണ്ട്. അതിൽ ഒരു യോജിപ്പുണ്ടാകണം, നമുക്കൊരു മിഷനുണ്ടാകണം, ലോകത്തെക്കുറിച്ച് നമുക്കൊരു ധാരണയുണ്ടാകണം, നമ്മുടെ രാജ്യം നേരിടുന്ന ഇന്നത്തെ അവസ്ഥയെക്കുറിച്ചുള്ള, അതിന്റെ ഇരുട്ടിനെക്കുറിച്ചുള്ള ആഴമറിയണം. കേരളം ഒരു വെളിച്ചത്തിന്റെ തുരുത്തായി എങ്ങനെ നിൽക്കണമെന്ന് തീർച്ചയായും നമ്മക്ക് യോജിപ്പോടെ കൈകോർത്ത് കൈകൊള്ളേണ്ട ഒരു ധാരണയുണ്ടാകേണ്ടതുണ്ട്. ഇതെല്ലാമാണ് ഈ പ്രസംഗത്തിൽ ഉൾക്കൊള്ളിച്ചിരിക്കുന്നത്. ആ ഉൾക്കൊള്ളിച്ചിരിക്കുന്ന കാര്യങ്ങളിൽ തീർച്ചയായും മുന്നോട്ട് പോകുന്നതിന് വേഗതയേറിയ ഒരു നടപാത തീർച്ചയായും സൃഷ്ടിക്കേണ്ടതുണ്ട്. ചില ധാരണകൾ പുതുതായി രൂപീകരിക്കണം. നമ്മൾ ഏത് മാറ്റമാണോ ആഗ്രഹിക്കുന്നത് ആ മാറ്റത്തിലൂടെ നമ്മൾതന്നെ ആകണമെന്ന് മഹാത്മാഗാന്ധി പറഞ്ഞത് വളരെ ശരിയാണ്. മഹാത്മാഗാന്ധി സ്വാതന്ത്ര്യസമര കാലത്ത് പറഞ്ഞ ഒരു കാര്യം, അതിരറ്റ ആത്മവിശ്വാസവും

നിശ്ചയദാർഢ്യവുമുള്ള ഒരു സംഘത്തിന് ചരിത്രംതന്നെ തിരുത്തിക്കുറിക്കാനാകും, അത് അങ്ങനെയുള്ളവർക്കേ കഴിയൂ. ഇടതുപക്ഷ ജനാധിപത്യ മുന്നണി അങ്ങനെയൊരു സംവിധാനമാണ് അങ്ങനെയൊരു സംഘമാണ്. സത്യത്തിൽ ഇന്നുള്ള ലോക ചരിത്രത്തിൽ ഒരുപാട് പിഴവുകളും കുറ്റങ്ങളും ചുഴികളും തെറ്റുകളുമുണ്ട്. അത് വാതിൽ തുറന്ന് ഇങ്ങോട്ട് കയറാതിരിക്കാനും ഇവിടത്തെ വെളിച്ചം ഇന്ത്യയിലേയ്ക്കും ലോകത്തിലേയ്ക്കും പകരാനുള്ള ഒരു സംഘമായിട്ടാണ് ഇടതുപക്ഷ ജനാധിപത്യ മുന്നണി ഗവൺമെന്റ് ജനങ്ങളോടൊപ്പം നിന്ന് പ്രവർത്തിക്കാൻ ആഗ്രഹിക്കുന്നത്. കേരളത്തിന്റെ പൊതു ധാരണകൾ മുഴുവൻ ഏറ്റുവാങ്ങിയാൽ, തീർച്ചയായും 1957-ൽ ലോകത്ത് കേരളത്തിൽ സംഭവിച്ചത് ഒരതീതമാണ്. 1956-ൽ കേരള സംസ്ഥാനം രൂപംകൊണ്ട്, 1957-ൽ ബാലറ്റ് പെട്ടിയിലൂടെയാണ് കമ്മ്യൂണിസ്റ്റ് പാർട്ടി അധികാരത്തിൽ വരുന്നത്. കേരളത്തിന്റെ ചരിത്രത്തിൽ ഒറ്റയ്ക്ക് ഭരിക്കാൻ കഴിഞ്ഞ ഒരേയൊരു പാർട്ടി 1957-ൽ അധികാരമേറ്റ കമ്മ്യൂണിസ്റ്റ് ഗവൺമെന്റാണ്. പിന്നെയെല്ലാം കേരളത്തിൽ ഭരണം നടത്തിയിട്ടുള്ളത് മുന്നണികളായിരുന്നു. ആ മുന്നണി സംവിധാനത്തിലേയ്ക്ക് പോയത് കോൺഗ്രസ് ചെയ്ത ഒരു പാപമാണ്. 1959-ൽ വിമോചന സമരത്തിന് നേതൃത്വം കൊടുക്കുമ്പോൾ അത് സത്യത്തിൽ കേരളത്തിന്റെ മുന്നോട്ടുവന്ന ഒരു സംസ്കാരത്തിന് എതിരായ

ഒന്നുകൂടിയായിരുന്നു നമ്മുടെ മതേതരത്വ സംസ്കാരവും ജനാധിപത്യ സംസ്കാരവും. കേരളത്തിൽ കോൺഗ്രസിന്റെ നേതാക്കന്മാർ അന്ന് ചെയ്ത തെറ്റ്, ശ്രീ. എ. കെ. ആന്റണിതന്നെ ഏറ്റുപറഞ്ഞിട്ടുള്ള കാര്യമായതുകൊണ്ട് ഞാൻ അതിനെക്കുറിച്ച് കൂടുതൽ പറഞ്ഞ് പോകുന്നില്ല. തീർച്ചയായും അത്തരം തെറ്റുകൾ ആവർത്തിക്കാതിരിക്കാനും ഇന്നത്തെ ഇന്ത്യ അകപ്പെട്ടു നിൽക്കുന്ന ചില തെറ്റുകളെ തിരുത്താനും കേരളത്തിലൊന്നാകെ വലിയ ബാധ്യതയുണ്ട്. 1957 മുതൽ തുടങ്ങി കേരളം ഇവിടെ എത്തി നിൽക്കുമ്പോൾ, ഒരുപാട് അവാർഡുകൾ കിട്ടുമ്പോൾ, ലോകത്തുനിന്ന് ഒരുപാട് പ്രശംസകൾ ഏറ്റുവാങ്ങുമ്പോൾ, ഇന്ത്യയിൽത്തന്നെ പലതിലും നമ്മൾ ഒന്നാം സ്ഥാനത്ത് നിൽക്കുമ്പോൾ ഇന്നലെ നയിച്ച നേതാക്കന്മാരോടും ഇന്നലെ നടന്ന പോരാട്ടങ്ങളോടും അതിന്റെ ഓർമ്മകളോടും നമ്മൾ തീർച്ചയായും ബഹുമാനം പുലർത്തേണ്ടതുണ്ട്. ഒപ്പം, അതിന്റെ നന്മകൾ നഷ്ടപ്പെടാതെ സൂക്ഷിച്ച് മുന്നോട്ട് കൊണ്ടുപോകേണ്ടതുണ്ട്.

ഇന്ന് കേന്ദ്രം ഭരിക്കുന്ന ഗവൺമെന്റിന്റെ ചില കാര്യങ്ങൾ നമ്മെ അസ്വസ്ഥമാക്കുന്നുണ്ട്. ശ്രീ. നരേന്ദ്ര മോദി നല്ലൊരു ഒരു പ്രാസംഗികനാണ്. ആളെക്കൂട്ടി പ്രസംഗിക്കുവാൻ കഴിവുള്ള ആളാണ്. പ്രസംഗം രണ്ട് തരത്തിലുണ്ട്. പോസിറ്റീവായും നെഗറ്റീവായും പ്രസംഗിക്കാം. ശ്രീ. നരേന്ദ്ര മോദിയുടെ മിക്കവാറും

എല്ലാ പ്രസംഗങ്ങളും നെഗറ്റീവായ പ്രസംഗങ്ങളാണ്. നെഗറ്റീവായ പ്രസംഗം ഏറ്റവും കൂടുതൽ നടത്തി ഒരു ജനതയെ മുഴുവൻ വഴിതെറ്റിച്ച് ലോകത്തെ നശിപ്പിച്ച ഒരു വ്യക്തിയാണ് ഹിറ്റ്ലർ. ഹിറ്റ്ലർ നല്ലൊരു പ്രാസംഗികനായിരുന്നു. മുസ്ലോളിനിയുടെ പ്രസംഗവും നെഗറ്റീവ് പ്രസംഗങ്ങളായിരുന്നു. കേരളത്തിലും ആണം പെണ്ണുമായ ചില നെഗറ്റീവ് പ്രാസംഗികരുണ്ട്. ഭൂപേഷ് ഗുപ്തയും എ.കെ.ജി.യും നെഹ്റുവുമെല്ലാം പോസിറ്റീവ് പ്രാസംഗികരായിരുന്നു. ശ്രീ. നരേന്ദ്ര മോദി നെഗറ്റീവ് പ്രസംഗകനായി രാജ്യത്തെ വഴി തെറ്റിക്കുമ്പോൾ നമ്മളത് തിരിച്ചറിയേണ്ടതുണ്ട്. അതിനായി ഇന്ത്യയുടെ ഭൂതകാലത്തിലെയും ചരിത്രത്തിലെയും പോസിറ്റീവായ കാര്യങ്ങൾ മുഴുവൻ നമ്മൾ ആയുധമായി ഉപയോഗിക്കണം. അതിനായി നമ്മൾ കൈകോർക്കുകയും അണിചേരുകയും ചെയ്യേണ്ടതുണ്ട്.

ശ്രീ. നരേന്ദ്ര മോദി വന്നതിനുശേഷം കേരളത്തിന് ഒരുപാട് ശാപമായ കാര്യം നോട്ട് പിൻവലിക്കലാണ്. പണത്തിന്റെ ശുദ്ധീകരിക്കലാണിതെന്നാണ് നോട്ട് പിൻവലിക്കലുമായി ബന്ധപ്പെട്ട് ശ്രീ. നരേന്ദ്ര മോദിയും ബി.ജെ.പി.യും പറഞ്ഞത്. പണം ശുദ്ധീകരിക്കപ്പെടുന്നത് തീർച്ചയായും നല്ലതാണ്. പക്ഷേ പണം ശുദ്ധീകരിക്കപ്പെട്ടില്ല, ഇതാണ് സംഭവിച്ചത്. പാവപ്പെട്ടവന്റെ കൈയിൽനിന്ന് പണം നഷ്ടപ്പെട്ടു. അതുവഴി ഇന്ത്യയിൽ പണത്തിന്റെ ഒരു വലതുപക്ഷ യാത്ര

ആരംഭിക്കുകയായിരുന്നു. കൈയിലുള്ള പണം നമുക്ക് നഷ്ടപ്പെട്ടു. പക്ഷേ നമുക്ക് ഏതെങ്കിലും ഡെപ്പോസിറ്റുണ്ടെന്ന് പറയാം. സഹകരണ ബാങ്കിലെ പണം നമ്മുടെ അടുത്തുള്ളതാണ്. നമ്മുടെ സഹകരണ ബാങ്കിലെ പണം നാഷണലൈസ്ഡ് ബാങ്കിലേയ്ക്കും ബോംബെയിലേയ്ക്കും പോയി. നോട്ട് പിൻവലിക്കലിനുശേഷം ഒരു വർഷം കഴിഞ്ഞപ്പോൾ അടുത്തുണ്ടായിരുന്ന നമ്മുടെ പണം അകലെയായവുകയും കോർപ്പറേറ്റുകൾക്ക് അടുത്തായവുകയും ചെയ്തു. പണത്തിന്റെ വലതുപക്ഷ യാത്രയാണ് കൃത്യമായി നോട്ട് പിൻവലിക്കലിലൂടെ സംഭവിച്ചത്. അന്ന് ചില ബി.ജെ.പി. നേതാക്കന്മാർ പറഞ്ഞത് ഈ നോട്ട് പിൻവലിക്കൽ കഴിയുമ്പോൾ, കള്ളപ്പണം വെളുപ്പിക്കുമ്പോൾ പെട്രോൾ 10 രൂപയ്ക്കും ഡീസൽ 8 രൂപയ്ക്കും തരാൻ പറഞ്ഞിരുന്നു. പക്ഷേ സംഭവിച്ചത്, ഈ പണം നമുക്ക് നഷ്ടപ്പെടുകയും ഡീസലിന്റെയും പെട്രോളിന്റെയും വിലകൂടുകയും അതിന്റെ ഗുണം ഇന്ത്യയിലെ ഓരോ കമ്പനികൾക്ക് ഉണ്ടാവുകയും അവരുടെ കൈവശം കൂടുതൽ കൂടുതൽ പണം കിട്ടാനുള്ള അന്തരീക്ഷമുണ്ടാവുകയും ആ പണം കേന്ദ്ര ഗവൺമെന്റിനുപോലും കിട്ടാതിരിക്കുകയും ചെയ്തു. നമ്മുടെ കൈയിൽനിന്നും ബാങ്കുകളിൽനിന്നുമുള്ള പണം നാഷണലൈസ്ഡ് ബാങ്കുകളിലേയ്ക്കും കോർപ്പറേറ്റുകളുടെ അടുത്തേയ്ക്കും നീങ്ങുന്നതാണ് അന്തരീക്ഷം സൃഷ്ടിച്ചതാണ് അതിന്റെ ആത്യന്തിക ഫലം.

രണ്ടാമത് അതിനോടനുബന്ധിച്ചുവന്നത് ജി.എസ്.റ്റി.യാണ്. ജി.എസ്.റ്റി.ക്ക് സ്വാഭാവികമായി ടാക്സിന്റെ വലതുപക്ഷ സ്വഭാവം ഉണ്ടാകുമെന്ന് ജി.എസ്.റ്റി വന്നപ്പോൾ ഒരുപാട് പേർ പറഞ്ഞിരുന്നു. പക്ഷേ അത് ചർച്ച ചെയ്യപ്പെട്ടിട്ടില്ല. സമൂഹത്തിൽ ആർക്കാണിതിന്റെ നേട്ടവും നഷ്ടവുമുണ്ടാകുന്നത്? അക്കാര്യം തീർച്ചയായും ചർച്ച ചെയ്യണം. നമ്മുടെ രാജ്യത്ത് ഇങ്ങനെ നഷ്ടമുണ്ടായ സംസ്ഥാനങ്ങളും ജനങ്ങളും കൂടിച്ചേരണം. കേരളം അതിന് മുൻകൈ എടുക്കണം എന്ന അഭിപ്രായംകൂടി എനിക്കുണ്ട്. ഇന്ന് ജി.എസ്.റ്റി. വരുമ്പോൾ ഉള്ള സംഭവവും ജനാധിപത്യത്തിന്റെ ഒരു നിരാകരണവും കൂടിയുണ്ട്. കരം പിരിക്കാനുള്ള അവകാശം നമുക്ക് നഷ്ടപ്പെടുകയാണ്. ജനങ്ങൾക്ക് നഷ്ടപ്പെടുകയാണ്, ജനപ്രതിനിധികൾക്ക് നഷ്ടപ്പെടുകയാണ്. ഇത് പാർലമെന്റിലും നഷ്ടപ്പെടുകയാണ്. ഇതിന്റെയെല്ലാമുള്ള അവകാശം ജി.എസ്.റ്റി. കൗൺസിലിനാണ്. ജനാധിപത്യവിരുദ്ധമായ ജനങ്ങൾ കൊടുക്കുന്ന അധികാരം ഇതിന്റെ പേരിൽ പ്രയോഗിക്കാൻ ജനപ്രതിനിധികൾക്കും ജനപ്രതിനിധി സഭകൾക്കും പറ്റാത്തൊരു അവസ്ഥ സൃഷ്ടിക്കുകയാണ്. ഇത്തരത്തിലുള്ള തീരുമാനങ്ങളുടെ ഫലമായി ഒരു ഗാന്ധിയൻ കൺസെപ്റ്റ് ഇന്ത്യയിൽ തകരുകയാണ്. ഒരു ഗ്രാമീണമായ ഉൽപ്പാദന, സൗഹാർദ്ദപരമായ സംഭരണ, വിതരണ സംവിധാനം മാറുകയും; ഇന്ത്യൻ

ഉൽപ്പാദനം മുഴുവൻ ലോക കോർപ്പറേറ്റുകളുടെ, ഇന്ത്യൻ കോർപ്പറേറ്റുകളുടെ ഒരു സിസ്റ്റത്തിലേയ്ക്ക് വീണുപോവുകയാണ്.

ജി.എസ്.റ്റി. ഒരു Gabbar Singh Tax ആണെന്ന് ശ്രീ. രാഹുൽ ഗാന്ധി പറയുകയുണ്ടായി. പക്ഷേ അവിടെയും ഒരു പ്രശ്നം നമ്മൾ ചർച്ച ചെയ്യണം. ഇതിനെല്ലാം ആരംഭം കുറിച്ചത് കോൺഗ്രസ്സാണ്. ഒരു രാജ്യം, ഒരു ടാക്സ്, ഒരു കമ്പോളം എന്ന രീതിയിൽ ജി.എസ്.റ്റി. കൊണ്ടുവന്നതും അതിന്റെ ചർച്ച തുടങ്ങിയതും കോൺഗ്രസ്സാണ്. ശ്രീനാരായണ ഗുരു പണ്ട് പറഞ്ഞതുപോലെ ഒരു ജാതി, ഒരു മതം, ഒരു ദൈവം എന്നൊക്കെ പറയുന്നതു കേൾക്കാൻ നല്ലതാണെങ്കിലും അത് നടപ്പാക്കണമെങ്കിൽ സാംസ്കാരികമായി നമ്മൾ അത്രത്തോളം ഉയരണം. അതിനുവേണ്ട നടപടികൾ സ്വീകരിക്കണം. ഒരു രാജ്യവും ഒരു ടാക്സും ഒരു കമ്പോളവുമൊക്കെ ഇന്ത്യയെപ്പോലൊരു രാജ്യത്ത് എങ്ങനെ നടപ്പാക്കുമെന്ന് വലിയൊരു പ്രശ്നമാണ്. ഇവിടെ വിഭിന്നങ്ങളായ കൂലിയും അഭിരുചികളും പ്രത്യേകതകളുമുണ്ട്. ഒരു ഫെഡറൽ സംവിധാനത്തിന്റെയും സ്വാതന്ത്ര്യത്തിന്റെയും കൂട്ടായ്മയുടെയും അന്തസ്സ് പങ്കുവയ്ക്കലിന്റേയും അടിസ്ഥാനത്തിലാണ് ഇന്ത്യ നിൽക്കുന്നത്. ബഹുമാനപ്പെട്ട പ്രതിപക്ഷ നേതാവ് ശ്രീ. രമേശ് ചെന്നിത്തല എപ്പോഴും പറയുന്നൊരു കാര്യം, ജി.എസ്.റ്റി.

അവരുടേതല്ല എന്നാണ്. 'മേലേപ്പറമ്പിൽ ആൺവീട്' എന്ന സിനിമയിൽ ശ്രീ. ജഗതി ശ്രീകുമാർ പറഞ്ഞതുപോലെയാണ്. ഒരു ഗർഭത്തിന്റെ പ്രശ്നം വരുമ്പോൾ "ഇത് എന്റേതല്ല. എന്റേത് ഇങ്ങനെയല്ല" എന്ന് പറയുന്നതുപോലെ. സത്യത്തിൽ ഇതിന് ആരും കുറിച്ചത് കോൺഗ്രസ്സാണ്. അവർ വേണ്ടത്ര അവധാനതയോടുകൂടിയാണ് ആരും കുറിച്ചതെന്ന് ഞാൻ കരുതുന്നില്ല. കാരണം രാഹുൽഗാന്ധി ഇപ്പോൾ അത്തരം ആലോചനകൾക്കെതിരായി ചില സ്റ്റേറ്റ്‌മെന്റിലെങ്കിലും പറയുന്നുണ്ട്.

നമ്മുടെ രാജ്യം ഒരു പ്രത്യേക രാജ്യമാണ്. ഒരുപാട് പ്രത്യേകതകളും വൈജാത്യങ്ങളും വൈരുദ്ധ്യങ്ങളുമുള്ള, ലോകത്ത് മറ്റൊരു രാജ്യത്തിനും നേരിടാനില്ലാത്ത ഇത്തരം കാര്യങ്ങൾ ഒരു രാജ്യത്ത് നടപ്പാക്കുമ്പോൾ സത്യത്തിൽ സത്യസന്ധതയാണ് മരിക്കുന്നത്. നിഷ്കളങ്കമായി, സത്യസന്ധതയുള്ള മതേതരത്വ ജനാധിപത്യ സ്വഭാവത്തിലാണ് ഇന്ത്യ നിൽക്കുന്നത്. 1957-ൽവന്ന ഇടതുപക്ഷ ഗവൺമെന്റ് ഒരു വഴിവെട്ടിത്തുറന്നു. ചില വഴികൾ വെട്ടിത്തുറന്നാൽ പിന്നെ എതിരാളികൾക്കുപോലും അത് മാറ്റാൻ പറ്റില്ല. മായ്ക്കാൻ പറ്റാത്ത ചില മുന്നോട്ടു പോക്കുണ്ട്. ആരും നടന്നേ പറ്റൂ എന്ന തരത്തിൽ 1957-ൽ ഇന്ത്യക്കില്ലാത്ത ഒരു പുതിയ വഴിയാണ് കേരളത്തിലെ കമ്മ്യൂണിസ്റ്റ് ഗവൺമെന്റ് തുറന്നു തന്നത്.

അതിലൂടെയാണ് നമ്മളിവിടെ എത്തി നിൽക്കുന്നത്. അങ്ങനെ ഇവിടെ എത്തിനിൽക്കുമ്പോൾ നമ്മൾ ഇന്ന് അകപ്പെട്ടിരിക്കുന്ന ചില പ്രശ്നങ്ങളുണ്ട്. അതാണ് ഇതിൽ സൂചിപ്പിച്ചിരിക്കുന്നത്. നമ്മൾ കേരളത്തിലെ പ്രകൃതിയുടെയും കടലിന്റെയും കാടിന്റെയും കാവൽക്കാരനായി നിന്നേ പറ്റൂ. നമ്മുടെ നദികൾ ഒഴുകിയേ പറ്റൂ. ലോകത്ത് നദിക്ക് ആദ്യമായി ഒഴുകാനുള്ള അവസരവും സ്വാതന്ത്ര്യവും കൊടുത്തത് ന്യൂസിലാന്റാണ്. രണ്ട് വർഷം മുൻപ്. ആ നദിയുടെ പേര് Whanganui എന്നാണ്. ആ നദിയിലെ എല്ലാ അണകളും മാറ്റി. നദി അല്ലെങ്കിൽ പുഴ എന്നു പറഞ്ഞാൽ ഒഴുകുന്നതേ പുഴയാകൂ.

ഓഖി എന്ന വാക്ക് വന്നപ്പോൾ സംഭവിച്ചത് വലിയൊരു സന്ദേശമാണ്. നമുക്ക് കണ്ണുണ്ട്. പക്ഷേ നമ്മുടെ കണ്ണുകൊണ്ട് പ്രകൃതിയെ കാണാൻ പറ്റില്ല. പക്ഷേ പ്രകൃതിക്ക് കണ്ണുണ്ട്. ബംഗ്ലാദേശുകാർ ഓഖി എന്ന വാക്കിടുമ്പോൾ അതിലും ഒരു സന്ദേശമുണ്ട്. നമ്മളെ കാണാവുന്ന കണ്ണ് കാറ്റിനുണ്ട്. കാറ്റിനെ കാണാവുന്ന കണ്ണ് നമുക്കില്ല. അത് കേന്ദ്രത്തിനും കാണാൻ പറ്റിയില്ല. അതാണ് ശ്രീ. രാജ്നാഥ് സിംഗും പറഞ്ഞത്. ഈ കാറ്റിനെ കാണാൻ നമുക്ക് പറ്റിയില്ല. പക്ഷേ കാറ്റിന് നമ്മെ കാണാം. ഇത് പ്രകൃതിയുമായുള്ള ബന്ധമാണ്. അത് ഇതിൽ കൃത്യമായി വിവരിച്ചിട്ടുണ്ട്. ഇതിലെ വാക്കുതന്നെ പ്രകൃതിക്ക് കേരളം കാവൽ

നിൽക്കണമെന്നാണ്. മലയ്ക്കും കടലിനും കേരളം കാവൽ നിൽക്കണമെന്നാണ്. നമ്മുടെ വികസനം പ്രകൃതിയുമായി ചേർന്നതാകണം. പ്രകൃതി വിരുദ്ധമാകരുത്. തീർച്ചയായും അത് മഹത്തായൊരു സന്ദേശമാണ്. ഒപ്പം, നമുക്ക് ചില സ്വപ്നങ്ങളുണ്ട്. നമുക്ക് ഇന്ത്യയിൽ എല്ലായിടത്തും വീടുണ്ടാവുമോ;

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, കാറ്റിനെതിരെ കേസെടുക്കണമെന്ന പ്രതിപക്ഷത്തിന്റെ അഭിപ്രായത്തോട് അങ്ങയുടെ പ്രതികരണം എന്താണ്?

ശ്രീ. മുല്ലക്കര രത്നാകരൻ: സർ, മന്ത്രി പറഞ്ഞത് ശരിയാണ്, ഞാൻ പറയുന്നത് എന്താണെന്നുവെച്ചാൽ മാറുകയാണ്, നമുക്ക് പ്രകൃതിയോടുള്ള

പ്രതിപക്ഷനേതാവ്(ശ്രീ. രമേശ് ചെന്നിത്തല): സർ, പുറ്റിങ്ങൽ ദുരന്തത്തെക്കുറിച്ച് ജുഡീഷ്യൽ അന്വേഷണം പ്രഖ്യാപിച്ചതെന്തിനാണ്.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ.കടകംപള്ളി സുരേന്ദ്രൻ): സർ, കാറ്റ് വന്നത് നമ്മുടെ അശ്രദ്ധ കൊണ്ടല്ല. പുറ്റിങ്ങൽ അപകടമുണ്ടായത് നമ്മുടെ അശ്രദ്ധകൊണ്ടാണ്, അന്നത്തെ ഗവൺമെന്റിന്റെയും സംവിധാനങ്ങളുടെയും അശ്രദ്ധകൊണ്ടാണ്.

പ്രതിപക്ഷനേതാവ്(ശ്രീ. രമേശ് ചെന്നിത്തല): സർ, തമിഴ്നാട്ടിൽ ആകെ

രണ്ടുപേരെ മരിച്ചിട്ടുള്ളൂ, ലക്ഷദ്വീപിൽ ആരും മരിച്ചിട്ടില്ല. അപ്പോൾ ഇത് Man made disaster ആണ്. അതുകൊണ്ടാണ് ജുഡീഷ്യൽ അന്വേഷണം വേണമെന്ന് പറഞ്ഞത്.

ശ്രീ. മുല്ലക്കര രത്നാകരൻ: സർ, ഞാൻ പറയുന്നത് എന്താണെന്നുവെച്ചാൽ പണ്ട് തോപ്പിൽ ഭാസി ഉപയോഗിച്ച 'വിദഗ്ദ്ധവാദങ്ങൾ കൊണ്ട് തോൽപ്പിക്കരുത്' എന്ന പ്രയോഗമാണ്. അതായത് നമുക്ക് പ്രകൃതിയോട് കുറച്ച് ബഹുമാനമാകാം, കാറ്റിനോടാകാം. കാറ്റുണ്ടാക്കാവുന്ന പ്രകൃതിവിരുദ്ധമായ സ്റ്റേഹമില്ലാത്ത സമീപനങ്ങൾ സൃഷ്ടിച്ചാൽ കാറ്റുണ്ടാകും. കടലിന് പേയിളകാതെയും കാടിന് തീപിടിക്കാതെയുമിരിക്കാൻ മനുഷ്യൻ മന:പൂർവ്വം വിചാരിച്ചാൽ മതി, അങ്ങനെ അധികം സംഭവിക്കില്ല. അല്ലെങ്കിൽ കടലിന് പേയിളകും, കാടിന് തീപിടിക്കും. ഇത് ലോകത്ത് എവിടെയും സംഭവിച്ചുകൊണ്ടിരിക്കുകയാണ്. അതുകൊണ്ട് നമുക്ക് ലോകം അനുഗ്രഹിച്ചു തന്ന പ്രകൃതിയാണുള്ളത്. ആ പ്രകൃതിയെ കയ്യേറാതെ സൂക്ഷിക്കണം. ആ പ്രകൃതിയുമായി ബന്ധപ്പെട്ട കാര്യങ്ങൾ ഒരതരം പുണ്യത്തോടെ തന്നെ കാത്തസൂക്ഷിക്കേണ്ടതുണ്ട്, അതിനായി കാവൽ നിൽക്കേണ്ടതുണ്ട്. അതുകൊണ്ട് ഇതിലെ ആ വരി നമ്മൾ ഓരോരുത്തരും മനസ്സിലേറ്റി അടിവരയിട്ട് കാത്തുസൂക്ഷിക്കണം.

നമുക്കെല്ലാവർക്കും വീടുണ്ടാകണം. എല്ലാവർക്കും വീടുണ്ടാകുമ്പോൾ ഒരഡ്രസ്സ് ഉണ്ടാകും, ഒരന്തസ്സ് ഉണ്ടാകും. കേരളത്തിലെ എല്ലാ മനുഷ്യനും ഇത് ആഗ്രഹിക്കുന്നത് ലൈഫിലൂടെയാണ്. വീടുണ്ടായാൽ മാത്രം പോരാ നല്ല ആരോഗ്യമുണ്ടാകണം, അതിന് ആർദ്രം ഉണ്ടാകണം. ഇതുരണ്ടും ഉണ്ടായാൽ പോരാ, വെളിച്ചമുണ്ടാകണം. നമുക്ക് എല്ലാവർക്കും ഒരു യോജിപ്പുണ്ടാകണം, യോജിപ്പിക്കുന്ന ഒരു പ്രധാന ഘടകം മതേതരത്വമാണ്. അത് ഇന്ത്യയിൽ എവിടെ നഷ്ടപ്പെട്ടാലും കേരളം മതേതരത്വത്തിന്റെ വിളക്ക് കെടാത്ത ഒരു നാടാകും. ഒപ്പം നമുക്ക് നല്ല വിദ്യാഭ്യാസമുണ്ടാകണം, നമ്മൾ എന്നും ജീവിച്ചത് ഇവിടെ മാത്രം നിന്നല്ല. ലോകത്തിലുള്ളവർ ഇങ്ങോട്ടു വന്നപ്പോൾ നമ്മൾ അവരെ സ്വീകരിച്ചിട്ടുണ്ട്, അതുകൊണ്ടു തന്നെ പുറത്തേക്ക് പോയപ്പോൾ നമ്മളേയും ലോകം സ്വീകരിച്ചിട്ടുണ്ട്. അതുകൊണ്ടാണ് സുകുമാർ അഴീക്കോട് സാർ പറഞ്ഞത്, ഒരേസമയം ലോകത്തിന്റെ മുൻപിൽ ഗുരുവും ശിഷ്യനുമായ ഒറ്റ രാജ്യമേയുള്ളൂ, അത് കേരളമാണ്. കാരണം, പുറത്ത് നിന്ന് വന്നവർ, അവർ ക്രിസ്ത്യാനിയോ, ഹിന്ദുവോ, മുസൽമാനോ, സ്വരാഷ്ട്രീയരോ ആരുമാകട്ടെ, അവർ അറിവ് കൊണ്ടുവന്നാൽ ഗുരുക്കന്മാരാണ്, നമ്മൾ ശിഷ്യന്മാരാണ്. അറിവ് തേടി വന്നവർക്ക് നമ്മൾ കാശ് വാങ്ങിക്കാതെ അറിവ് കൊടുത്തവരാണ്, ഒരേ സമയം കേരളം ഗുരുവും ശിഷ്യനുമായി. അതാണ്

നവോത്ഥാനമായി വളർന്നത്. ആ നവോത്ഥാനമാണ് കേരളത്തിൽ ഒരു ഇടതുപക്ഷ രാഷ്ട്രീയത്തിന് ഇന്ത്യയിലെങ്ങുമില്ലാത്ത ഒരഴകും ആരോഗ്യവും സംഭാവന ചെയ്തത്. അതാണ് ഇന്ത്യയ്ക്ക് ഒരു പുതിയ വഴി തുറന്നത്. ഇതൊക്കെ ചേർന്നു നിൽക്കുമ്പോഴാണ് ജി.എസ്.ടി. വരുന്നത്, നോട്ട് പിൻവലിക്കൽ വന്നത്. നോട്ട് പിൻവലിക്കലും ജി.എസ്.ടിയും വന്നപ്പോൾ ഇന്ത്യൻ ജനതയുടെ വാങ്ങൽശേഷി നഷ്ടമായി, നമ്മുടെ ധനം നഷ്ടമായി, നമുക്ക് സങ്കടങ്ങൾ മാത്രം കിട്ടി. ഇന്ത്യയിൽ ഇപ്പോൾ എല്ലാം തർക്കങ്ങളാണ്, സിനിമ തർക്കമാണ്, താജ്മഹൽ തർക്കമാണ്, പശു തർക്കമാണ്, റോഡ് തർക്കമാണ്, ഉത്സവം തർക്കമാണ്. സർവ്വതും തർക്കമാക്കുന്ന ഒരു രാഷ്ട്രീയം വർഗ്ഗീയ രാഷ്ട്രീയമാണ്. പണം ഇവർക്കെല്ലാം ദൈവമാണ്. ഇന്ന് ഞാൻ ലോകത്ത് ഏറ്റവും കൂടുതൽ ബഹുമാനിക്കുന്ന മത നേതാവ് ഫ്രാൻസിസ് മാർപ്പാപ്പയാണ്. അദ്ദേഹം അർജന്റീനയിൽ ഒരു പ്രസംഗത്തിൽ പറഞ്ഞത് പണം ദൈവമാകുന്നിടത്ത് മനുഷ്യൻ ചെങ്കത്താനായേ പറ്റൂ എന്നാണ്. റോഹിംഗ്യൻ പ്രശ്നം വന്നപ്പോൾ ഒന്നു കൂടി അദ്ദേഹം കൂട്ടിച്ചേർത്തു, ആ പ്രശ്നം, മതം വർഗ്ഗീയതയായാൽ മനസ്സ് മരുഭൂമിയാകും എന്നായിരുന്നു.

ശ്രീ. നരേന്ദ്ര മോദിയും, ബി.ജെ.പി.യും, ആർ.എസ്.എസ് -ഉം, എസ്.ഡി.പി.ഐ. -ഉം, എല്ലാം ചേർന്ന് ഇപ്പോൾ ഇന്ത്യയുടെ മനസ്സ് മരുഭൂമിയാക്കാൻ

ശ്രമിക്കുകയാണ്. ഹിന്ദു വർഗ്ഗീയതയാണെങ്കിലും മുസ്ലീം വർഗ്ഗീയതയാണെങ്കിലും അത് മതഭ്രമികൾ സൃഷ്ടിക്കും. മതഭ്രമികൾ സൃഷ്ടിക്കുമ്പോൾ മതഭ്രമിയില്ലാത്ത, മനസ്സിൽ പച്ചപ്പുള്ള, ഒരു നാടായി കേരളം നിലനിൽക്കുന്നത്, കേരളത്തിലെ ഇടതുപക്ഷ ജനാധിപത്യ പ്രസ്ഥാനങ്ങളുടെ സമഗ്ര സാന്നിധ്യമാണെന്നത് ഇന്ത്യക്ക് ഉറപ്പാണ്. മതഭ്രമിയാകാത്ത, ഇവിടെയുള്ള ആ പച്ചപ്പിനെ നശിപ്പിക്കാനായാണ്, ഇന്ത്യയിലെ ബി.ജെ.പി യും അതിന്റെ കേന്ദ്ര നേതൃത്വവും വർഗ്ഗീയ പ്രസ്ഥാനങ്ങളും കടുത്ത ഇടപെടൽ ഇവിടെ നടത്തുന്നത്. ആ ഇടപെടലിനെത്തുടർന്ന് നമുക്ക് അതിജീവിക്കണം. ഇവിടെ മതഭ്രമിയാകാത്ത മനസ്സിന്റെ പച്ചപ്പ് ഉണ്ടാകണം. ആ പച്ചപ്പ് വെറുതെയുണ്ടാകില്ല, അതിന് എല്ലാവർക്കും വീടുണ്ടാകണം, വെളിച്ചമുണ്ടാകണം, ആരോഗ്യമുണ്ടാകണം. ലോകത്തോട് മത്സരിക്കാൻ കഴിയുന്ന ഒരു ലോകോത്തര വിദ്യാഭ്യാസമുണ്ടായാൽ നമ്മെ ലോകത്തിന് ആവശ്യമില്ല എന്ന് പറയാൻ പറ്റാത്ത വിധത്തിൽ നമ്മൾ സ്കിൽ ഉള്ളവരാകും. ഇതിൽ കൃത്യമായി പറഞ്ഞിട്ടുണ്ട് ഒരു ഡിഗ്രികൊണ്ട് നാളത്തെ ലോകത്തിന് കാര്യമില്ല, പക്ഷേ അഴകുള്ള, ഒരു സ്കില്ലുണ്ടെങ്കിൽ നാളത്തെ ലോകത്തിന് നമ്മളെ മാറ്റിനിർത്താൻ സാധിക്കില്ല. നാളത്തെ ലോകത്തിന് ആവശ്യമുള്ള ഒരു വിദ്യാഭ്യാസം കിട്ടുമ്പോൾ നമ്മുടെ ടൂറിസവും റോഡുകളും വികസിക്കും. നമ്മുടെ റോഡുകളുടെ പ്രത്യേകത

എന്താണ്, നമ്മുടെ മന്ത്രിയുടെ പ്രത്യേകത എന്താണ്? അലഞ്ഞുലഞ്ഞ് നിന്ന, അഴകില്ലാതെ അഴിമതിയിൽ മുടിഞ്ഞ, കേരളത്തിലെ മൊത്തം റോഡുകളെ ഒരുമിച്ചു കാണാൻ മനസ്സില്ലാതിരുന്ന, ഒരന്തരീക്ഷത്തെയാണ് ഇരുപത് മാസം കൊണ്ട് മാറ്റിമറിക്കാൻ ശ്രമിക്കുന്നത്. അന്തരീക്ഷത്തെ മാറ്റി മറിക്കുന്നതാണ് വലിയൊരു കാര്യം, നഷ്ടപ്പെട്ട കൃഷിയെ വീണ്ടെടുക്കുമ്പോൾ സത്യത്തിൽ അത് എല്ലാവർക്കും വേണ്ടിയാണ്. നമ്മുടെ കടലിൽ ഇന്ന് മുങ്ങുമ്പോൾ കിട്ടുന്നത് ഒരുപാട് പ്ലാസ്റ്റിക് ആണ്, ഇത് ഇന്നിട്ടില്ല. വന്നുചേർന്നതാണ്. കേരളത്തിൽ ഓഖിയുണ്ടായപ്പോൾ സംഭവിച്ചത്, ബോബെ കടൽത്തീരത്ത്, ഗോവയിൽ എൺപത് മുതൽ നൂറ്റിയൻപത് ടൺ വരെ പ്ലാസ്റ്റിക് അടിയുകയായിരുന്നു. കടലിന് ദഹിക്കാൻ പറ്റാത്ത വണ്ണം മാലിന്യം കൂടുകയാണ്. ഇത് പാടില്ല, അവിടെയാണ് ഹരിത കേരളത്തിന്റെ, മാലിന്യ സംസ്കരണത്തിന്റെ ഒരു പുതിയ അന്തരീക്ഷം രൂപപ്പെടേണ്ടത്. ആ പുതിയ അന്തരീക്ഷം രൂപപ്പെട്ടു വരുമ്പോൾ തീർച്ചയായും കേരളത്തിൽ രൂപപ്പെടുന്നത് ഒരു പുതിയ മനസ്സാണ്. ഇന്ത്യയിലെ മനുഷ്യൻ വർഗ്ഗീയതയിലേയ്ക്കും ഇരുട്ടിലേയ്ക്കും നോക്കുമ്പോൾ കേരളം വെളിച്ചത്തിലേയ്ക്ക് നോക്കണം. കേരളത്തിൽ ഒരു പുതിയ മനുഷ്യൻ ജനിക്കണം. കേരളത്തിൽ, ലോകത്തിന് വേണ്ടിയുള്ള ഈ പുതിയ മനുഷ്യൻ, സമ്പൂർണ്ണ മനുഷ്യൻ, മതേതരത്വ

മനുഷ്യൻ, ഓരോധനിക മനുഷ്യൻ, ഒരു മാനവിക മനുഷ്യൻ, ഒരു ജനാധിപത്യ മനുഷ്യൻ, ജനിക്കുന്നതിനുവേണ്ടിയുള്ള കളമാണ് ഒരുക്കുന്നത്. ഇത് കേരളത്തിന്റെ മൊത്തം നേട്ടമാണ്. അങ്ങനെയൊന്നെങ്കിൽ കേരളത്തെ ലോകം ശ്രദ്ധിക്കും. ഇന്ന് ഇന്ത്യൻ പ്രധാനമന്ത്രിക്ക് അത്രവലിയ പ്രത്യേകതയൊന്നുമില്ല. പ്രധാനമന്ത്രിയെ വിപ്ലവകാരി എന്നു പറഞ്ഞത് ലോകത്തിൽ ഇസ്രായേൽ പ്രധാനമന്ത്രി ബെഞ്ചമിൻ നെതന്യാഹൂ മാത്രമാണ്. സത്യത്തിൽ അതൊരു മോശം പരാമർശമാണ്, അദ്ദേഹം വിപ്ലവകാരി എന്നു പറഞ്ഞാൽ അതിന്റെയർത്ഥം എന്തോ കഴപ്പമുണ്ടെന്നാണ്. സത്യത്തിൽ ഇന്ത്യൻ പ്രധാനമന്ത്രി വിപ്ലവകാരിയെന്നും മതേതരത്വവാദിയെന്നും പറയേണ്ടത് നമ്മളാണ്, ഇന്ത്യൻ ജനതയാണ്. ഇന്ത്യൻ ജനതയ്ക്ക് ഭയമാണ്, ഇന്ത്യൻ ജനതയ്ക്ക് അദ്ദേഹത്തെക്കുറിച്ച് ആശങ്കയാണ്. അദ്ദേഹത്തിന്റെ നയങ്ങളെക്കുറിച്ച് ഒരു പ്രത്യാശയും പ്രതീക്ഷയും നമുക്കില്ല. അവിടെയാണ് പ്രത്യാശയും പ്രതീക്ഷയുമുള്ള ഒരു മതേതരത്വ ജനാധിപത്യ സംവിധാനം ഉയർത്തിപ്പിടിച്ച്, തകർക്കാൻ കഴിയാതെ ഉറപ്പിച്ചു നിർത്തേണ്ടത്. അത് പ്രഖ്യാപിക്കുന്ന നയമാണ് ഇതെന്നുള്ളതു കൊണ്ട് ഞാൻ വീണ്ടും നന്ദി രേഖപ്പെടുത്തുകയാണ്.

ശ്രീ. വി. എസ്. അച്ചുതാനന്ദൻ: സർ, ഗവർണ്ണറുടെ നയപ്രഖ്യാപനത്തിന്

സഖാവ് മുല്ലക്കര രത്താകരൻ അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുകയാണ്. നമ്മുടെ സാമൂഹിക ജീവിതത്തിന്റെ സർവ്വ മണ്ഡലങ്ങളെയും പ്രശ്നങ്ങളെയും സാധ്യതകളെയും അതിന്റെ സമഗ്രതയിൽ വിലയിരുത്തിക്കൊണ്ടാണ് നയപ്രഖ്യാപനം നടത്തിയിരിക്കുന്നത്. കേവലമായ വിലയിരുത്തലിനപ്പുറം അവ ഏതെല്ലാം നിലകളിൽ കൈകാര്യം ചെയ്യാനും അതിന്റെ അടിസ്ഥാനത്തിൽ മുന്നോട്ട് പോകാനും കഴിയുമെന്നുള്ളതിന്റെ കാഴ്ചപ്പാടും ഈ നയപ്രഖ്യാപനത്തിന്റെ അർത്ഥവും ആഴവും വർദ്ധിപ്പിക്കുന്നു. അതുകൊണ്ടാണ് നയപ്രഖ്യാപനത്തിനുള്ള നന്ദിപ്രമേയത്തെ ഞാൻ പിന്താങ്ങുന്നത്. സ്വാതന്ത്ര്യപ്രാപ്തിയുടെ ഘട്ടത്തിൽ, സ്വതന്ത്ര ഇന്ത്യയുടെ പ്രധാന പരിഗണനകൾ എന്തായിരിക്കുമെന്ന പത്രപ്രവർത്തകരുടെ ചോദ്യത്തിന്, ഗാന്ധിജി മറുപടിയായി പറഞ്ഞ പ്രസിദ്ധമായ ഒരു വാചകമുണ്ട്, 'സാധാരണ മനുഷ്യരുടെ കണ്ണുകളിലെ കണ്ണീർ തുടച്ചു മാറ്റം' എന്നായിരുന്നു ആ വാചകം. മഹാത്മാവിന്റെ മഹത്തായ ഈ സ്വപ്നം രാജ്യം ദീർഘകാലം ഭരിച്ച കോൺഗ്രസ്സുകാർ എങ്ങനെയൊക്കെ ചവിട്ടിയരച്ചുവെന്നത് ഞാൻ ഇവിടെ വിശദീകരിക്കേണ്ട കാര്യമില്ല. രാജ്യം പിന്നെ ബി.ജെ.പിയുടെയും മോദിയുടെയും കൈയിലെത്തിയപ്പോൾ, പണ്ടേ ദുർബല

ഇപ്പോൾ ഗർഭിണി എന്ന അവസ്ഥയിലായി. ഈ പശ്ചാത്തലത്തിലാണ് എൽ.ഡി.എഫ്. ഗവൺമെന്റിന്റെ നടപടികളും പുതിയൊരു ഘട്ടത്തിലേയ്ക്കുള്ള ചുവടുവെപ്പിന് നാനി കുറിക്കുന്ന ഗവർണ്ണറുടെ നയപ്രഖ്യാപനവും വന്നിട്ടുള്ളത്.

സി.പി.ഐ.(എം) നേതൃത്വം നൽകുന്ന ഇടതുപക്ഷ ജനാധിപത്യ മുന്നണി സാധാരണക്കാരും പാവപ്പെട്ടവരും വിവിധ രംഗങ്ങളിൽ അദ്ധ്വാനിക്കുന്നവരുമായ ജനവിഭാഗങ്ങളുടെ പ്രശ്നങ്ങളിൽ ഇടപെടുകയും അവ പരിഹരിക്കുന്നതിനുള്ള പ്രക്ഷോഭങ്ങൾ സംഘടിപ്പിക്കുകയും ചെയ്തുകൊണ്ടാണ് ജനമനസ്സുകളിൽ സ്ഥാനം പിടിച്ചത്. അതുകൊണ്ടുതന്നെ സാധാരണ മനുഷ്യരുടെ ജീവിതം മെച്ചപ്പെടുത്താൻ എന്തൊക്കെ ചെയ്യണമെന്ന് നല്ല ബോധ്യമുള്ളവരാണ് ഇടതുപക്ഷക്കാർ. ഈ ബോധ്യത്തിന്റെ അടിസ്ഥാനത്തിൽത്തന്നെയാണ് സി.പി.ഐ.(എം)-ഉം ഇടതുപക്ഷ ജനാധിപത്യ മുന്നണിയും ഭരണം ലഭിച്ച ഘട്ടങ്ങളിൽ സാധാരണക്കാരുടെ ജീവിതം അഭിവൃദ്ധിപ്പെടുത്തുന്നതിന് സഹായകരമായ നിയമ-ഭരണ നടപടികൾ സ്വീകരിച്ചിട്ടുള്ളത്. ഐക്യകേരള പിറവിക്കുശേഷം നടന്ന ആദ്യ തെരഞ്ഞെടുപ്പിൽ അധികാരത്തിലെത്തിയ ഇ.എം.എസ്. ഗവൺമെന്റിന്റെ കാലം മുതൽ അനുവർത്തിച്ചുപോരുന്ന സമീപനവും ഇതാണ്. ജന്മിത്വത്തിന്റെയും കാർഷിക മുതലാളിമാരുടെയും പീഡനങ്ങളിലും

ഭീഷണികളിലും സാധാരണക്കാരായ കർഷകരും തൊഴിലാളികളും നരകജീവിതം തള്ളിനീക്കിയിരുന്ന പശ്ചാത്തലത്തിലാണ് 1957-ൽ ഇ.എം.എസ്.-ന്റെ നേതൃത്വത്തിലുള്ള ഗവൺമെന്റ് അധികാരത്തിലെത്തിയത്. ജാതിചിന്തയാലും ചരിത്രപരമായ പല കാരണങ്ങളാലും സമൂഹത്തിലെ ഭൂരിപക്ഷം വരുന്ന സാധാരണക്കാർക്ക് വിദ്യ അഭ്യസിക്കുന്നതിനുള്ള സാഹചര്യവും അനുണ്ടായിരുന്നില്ല. അത്തരമൊരു പശ്ചാത്തലത്തിൽ ഭൂമി സംബന്ധമായ ബന്ധങ്ങളിലും വിദ്യാഭ്യാസ സൗകര്യങ്ങളിലും അടിസ്ഥാനപരമായ മാറ്റങ്ങളുണ്ടാകേണ്ടത് അനിവാര്യമായിരുന്നു. ഈ വസ്തുത ഉൾക്കൊണ്ടാണ് അന്നത്തെ ഗവൺമെന്റ് ഭൂപരിഷ്കരണ നിയമവും വിദ്യാഭ്യാസ നിയമവും നടപ്പിലാക്കിയത്. പിൻക്കാലത്ത് കേരളാ മോഡൽ വികസനമെന്ന രാജ്യാന്തരങ്ങളിൽ പ്രശസ്തമായ വികസന മാതൃകയുടെ അടിസ്ഥാന പ്രമാണമായി ഈ നടപടികൾ മാറുകയും ചെയ്തു. സർവ്വരാലും അംഗീകരിക്കപ്പെട്ട ഈ ചരിത്രവസ്തുത കോങ്കണ്ണുകൊണ്ട് നോക്കിക്കാണാൻ ആരും ശ്രമിക്കേണ്ട. 1957-നശേഷം ആറ് പതിറ്റാണ്ട് പിന്നിടുമ്പോൾ കേരളത്തിൽ മറ്റൊരു ഇടതുപക്ഷ ജനാധിപത്യമുന്നണി അധികാരത്തിൽ ഇരിക്കുകയാണ്. ഈ ഗവൺമെന്റിന്റെ വളംബിലി ആഘോഷങ്ങളുടെ ഭാഗമായി നാല് ബൃഹത് പദ്ധതികൾ പ്രഖ്യാപിച്ചു.

അതിന്റെ നടപടികളുമായി മുന്നോട്ടുപോകുകയാണ്. സമ്പൂർണ്ണ പാർപ്പിടം, ജനസൗഹൃദ സർക്കാർ ആശുപത്രി, പൊതുവിദ്യാഭ്യാസ സംരക്ഷണം, ഹരിത കേരളം എന്നീ നാല് പദ്ധതികളിലൂടെ ഒരു നവകേരളം സൃഷ്ടിക്കാനുള്ള നടപടികളുമാണ് ഈ സർക്കാർ മുന്നോട്ടുപോകുന്നത്. ഈ പദ്ധതികളെല്ലാംതന്നെ ഞാൻ തുടക്കത്തിൽ പരാമർശിച്ച ഗാന്ധിജിയുടെ വാക്കുകളിൽ നീതിപുലർത്തിക്കൊണ്ട് സാധാരണക്കാരും പാവപ്പെട്ടവരുമായ ജനങ്ങളുടെ ജീവിതം പുതിയ ഉയരങ്ങളിലേയ്ക്ക് കൊണ്ടുപോകുവാൻ സഹായകമാണ്. ഈ കാഴ്ചപ്പാടിൽ ഊന്നിനിന്നുകൊണ്ടുള്ള വിശദമായ പരിശോധനകളും വിശകലനങ്ങളും നവീന ആശയങ്ങളുമാണ് ഗവർണ്ണറുടെ നയപ്രഖ്യാപന പ്രസംഗത്തിൽ തെളിഞ്ഞുനിൽക്കുന്നത്. ചുരുങ്ങിയ സമയം മാത്രമുള്ളതുകൊണ്ട് അതിന്റെയൊന്നും വിശദാംശങ്ങളിലേയ്ക്ക് ഞാൻ കടക്കുന്നില്ല. ഒരു കാര്യം മാത്രം ഞാൻ പറയട്ടെ, കേരളത്തിന്റെയും രാജ്യത്തിന്റെയും വർത്തമാനകാല വസ്തുനിഷ്ഠ യാഥാർത്ഥ്യങ്ങളുടെ അടിസ്ഥാനത്തിൽ കേരളം പോലെ ഒരു സംസ്ഥാനത്തിന് എന്തൊക്കെ പുരോഗമനപരമായ കാര്യങ്ങൾ ചെയ്യാൻ കഴിയുമെന്നാണ് ഗവർണ്ണറുടെ നയപ്രഖ്യാപനം വിരൽ ചൂണ്ടുന്നത്. അത് നമ്മുടെ സാമൂഹ്യ-സാമ്പത്തിക-സാംസ്കാരിക ജീവിതത്തിന്റെ അഖിലാണ്ഡ മണ്ഡലങ്ങളെയും സ്പർശിച്ചുകൊണ്ടാണ്

നിർവ്വഹിച്ചിരിക്കുന്നതെന്ന് പറയുന്നതിൽ എനിക്ക് സന്തോഷമുണ്ട്. ഗവർണ്ണറുടെ നയപ്രഖ്യാപനത്തെ വിമർശിക്കാൻ തങ്ങളുടെ കൈവശം ഒന്നുമില്ലെന്ന് പ്രതിപക്ഷം ഇതിനകംതന്നെ വ്യക്തമാക്കിയിരിക്കുകയാണ്. അതുകൊണ്ടാണ് അച്ചടിച്ച നയപ്രഖ്യാപനത്തിലെ ഏതോ ഒരു വാചകം ഗവർണ്ണർ വായിച്ചില്ലെന്നുപറഞ്ഞ് ബഹളമുണ്ടാക്കാൻ ശ്രമിക്കുന്നത്. ഗവർണ്ണർ വായിച്ച മറ്റ് കാര്യങ്ങളോടൊന്നും തങ്ങൾക്ക് വിധേയപ്പെടുന്നില്ലെന്ന് പ്രതിപക്ഷത്തിന്റെ ഈ സമീപനം സൂചിപ്പിക്കുന്നത്. മോഡി ഗവൺമെന്റ് അടിച്ചേൽപ്പിച്ച നോട്ടുനിരോധനവും ജി.എസ്.ടി.-യുടെ പിന്നിലെ കുരുക്കുകളും ജനജീവിതം ദുഃസഹമാക്കുന്നതിനെപ്പറ്റി പ്രതിപക്ഷത്തിന് എന്തെങ്കിലും പഠയാനുണ്ടോ? നാട്ടിലെ കാര്യങ്ങളൊന്നും മനസ്സിലാക്കാതെ രാജ്യങ്ങളായ രാജ്യങ്ങൾ മുഴുവൻ ചുറ്റിനടന്ന നരേന്ദ്രമോഡിയുടെ അനുഗ്രഹാശിസ്റ്റോടെ ഇന്ധനവില ദിവസവും വർദ്ധിപ്പിച്ചുകൊണ്ടിരിക്കുന്ന നടപടിക്കെതിരെ കോൺഗ്രസ്സിന് മിണ്ടാനുണ്ടോ? എങ്ങനെ മിണ്ടാൻ സാധിക്കും? കാരണം, കോൺഗ്രസ്സ് നേതാവ് രാജ്യം ഭരിച്ചപ്പോഴല്ലേ ഇന്ധനവില നിർണ്ണയിക്കാനുള്ള അധികാരം സർക്കാരിൽനിന്നും എടുത്തുമാറ്റി പെട്രോളിയം കമ്പനികൾക്ക് നൽകിയത്. പിന്നെ എങ്ങനെയാണ് അവർ മോഡിയെ വിമർശിക്കുന്നത്? സംഘ് പരിവാറിന്റെ വർഗ്ഗീയ അജണ്ടയോട് കോൺഗ്രസ്സിന്റെ

നയമെന്താണ്? വർഗ്ഗീയതക്കെതിരായ നയപ്രഖ്യാപനത്തിലെ പരാമർശങ്ങളെ വിമർശിക്കാൻ കോൺഗ്രസ്സിന് ധൈര്യമുണ്ടെങ്കിൽ അക്കാര്യം തുറന്നുപറയണം. അല്ലാതെ അതുംഇതും പറഞ്ഞ് തടിതപ്പരുത്, തടിതപ്പരുത്. നയപ്രഖ്യാപനത്തിലെ ഒരു വാചകം വായിക്കാതിരുന്നത് മഹാ അപരാധമാണ്. അതിന് ഏത്തമിടണമെന്നൊക്കെയാണല്ലോ പ്രതിപക്ഷം പറയുന്നത്. രണ്ടര മണിക്കൂർകൊണ്ട് വായിച്ചുതീർക്കേണ്ട ബഡ്ജറ്റ് പ്രസംഗം ഒരു വാചകമല്ല, അതിന്റെ പകുതി മാത്രം പറഞ്ഞെന്നുവരുത്തി തടിയൂരുന്ന വിദ്വാന്മാരാണ് ഗവർണ്ണറുടെ ഒന്നര മണിക്കൂർ നേരത്തെ പ്രസംഗത്തിലെ ഒരു വാചകം വിട്ടുകളഞ്ഞുവെന്നുപറഞ്ഞ് ബഹളം വയ്ക്കുന്നത്. അന്യന്റെ കണ്ണിലെ കരട് കാണും പക്ഷേ സ്വന്തം കണ്ണിലെ കോൽ കാണില്ലെന്ന ചൊല്ല് ഓർമ്മിപ്പിക്കുന്നതാണ് പ്രതിപക്ഷത്തിന്റെ സമീപനം. ഒരു അക്ഷരം വായിച്ചില്ലെങ്കിലും സഭയുടെ മേശപ്പുറത്തുവെച്ചാൽ അത് ഔദ്യോഗിക രേഖയായി എന്ന നിയമസഭാ ചട്ടം അറിയാത്തവരൊന്നുമല്ലല്ലോ ശ്രീ. രമേശ് ചെന്നിത്തലയും കൂട്ടരും. അതുകൊണ്ട് നയപ്രഖ്യാപനത്തെ പിന്താങ്ങിക്കൊണ്ട് പ്രതിപക്ഷവും സംസാരിക്കുമെന്നാണ് ഞാൻ ആശിക്കുന്നത്. കാരണം, മറ്റൊന്നും അവർക്ക് പറയാനില്ലല്ലോ? ഞാൻ അവസാനിപ്പിക്കുകയാണ്. ഗവർണ്ണറുടെ നയപ്രഖ്യാപനത്തെയും അതിനുള്ള നന്ദിപ്രമേയത്തെയും ഒരിക്കൽക്കൂടി ഞാൻ

പിന്താങ്ങുന്നു.

ശ്രീ. വി. പി. സജീന്ദ്രൻ: സർ, ഞാൻ ഈ നന്ദിപ്രമേയത്തെ എതിർക്കുകയാണ്. ഈ നന്ദിപ്രമേയ ചർച്ച ആരംഭിക്കുന്നതിന് തൊട്ടുമുമ്പായി ഗവർണ്ണർ നടത്തിയ പ്രസംഗവുമായി ബന്ധപ്പെട്ട് ഒരു ക്രമപ്രശ്നം ഉന്നയിച്ചിരുന്നത് ഞാൻ ഇവിടെ സംസാരിച്ചു. ഗവർണ്ണർ ഇതിനുമുമ്പും ഇവിടെ വന്ന് നയപ്രഖ്യാപനം നടത്തിയിട്ടുണ്ട്. ആ നയപ്രഖ്യാപനങ്ങളൊന്നും ഈ ഒന്നര വർഷക്കാലത്തിനുള്ളിൽ പ്രാവർത്തികമാകാത്തതുകൊണ്ടാകാം അദ്ദേഹം സ്വയം അത് വിട്ടുകളഞ്ഞതെന്ന് ഞാൻ വിശ്വസിക്കുകയാണ്. ഈ ഗവൺമെന്റ് അധികാരത്തിൽ വന്നയുടൻ ബഹുമാന്യനായ മുഖ്യമന്ത്രി പിണറായി വിജയൻ ഒരു പ്രഖ്യാപനം നടത്തുകയുണ്ടായി. ഓരോ ഫയലുകളും ഓരോ ജീവിതങ്ങളാണെന്നാണ് അദ്ദേഹം പറഞ്ഞത്. പക്ഷേ ഒന്നര വർഷം കഴിഞ്ഞിട്ടും ഓരോ ഫയലുകളുടെയും സ്ഥിതിയെന്താണെന്നുള്ള നില സംബന്ധിച്ച് ബഹുമാന്യനായ മുഖ്യമന്ത്രിയോ മന്ത്രിമാരോ അതിനെക്കുറിച്ച് പരിശോധിക്കുന്നുണ്ടോ എന്നുള്ളത് അറിയാൻ എനിക്ക് ആഗ്രഹമുണ്ട്. ബഹുമാനപ്പെട്ട മന്ത്രിമാർക്ക് അവരുടെ വകുപ്പുകളിൽ എന്താണ് നടക്കുന്നതെന്നുപോലും അറിയുവാൻ താൽപ്പര്യമില്ല. ഒന്നര വർഷക്കാലത്തെ ഈ ഭരണം കേരളത്തിലെ സമസ്ത മേഖലകളെയും

ഇല്ലാതാക്കിക്കഴിഞ്ഞിരിക്കുകയാണ്. ഒന്നര വർഷക്കാലത്തിനിടയിൽ ആകെ ഒറ്റക്കാര്യം മാത്രം ഈ കേരളത്തിൽ നടന്നു. അതുപക്ഷേ നയപ്രഖ്യാപനത്തിൽ ഉൾപ്പെടുത്തിയിട്ടില്ല. ആകെ നടന്നത് കേരളത്തിലെ ബാർ മുതലാളിമാർക്കുവേണ്ടി എല്ലാ ബാറുകളും തുറന്നുകൊടുത്തുവെന്നുള്ളതാണ്. ആ വിഭാഗം ആളുകൾ മാത്രമാണ് ഇന്ന് സംതൃപ്തിയോടുകൂടി മുന്നോട്ടുപോകുന്നത്. ടൂറിസത്തിന്റെ പേരിലാണ് ഈ ബാറുകൾ തുറന്നുകൊടുത്തതെന്നാണ് മന്ത്രി അടക്കമുള്ള ആളുകൾ പറയുന്നത്. ബാറുകൾ തുറന്നുകൊടുത്തത് പോട്ടെ, അതൊരുപക്ഷേ ഗവൺമെന്റിന്റെ പോളിസിയാകാം. പക്ഷേ 200 മീറ്റർ ദൂരപരിധിയെന്നുള്ളത് സൂര്യകൂടക്കം, ആശുപത്രികളടക്കം, വിദ്യാലയങ്ങളടക്കം, 50 മീറ്ററാക്കി ചുരുക്കി. തദ്ദേശ സ്വയംഭരണ സ്ഥാപനങ്ങളുടെ അധികാരവും എടുത്തുകളഞ്ഞു. സൂര്യകൂടക്കം മുന്നിൽക്കൊണ്ടുപോയി ബാറുകളും ബിവറേജസ് ഔട്ട്ലെറ്റുകളും സ്ഥാപിച്ചതുപോലും ബഹുമാനപ്പെട്ട വിദ്യാഭ്യാസ വകുപ്പുമന്ത്രി ഒന്ന് ചോദ്യം ചെയ്യാൻ തയ്യാറായില്ല. ആർക്കുവേണ്ടിയാണ് ഇതൊക്കെ ചെയ്തുകൊണ്ടിരിക്കുന്നത്? പണ്ടൊക്കെ സൂര്യകൂടകളിൽ എൽ.കെ.ജി., യു.കെ.ജി. ക്ലാസ്സുകളിലൊക്കെ പഠിപ്പിക്കുന്നത് - A for Apple, B for Book, C for Cat എന്നിങ്ങനെയായിരുന്നു. ഇപ്പോൾ അതെല്ലാം മാറി. ഇപ്പോൾ വളരെ എളുപ്പത്തിൽ അവരെ പറഞ്ഞുപഠിപ്പിക്കുന്നത്, A for

Achaar B for Brandy C for Cheers എന്നായി മാറിയിരിക്കുന്നു. ഇങ്ങനെ വിദ്യാഭ്യാസ നിലവാരത്തെപ്പോലും ഇല്ലാതാക്കി, വിദ്യാർത്ഥികളെപ്പോലും ബാറിന്റെയും മദ്യത്തിന്റെയും സമീപത്തുകൊണ്ടുപോയി പഠിപ്പിക്കുന്ന രീതിയിലേക്ക് കേരളത്തിലെ വിദ്യാഭ്യാസം മാറിയെന്നുള്ളതാണ് കാണാൻ കഴിയുക. ഈ മദ്യനയം വന്നതിനുശേഷം മലയാള സിനിമയിലെ പാട്ടുകൾ പോലും മാറിയിരിക്കുന്നു - 'അമ്മയുടെ ജിമിക്കി കമ്മൽ അച്ഛൻ കട്ടോണ്ടുപോയി, അച്ഛന്റെ ബ്രാണ്ടിക്കുപ്പി അമ്മ കുടിച്ചുതീർത്തു'. ഈ മദ്യനയം വന്നതിനുശേഷം മലയാള സിനിമയിലെ പാട്ടുകൾവരെ മാറി. യഥാർത്ഥത്തിൽ അച്ഛന്റെ ബ്രാണ്ടിക്കുപ്പി അമ്മ കുടിച്ചുതീർത്തതിനുശേഷം അതിന്റെ വിരോധം തീർക്കാൻവേണ്ടിയാണ് ജിമിക്കി കമ്മൽ അടിച്ചുകൊണ്ടുപോയത്. ഈ സർക്കാരിന്റെ മദ്യനയം മൂലം ജിമിക്കി കമ്മലും കെട്ടുതാലിയും കട്ടോണ്ടുപോകുന്നവരുടെ സംസ്ഥാനമായി നമ്മുടെ കേരളം മാറിക്കഴിഞ്ഞിരിക്കുന്നു. ഇതിന്റെ ഉത്തരവാദിത്വം ഈ സർക്കാരിനല്ലേ?

ഒരു വലിയ ദുരന്തത്തിനുശേഷമാണ് ഇവിടെ ലോക കേരളസഭ നടത്തിയത്. പ്രവാസികളെ വിളിച്ചു കൊണ്ടുവന്ന് അവരുടെ ആവശ്യങ്ങളും പരാതികളും കേൾക്കുന്നത് നല്ലതാണ്. പക്ഷേ, വലിയൊരു സാമ്പത്തിക പ്രതിസന്ധി നമ്മുടെ സംസ്ഥാനത്തുണ്ടായിരിക്കുന്ന സാഹചര്യത്തിൽ വലിയ ഒരു ധൂർത്ത് നമുക്ക് ഒഴിവാക്കാമായിരുന്നു. 2007 മെയ് 24, 25 തീയതികളിൽ ഇന്ത്യയിലെ മുഴുവൻ സ്പീക്കർമാരുടെയും ഡെപ്യൂട്ടി സ്പീക്കർമാരുടെയും മീറ്റിംഗ് വളരെ ചെലവ്

കുറച്ച് ഇവിടെ നടത്തിയിട്ടുണ്ട്. ലോക കേരളസഭയിൽ പങ്കെടുക്കാൻ എത്തിയവരെയെല്ലാം ഈവന്റ് മാനേജ്മെന്റിനെ ഏൽപ്പിച്ച് ലീല ഹോട്ടലിൽ താമസിപ്പിച്ച് വലിയ ധൂർത്താണ് നടത്തിയത്. അങ്ങനെ ധൂർത്തടിച്ച പണം കൂടി ഓഖി ദുരന്ത ബാധിതർക്ക് കൊടുത്തിരുന്നെങ്കിൽ പാവപ്പെട്ട കുറെ മത്സ്യത്തൊഴിലാളികൾക്ക് അതിന്റെ പ്രയോജനം ലഭിക്കുമായിരുന്നു. ഇങ്ങനെയുള്ള കാര്യങ്ങൾ നാം കുറച്ചുകൂടി ശ്രദ്ധിക്കേണ്ടതായിട്ടുണ്ട്. ടി. പി. ചന്ദ്രശേഖരനെ വധിച്ച കേസിൽ ഗൂഢാലോചന നടന്നിട്ടുണ്ടോ എന്നതിനെക്കുറിച്ച് സി.ബി.ഐ. അന്വേഷണം വേണ്ടെന്ന നിലപാടാണ് സർക്കാരിനുള്ളത്. സർക്കാർ ഇന്നലെ ഇത് കോടതിയിൽ ബോധിപ്പിച്ചു. ടി. പി. ചന്ദ്രശേഖറിനെ 51 വെട്ടിനാണ് വധിച്ചത്. പാർട്ടിയുടെ അഖിലേന്ത്യാ സെക്രട്ടറിയെ 55 വെട്ടിനാണ് നിലം പരിശാക്കിയിരിക്കുന്നത്. കേരളത്തിൽ നിന്ന് പാർട്ടിയുടെ അഖിലേന്ത്യാ സെക്രട്ടറിയെ പിന്തുണച്ചത് ഡോ. തോമസ് ഐസക് മാത്രമാണ്, പക്ഷേ അദ്ദേഹത്തിന് വോട്ട് ചെയ്യാൻ കഴിഞ്ഞില്ല. ഇന്ത്യയിൽ ഫാസിസം വന്നിട്ടില്ല എന്ന് പറയുന്ന ഏക വ്യക്തി ആരാണ്? ശ്രീ. പ്രകാശ് കാരാട്ട്. ശ്രീ. പ്രവീൺ തൊഗാഡിയ പോലും തന്നെ അപായപ്പെടുത്താൻ ശ്രമിച്ചുകൊണ്ടിരിക്കുന്നു എന്ന് പറയുമ്പോൾ ഇവിടെ ശ്രീ. പ്രകാശ് കാരാട്ട് പറയുകയാണ്, ഇന്ത്യയിൽ ഫാസിസം വന്നിട്ടില്ല എന്ന്. ഇതാർക്കുവേണ്ടിയാണ് പറയുന്നത്? സെൻട്രൽ കമ്മിറ്റിയിലെ വോട്ടിംഗിന് കേന്ദ്ര തെരഞ്ഞെടുപ്പ് കമ്മീഷന്റെ ഇലക്ട്രോണിക് വോട്ടിംഗ് യന്ത്രം ഉപയോഗിക്കാത്തത് എന്തായാലും നന്നായി. അങ്ങനെ വോട്ട് ചെയ്തിരുന്നെങ്കിൽ യഥാർത്ഥത്തിൽ ശ്രീ. സീതാരാം യെച്ചൂരിക്ക് ഒരു വോട്ടു പോലും കിട്ടില്ലായിരുന്നു. കാരണം ശ്രീ. അമിത് ഷാ അതിനുള്ള സെറ്റപ്പ് കൂടി ചെയ്തുകൊടുക്കുമായിരുന്നു. എന്തായാലും മാനവൽ വോട്ടിംഗ് ആയതുകൊണ്ട് യെച്ചൂരി

പക്ഷത്തിന് 31 വോട്ട് കിട്ടി. ' അമ്മ വേലി ചാടിയാൽ മകൾ മതിൽ ചാടു'മെന്ന് കേട്ടിട്ടുണ്ട്. അച്ഛൻ വേലി ചാടിയാൽ നമുക്കറിഞ്ഞുകൂടാ. പക്ഷേ, മകൻ മതിൽ ചാടിക്കൊണ്ടേയിരിക്കുകയാണ്. അച്ഛൻ ഹുപ്പർ കാറിൽ കയറിയാൽ മകൻ Audi car-ൽ കയറണമെന്ന് സ്വാഭാവികമായിട്ടും തോന്നും. ബഹുമാനപ്പെട്ട സി.പി.എം.-ന്റെ അഖിലേന്ത്യാ സെക്രട്ടറിയുടെ മകൻ, Audi car വാങ്ങുന്നതിന് ദുബായിയിൽ 13 കോടി രൂപയുടെ തട്ടിപ്പ് നടത്തേണ്ട കാര്യമുണ്ടോ? രണ്ടു ദിവസംകൊണ്ട് ബക്കറ്റ് പിരിവെടുത്ത് ഇവിടെ നിന്നും സംഭരിച്ചു കൊടുക്കാവുന്നതേയുള്ളൂ. സി.പി.എം. പോലുള്ള പാർട്ടിയുടെ നേതാക്കളുടെ മക്കൾപോലും എങ്ങനെ ആയിരിക്കണമെന്നുള്ളതിനെ സംബന്ധിച്ച് പാലക്കാട് നടന്ന സമ്മേളനത്തിൽ തീരുമാനമെടുത്ത പാർട്ടി സെക്രട്ടറിയാണ്. ആ പാർട്ടി സെക്രട്ടറിയുടെ മക്കൾക്കെതിരെ ഗുരുതരമായ അഴിമതി തട്ടിപ്പ് ആരോപണം വന്നപ്പോൾ അതിനെതിരെ മറുപടി പറയാൻ സി.പി.എം.-ന്റെ ഉന്നതരായ നേതാക്കളാരും വന്നില്ല. ആരോപണം മാത്രമാണെന്നാണ് ഇപ്പോൾ പറയുന്നത്. ലോക കേരള സഭ നടത്തി അവിടെനിന്ന് പ്രതിനിധികളെ എല്ലാവരെയും ഇവിടെ കൊണ്ടുവന്നതെന്തിനാണെന്ന് ഇപ്പോൾ മനസ്സിലായി. ലോക കേരള സഭയിലെ വിദേശ മലയാളികളെപ്പോലെയുള്ള ആളുകളുടെ തണലിലാണ് ഇപ്പോൾ ഈ തട്ടിപ്പസംഘങ്ങൾ അവിടെ ജീവിക്കുന്നത് എന്ന് നമുക്ക് മനസ്സിലാക്കാൻ സാധിക്കും. പ്രധാനപ്പെട്ട ഈ വാർത്ത മലയാള മനോരമ പത്രത്തിൽ വന്നപ്പോൾ കേരളത്തിലെ മുഴുവൻ ജനങ്ങളും ആരോപിക്കപ്പെട്ട സംസ്ഥാന സെക്രട്ടറിയുടെ പേരില്ലായിരുന്നു എന്നു പറഞ്ഞു. (ബഹളം)

മി. ഡെപ്യൂട്ടി സ്പീക്കർ: പ്ലീസ് വൺ മിനിറ്റ്.

ശ്രീ. എസ്. രാജേന്ദ്രൻ: സർ, പോയിന്റ് ഓഫ് ഓർഡർ, 307. രാവിലെ ഒരു

പരാമർശമുണ്ടായി. ഇല്ലാത്ത ഒരു സംഭവം തട്ടിപ്പ് എന്ന് സ്ഥാപിക്കാൻ വേണ്ടി അദ്ദേഹം ഈ വാക്ക് ഫലപ്രദമായി പ്രയോഗിക്കുകയാണ്. (....ബഹളം.....) സഭയിൽ ഇല്ലാത്ത ഒരാളെ അപകീർത്തിപ്പെടുത്തുന്ന നിലയിൽ (.....ബഹളം....) അതാരാണെന്ന് നിങ്ങൾ ഉദ്ദേശിച്ചതുപോലെത്തന്നെയാണ് ഞാനും ഉദ്ദേശിക്കുന്നത്. അത്തരത്തിൽ പറയുന്നത് റൂളിംഗിന് എതിരാണ്.

മി. ഡെപ്യൂട്ടി സ്പീക്കർ: ശരി.

ശ്രീ. വി. പി. സജീന്ദ്രൻ: സർ, ഇതുസംബന്ധിച്ച് ഇന്നലെ മലയാള മനോരമയിൽ ഒരു വാർത്ത വന്നിരുന്നു. ആ വാർത്ത വന്നപ്പോൾ സി.പി.എം. നേതാവിന്റെയും മകന്റെയും പേരില്ലായിരുന്നു. പക്ഷേ, കേരളത്തിലുള്ള മുഴുവൻ ആളുകൾക്കും അത് ഇന്ന നേതാവിന്റെ മകനായിരിക്കും എന്ന് അറിയാമായിരുന്നു. കാരണം പത്രവാർത്തയിൽ പേരില്ലായിരുന്നിട്ടുകൂടി ഇന്ന ആളിന്റെ മകനാണെന്നാണ് പറഞ്ഞത്. അത് ചേട്ടനാണോ അനിയനാണോ എന്ന കാര്യത്തിൽ മാത്രമേ സംശയം ഉണ്ടായിരുന്നുള്ളൂ. എന്തായാലും ഇത്രയും ഗൗരവമായ കാര്യം ഒരു പ്രധാനപ്പെട്ട പാർട്ടിയുടെ നേതാവിന്റെ മകനിൽ നിന്നുണ്ടായത് ഗൗരവമായി അന്വേഷിച്ച് നടപടിയെടുക്കണമെന്ന് ആവശ്യപ്പെട്ടുകൊണ്ട് ഞാൻ ഈ നന്ദിപ്രമേയത്തെ എതിർക്കുന്നു. നന്ദി.

ശ്രീ. ആർ. രാമചന്ദ്രൻ: സർ, ബഹുമാന്യനായ കേരള ഗവർണ്ണർ അവതരിപ്പിച്ച നയപ്രഖ്യാപന പ്രസംഗത്തിന്മേൽ സഖാവ് ശ്രീ. മുല്ലക്കര രത്താകരൻ അവതരിപ്പിച്ച നന്ദിപ്രമേയത്തെ ഞാൻ ഹൃദയപൂർവ്വം പിന്താങ്ങുന്നു. കേരള ചരിത്രത്തിലെ സമാനതകളില്ലാത്ത വികസന പ്രവർത്തനങ്ങളുടെ ഇരുപത് മാസക്കാലമാണ് കടന്നുപോയത്. ഈ ഇരുപത്

മാസക്കാലയളവിൽ നിരവധിയായ വികസന പ്രവർത്തനങ്ങളും ക്ഷേമ പ്രവർത്തനങ്ങളും നടപ്പാക്കപ്പെട്ട ഒരു സംസ്ഥാനമാണ് കേരളമെന്നുള്ളത് പരക്കെ ചർച്ച ചെയ്യപ്പെടുന്നതും അംഗീകരിക്കുന്നതുമായ ഒരു കാര്യമാണ്. ആ അനുഭവങ്ങളുടെയും മറ്റും വെളിച്ചത്തിലാണ് ഗവർണ്ണർ നയപ്രഖ്യാപന പ്രസംഗം നടത്തിയിട്ടുള്ളത്.

കേരളത്തെയും ഇൻഡ്യയെയും വിശകലനം ചെയ്തുകൊണ്ട്, വസ്തുനിഷ്ഠപരമായി അതിനെ അപഗ്രഥിച്ചുകൊണ്ട് നാളെ ഈ കേരളം എങ്ങനെ ആയിരിക്കണം എന്നതിനെ സംബന്ധിച്ച വ്യക്തമായ കാഴ്ചപ്പാടാണ് നയപ്രഖ്യാപനത്തിലൂടെ ഈ സഭയിൽ അവതരിപ്പിക്കപ്പെട്ടിട്ടുള്ളത്. അതിന്റെ ഉള്ളടക്കത്തെ സംബന്ധിച്ച് പരാമർശിക്കാൻ കഴിയാതെ കേവലം മറ്റു ചില ന്യായവാദങ്ങൾ ഉന്നയിക്കാനാണ് ബഹുമാന്യനായ ശ്രീ. വി.പി. സജീന്ദ്രൻ ശ്രമിച്ചിട്ടുള്ളത്. അദ്ദേഹം പറഞ്ഞത് ഈ കഴിഞ്ഞ 20 മാസക്കാലത്തിനിടയിൽ കേരളത്തിനുണ്ടായ മാറ്റം ബാറുകൾ തുറന്നു കൊടുത്ത അനുഭവം മാത്രമാണെന്നാണ്. ബാറുകൾ തുറക്കുന്നതിനെ സംബന്ധിച്ചും അടയ്ക്കുന്നതിനെ സംബന്ധിച്ചും അത് ഏതെല്ലാം രീതിയിൽ പ്രയോജനകരമായി തീരുമെന്നതിനെ സംബന്ധിച്ചും ഒരു പക്ഷേ നന്നായി അറിയാവുന്നവർ പ്രതിപക്ഷമാണെന്ന് പ്രത്യേകിച്ച് പറയേണ്ട കാര്യമില്ല. അതിന്റെ അനുഭവങ്ങൾ പിന്നിട്ട അഞ്ചുവർഷക്കാലം കേരളം കണ്ടതാണ്. കോഴയുടെ നിരന്തരമായ വാർത്തകൾ നാമെല്ലാം ശ്രവിച്ചതാണ്. അതിന്റെ അന്വേഷണങ്ങൾ നാട്ടിൽ നടന്നതാണ്. അനുഭവസ്ഥരായ ആളുകൾ ജനങ്ങളോട് കാര്യങ്ങൾ തുറന്നു പറഞ്ഞതാണ്. ഈ അനുഭവമുള്ള ആളുകൾക്ക് അത് മറക്കാൻ വളരെ വിഷമമായിരിക്കും എന്നുള്ള കാര്യത്തിൽ യാതൊരു സംശയവുമില്ല. കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിന്റെ കഴിഞ്ഞ ഇരുപത് മാസക്കാലത്തെ

പ്രവർത്തനങ്ങൾ വിലയിരുത്തിയാൽ ധാരാളം നേട്ടങ്ങൾ നമുക്ക് കാണാൻ കഴിയും. സാമൂഹ്യ സുരക്ഷാമിഷന്റെ കീഴിലുള്ള ആശ്വാസകിരണം പദ്ധതി വഴി 2017 മാർച്ച് വരെ 1,04,440 ഗുണഭോക്താക്കൾക്ക് 87 കോടി രൂപയുടെ ധനസഹായമാണ് നൽകാൻ കഴിഞ്ഞിട്ടുള്ളത്. 200 കോടി രൂപ ചെലവിൽ സ്റ്റാർട്ട്സിറ്റിയുടെ രണ്ടാംഘട്ട പ്രവർത്തനത്തിന് തീരുമാനമെടുത്തു കഴിഞ്ഞു. ഇതര സംസ്ഥാന തൊഴിലാളികൾക്ക് സാമൂഹ്യ സുരക്ഷിതത്വം ഉറപ്പാക്കുന്ന ആവാസ് പദ്ധതിക്ക് തുടക്കം കുറിച്ചത് ഈ കാലയളവിലാണെന്ന് നമുക്ക് കാണാൻ കഴിയും. സംസ്ഥാനത്തെ പത്ത് ഐ.റ്റി.ഐ.കൾ അന്താരാഷ്ട്ര നിലവാരത്തിലേക്ക് ഉയർത്തുന്നതിനായി 228 കോടി രൂപയുടെ പദ്ധതിക്ക് ഭരണാനുമതി നൽകിപ്പട്ടത് ഈ ചുരുങ്ങിയ കാലയളവിലാണ്. യു.ഡി.എഫ്. സർക്കാർ തകർത്ത കേരളത്തിലെ 40 പൊതുമേഖല സ്ഥാപനങ്ങളെ പരിരക്ഷിച്ചുകൊണ്ട് അതിൽ 13 എണ്ണത്തെ ലാഭകരമാക്കി തീർക്കുന്നതിന് ഈ ചുരുങ്ങിയ കാലയളവിനുള്ളിൽ സാധ്യമായി എന്നത് ഈ ഗവൺമെന്റിന്റെ ഇച്ഛാശക്തിയോടെയുള്ള പ്രവർത്തനമാണ് ചൂണ്ടിക്കാണിക്കുന്നത്. അതുപോലെ സംസ്ഥാന കാഷ്യൂ കോർപ്പറേഷൻ നിലവിൽ വന്നു. ആറു പുതിയ സർക്കിൾ ഓഫീസുകൾ ഇതിനായി തുറന്നുകൊടുക്കുകയും 84 തസ്തികകൾ സൃഷ്ടിക്കപ്പെടുകയും ചെയ്തു. ഭിന്നശേഷിയുള്ള കുട്ടികളുടെ കലാ അഭിരുചികൾ പരിപോഷിപ്പിക്കുന്നതിന് സർഗ്ഗം പദ്ധതി, അത്തരം കുട്ടികളെ പൊതു ധാരയിലേക്ക് എത്തിക്കുന്നതിന് എല്ലാ മണ്ഡലങ്ങളിലും ഓട്ടിസം പാർക്ക് എന്നിവയെല്ലാം പ്രാവർത്തികമാക്കാനുള്ള നടപടികൾ ആരംഭിച്ചുകഴിഞ്ഞു. പട്ടികവർഗ്ഗ വികസന വകുപ്പിന്റെ സഹായത്തോടെ സംസ്ഥാനത്തെ ആദിവാസി ഊരുകളിൽ ആദിവാസി സാക്ഷരതാ പദ്ധതിയായ 'സമഗ്ര' നടപ്പാക്കപ്പെടുന്നു. പദ്ധതിക്കായി മൂന്നര കോടി രൂപ അനുവദിച്ചു കഴിഞ്ഞു.

എല്ലാ മത്സ്യത്തൊഴിലാളികൾക്കും ഭൂമിയും വീടും ലൈഫ് മിഷൻ വഴി നൽകാനുള്ള നടപടികൾ സ്വീകരിച്ചുകൊണ്ടിരിക്കുന്നു. മുടങ്ങിക്കിടന്നിരുന്ന മത്സ്യത്തൊഴിലാളി പെൻഷൻ കുടിശ്ശിക ഉൾപ്പെടെ കൊടുത്തുത്തീർത്തു. പെൻഷൻ തുക 600/- രൂപയിൽ നിന്നും 1100/- രൂപയാക്കി വർദ്ധിപ്പിച്ചു. പത്തമാസങ്ങളിലെ ആശ്വാസ ധനസഹായം 1800/- രൂപ വർദ്ധിപ്പിച്ച് 4500/- രൂപയാക്കി ഉയർത്തുകയായിരുന്നു. റോഡപകടങ്ങളിൽപ്പെടുന്നവർക്ക് അടിയന്തര വിദഗ്ദ്ധ ചികിത്സ ലഭിക്കുന്നതിനായി സമഗ്ര ട്രോമാകെയർ സംവിധാനം നടപ്പിലാക്കി.

'വിശപ്പ് രഹിത കേരളം' പദ്ധതിയുടെ ഭാഗമായി അഗതികൾക്ക് വീടുകളിൽ ഭക്ഷണം എത്തിക്കുന്ന പദ്ധതിക്ക് തുടക്കം കുറിച്ചു. ആദ്യഘട്ടമായി തിരുവനന്തപുരം, ആലപ്പുഴ ജില്ലകളിൽ ഈ പദ്ധതി നടപ്പിലാക്കാനുള്ള നടപടികൾ സ്വീകരിച്ചുവരുന്നു. അംഗപരിമിതരുടെ പുനരധിവാസത്തിനും സഹായത്തിനുമായി സമഗ്ര വിവരശേഖരണം നടത്തി അവരുടെ ആവശ്യങ്ങൾ നിർവ്വഹിച്ച് കൊടുക്കുന്നതിന് സാമൂഹ്യ വകുപ്പ് പദ്ധതികൾ തയ്യാറാക്കിക്കൊണ്ടിരിക്കുന്നു. ഐ.ടി. രംഗത്ത് കേരളത്തിനെ കുതപ്പിലേയ്ക്ക് നയിക്കാൻ ഉതകുന്ന ടെക്നോ സിറ്റിയുടെ നിർമ്മാണം പൂർത്തിയാകുന്നതോടെ ഒരു ലക്ഷം പേർക്ക് തൊഴിൽ ലഭിക്കുമെന്നാണ് പ്രതീക്ഷിക്കുന്നത്. സർക്കാരിന്റെ ആരോഗ്യ നയത്തിന്റെ ഭാഗമായി ആശുപത്രികളെ രോഗീസൗഹൃദമാക്കുന്നതിന് മെഡിക്കൽ കോളേജിൽ 10 കോടി രൂപയുടെ ഒ.പി. നവീകരണ പദ്ധതി നടന്നുകൊണ്ടിരിക്കുന്നു.

റോഡപകടങ്ങളിൽപ്പെട്ട് സ്വകാര്യ ആശുപത്രികളിൽ എത്തുന്നവർക്ക് ആദ്യ 48 മണിക്കൂർ സർക്കാർ ചെലവിൽ സൗജന്യ ചികിത്സ നൽകുന്നതിനുള്ള നടപടി സ്വീകരിച്ചുവരുന്നു. ഇങ്ങനെ സാധാരണ മനുഷ്യന്റെ ജീവിതവുമായി ബന്ധപ്പെട്ട് സർക്കാർ രൂപം നൽകിയിട്ടുള്ള പ്രവർത്തനങ്ങൾ പ്രാവർത്തികമാക്കിക്കൊണ്ടിരിക്കുന്നതിന്റെ അസഹിഷ്ണുത ചിലർക്കെല്ലാമുണ്ട്. ഇന്ന് നമ്മുടെ രാജ്യം ഭരിക്കുന്നത് വർഗ്ഗീയ ഭ്രാന്തന്മാരാണെന്നും ആ ഭരണത്തെ നിയന്ത്രിച്ചുകൊണ്ടിരിക്കുന്നത് കോർപ്പറേറ്റുകളാണെന്നുമുള്ള കാര്യത്തിൽ തർക്കമില്ല. ഇന്ത്യയിലെ സാധാരണക്കാരെ വിസ്മരിച്ചുകൊണ്ട്, കോർപ്പറേറ്റുകളുടെ സംരക്ഷണം ഏകപക്ഷീയമായി ഏറ്റെടുത്തുകൊണ്ട് കേന്ദ്രസർക്കാർ അതിന്റെ നടപടികളുമായി മുന്നോട്ടുപോകുകയാണ്. ഈ സന്ദർഭത്തിൽ ഒരു തുരുത്തുപോലെ അതിൽനിന്നും വ്യത്യസ്തമായൊരു സമീപനം സ്വീകരിക്കുന്ന, ജനപക്ഷ നിലപാടുകൾ സ്വീകരിക്കുന്ന ഒരു സർക്കാരായിട്ടാണ് ഇടതുപക്ഷ ജനാധിപത്യ മുന്നണിയുടെ കേരള സർക്കാരിനെ ജനങ്ങൾ വിലയിരുത്തുന്നത്. ഇങ്ങനെ വ്യത്യസ്തമായ പ്രവർത്തനങ്ങൾ കാഴ്ചവയ്ക്കുന്ന സംസ്ഥാന സർക്കാരിനെതിരെ കേന്ദ്രസർക്കാരും കേന്ദ്ര ഭരണകക്ഷിയായ ബി.ജെ.പി.യും അതിശക്തമായ വിമർശനങ്ങളും പ്രചരണങ്ങളും സംഘടിപ്പിച്ചുകൊണ്ടിരിക്കുന്നുവെന്ന് നമുക്ക്

കാണാൻ സാധിക്കും. അവരുടെ വിമർശനങ്ങൾ ഏറ്റുപാടുകയെന്നത് ഇന്ന് യു.ഡി.എഫ്.-ന്റെ ഒരു സമീപനമായി മാറിക്കഴിഞ്ഞിട്ടുണ്ട്. ഇവിടെ പ്രതിപക്ഷ നേതാവ് ശ്രീ. രമേശ് ചെന്നിത്തല നയിച്ച പടയാളക്കം നടക്കുന്ന കാലഘട്ടത്തിലാണ് കേന്ദ്ര സർക്കാരിന്റെ ഒത്താശയോടെ ശ്രീ. കമ്മനം രാജശേഖരൻ സംസ്ഥാന സർക്കാരിനെതിരായ വിമർശന ശരങ്ങൾ തൊടുത്തുവിട്ടുകൊണ്ട് കേന്ദ്രമന്ത്രിമാരും ബി.ജെ.പി.യുടെ മുഖ്യമന്ത്രിമാരും അണിനിരന്ന പ്രചരണ പരിപാടി സംഘടിപ്പിച്ചത്. അവിടെ മുഴങ്ങിക്കേട്ട മുദ്രാവാക്യങ്ങളുടെ ആവർത്തനമാണ് പടയാളക്കത്തിലും കേൾക്കാൻ കഴിഞ്ഞത്. കേന്ദ്ര-സംസ്ഥാന സർക്കാരുകളുടെ ജനവിരുദ്ധ നിലപാടുകൾക്കെതിരായാണ് പടയാളക്കമെന്ന് പ്രചരിപ്പിച്ചിരുന്നവെങ്കിലും ഒരു വേദിയിൽപ്പോലും കേന്ദ്രത്തിനെതിരായുള്ള നിശിതമായ വിമർശനത്തിന്റെ ശബ്ദം കേൾക്കാൻ കഴിഞ്ഞില്ല. രാഷ്ട്രീയമായി ഇത്രയും അധഃപതിച്ച പരിതാപകരമായ ഒരവസ്ഥയിലേയ്ക്ക് യു.ഡി.എഫ്.-ന് എത്തപ്പെടേണ്ടി വന്നത് എന്തുകൊണ്ടാണെന്ന് ഗൗരവമായി ചിന്തിക്കേണ്ടതുണ്ട്. നമ്മുടെ രാജ്യം സ്വാതന്ത്ര്യം നേടുമ്പോൾ ഒരു വടവൃക്ഷംപോലെ പടർന്നുപന്തലിച്ചുനിന്ന ഭരണപക്ഷ രാഷ്ട്രീയ പാർട്ടിയായിരുന്നു ഇന്ത്യൻ നാഷണൽ കോൺഗ്രസ്സെന്ന് എല്ലാവർക്കുമറിയാവുന്ന കാര്യമാണ്. ആ

കോൺഗ്രസ്സിന്റെ ഇന്നത്തെ അവസ്ഥ എന്താണ്; ജനവിശ്വാസം നഷ്ടപ്പെട്ട, ജനങ്ങളാൽ ഒറ്റപ്പെട്ട കോൺഗ്രസ്സ് ഈ പതനത്തിലേയ്ക്ക് എത്തിച്ചേർന്നത് എങ്ങനെയാണ്? അതുസംബന്ധിച്ച് ഒരു പുനരാലോചന നടത്താൻ, തങ്ങൾ പിന്നിട്ട വഴിയിലെ അപഥ സഞ്ചാരത്തെ സംബന്ധിച്ച് പരിശോധിക്കാൻ ഇപ്പോഴും അവർ തയ്യാറാകുന്നില്ല എന്നുള്ളത് ഖേദകരമായ ഒരു കാര്യമാണ്. ഇന്ന് എവിടെയാണ് കോൺഗ്രസ്സ് അധികാരത്തിലുള്ളത്; കോൺഗ്രസ്സിന് എന്ത് അസ്ഥിത്വമാണ് ഇന്ത്യൻ രാഷ്ട്രീയത്തിൽ കാണാൻ കഴിയുന്നത്. എവിടെയും അവർ ഒറ്റപ്പെടുകയാണ്. ഗോവയിലെയും മണിപ്പൂരിലെയും ജനങ്ങൾ സാധ്യമാകുമെങ്കിൽ കോൺഗ്രസ്സ് ഭരിച്ചുകൊള്ളട്ടേയെന്ന തീരുമാനമെടുത്തപ്പോൾ ആ അവസരം ഉപയോഗപ്പെടുത്താൻപോലും കഴിയാതിരുന്ന ഒരു നേതൃത്വത്തെയാണ് കോൺഗ്രസ്സ് ഇന്ന് ഉൾക്കൊണ്ടു കൊണ്ടുപോകുന്നത് എന്നത് നാം കാണാതിരിക്കരുത്. എന്തുകൊണ്ടാണ് അങ്ങനെ സംഭവിച്ചത്? ഇന്ത്യൻ ജനാധിപത്യത്തെ കശാപ്പ് ചെയ്തുകൊണ്ട് സ്വേച്ഛാധിപത്യ ഭരണ സംവിധാനം രാജ്യത്ത് അരക്കിട്ടുറപ്പിക്കാനും മതേതരത്വം തകർക്കാനും ഒരു ഭാഗത്ത് ശ്രമങ്ങൾ നടത്തുമ്പോൾ അതിനെ പ്രതിരോധിക്കാനുള്ള എന്ത് കർമ്മ പദ്ധതിയാണ് യു.ഡി.എഫ്.നുള്ളത്, കോൺഗ്രസ്സിനുള്ളത് എന്നത് ജനങ്ങൾക്ക് വിശ്വസനീയമാകുന്ന രീതിയിൽ

പറയാൻ തയ്യാറുണ്ടോ; എന്ത് കർമ്മ പദ്ധതികളാണ് നിങ്ങൾക്കുള്ളത്? കോൺഗ്രസ്സ് കൂടുതൽ കൂടുതൽ ദുർബലപ്പെടുകയാണെന്ന് മാത്രമല്ല, ജനങ്ങളിൽനിന്നും ഒറ്റപ്പെട്ടുകൊണ്ടിരിക്കുകയുമാണ്. ഇന്ത്യയിലെ വസ്തുനിഷ്ഠ രാഷ്ട്രീയ സാഹചര്യങ്ങളെ വിലയിരുത്തുന്നതിലും അത് മറികടക്കാനുള്ള നടപടികൾ കൈക്കൊള്ളുന്നതിലും കോൺഗ്രസ്സ് അമ്പേ പരാജയപ്പെട്ടുകൊണ്ടിരിക്കുകയാണ്. ബി.ജെ.പി.ക്ക് പരോക്ഷമായി സഹായം നൽകുന്ന നിലപാടുകളാണ് ഇന്ന് സഭയ്ക്ക് അകത്തും പുറത്തും കോൺഗ്രസ്സ് സ്വീകരിച്ചുകൊണ്ടിരിക്കുന്നതെന്ന് തിരിച്ചറിയാൻ നിങ്ങൾക്ക് കഴിയണം. പൊതുജനങ്ങൾക്ക് അനുകൂലമായി ഇടതുപക്ഷ ജനാധിപത്യ മുന്നണി സ്വീകരിക്കുന്ന നിലപാടുകളെയും നടപടികളെയും എന്ത് കാരണത്താലാണ് എതിർക്കുന്നതെന്ന് എത്ര ആലോചിച്ചിട്ടും മനസ്സിലാകുന്നില്ല. ഈ സർക്കാരിനെ പ്രതിസ്ഥാനത്ത് നിർത്തി വിസ്തരിക്കാൻ കാണിക്കുന്ന വീറും വാശിയും കേന്ദ്രസർക്കാരിനെതിരെ തിരിയുന്നില്ല എന്നുള്ളത് കോൺഗ്രസിന്റെ ആത്മാർത്ഥതയെ ചോദ്യം ചെയ്യാൻ ഇടയാക്കുന്ന കാര്യമാണെന്ന് ഓർമ്മപ്പെടുത്താൻ ഞാൻ ആഗ്രഹിക്കുന്നു. അതുകൊണ്ട് ഇന്ത്യൻ ജനത ഇന്നൊരു പ്രതിസന്ധിയിലാണ്, ഇന്ത്യൻ ജനാധിപത്യം ഇന്ന് വെല്ലുവിളിക്കപ്പെടുകയാണ്, മതേതരത്വം ചോദ്യം ചെയ്യപ്പെടുകയാണ്. ഈ രാഷ്ട്രീയാന്തരീക്ഷത്തിൽ കുറച്ചുകൂടി

വസ്തുനിഷ്ഠമായി നിലപാടുകൾ സ്വീകരിക്കാനും ശത്രുക്കളെയും മിത്രങ്ങളെയും തിരിച്ചറിയാനും ആവശ്യമായ സന്നദ്ധത നിങ്ങൾക്ക് ഉണ്ടാകണമെന്ന അഭ്യർത്ഥന മാത്രം മുന്നോട്ടുവെച്ചുകൊണ്ട് ഈ നന്ദിപ്രമേയത്തെ ഒരിക്കൽ കൂടി പിന്താങ്ങിക്കൊണ്ട് എന്റെ പ്രസംഗം അവസാനിപ്പിക്കുന്നു.

ശ്രീ. ജോൺ ഫെർണാണ്ടസ്: സർ, നന്ദിപ്രമേയത്തെ സർവ്വാത്മനാ പിന്തുണയ്ക്കുന്നു. കേരളത്തിന്റെ ഭാവിയെ ലക്ഷ്യം വെച്ചുകൊണ്ട് ഒരു പുതിയ കേരളം സൃഷ്ടിക്കുക എന്ന കാഴ്ചപ്പാടോടുകൂടി അതിനനുസൃതമായ ഒരു നയപ്രഖ്യാപനമാണ് ഇടതുനുന്നണി ഗവൺമെന്റിനുവേണ്ടി കേരള ഗവർണ്ണർ സഭയിൽ നടത്തിയത്. തീർച്ചയായും കഴിഞ്ഞ 20 മാസക്കാലത്തിനുള്ളിൽ കേരളം വലിയ നേട്ടങ്ങൾ കൈവരിച്ചിട്ടുണ്ട്. അതിൽ ഏറ്റവും പ്രധാനപ്പെട്ടത് കേരളത്തിന്റെ ക്രമസമാധാന രംഗത്തും കുറ്റവാളികളെ കണ്ടെത്തുന്നതിലും കേരള പോലീസ് കാണിക്കുന്ന ജാഗ്രതയാണ്. രാജ്യത്തെ ഏറ്റവും മികച്ച ക്രമസമാധാനമുള്ള സംസ്ഥാനം എന്ന നിലയ്ക്ക് ഈ സംസ്ഥാനം ദേശീയാംഗീകാരം നേടിയിരിക്കുകയാണ്. ഈ രാജ്യത്തെ മറ്റ് പല സംസ്ഥാനങ്ങളിലും മത ന്യൂനപക്ഷങ്ങൾക്ക് നേരെ വലിയ ആക്രമണം അഴിച്ചവിടുകയും ദളിത് വിഭാഗത്തിൽപ്പെട്ടവരും പെൺകുട്ടികളടക്കം പീഡനങ്ങൾക്ക് ഇരയാകുകയും ചെയ്യുന്നുണ്ട്. എന്നാൽ, അതിനെതിരെ യാതൊരു

നടപടിയും സ്വീകരിക്കാത്ത അത്തരം സംസ്ഥാന ഗവൺമെന്റുകളിൽനിന്നും വ്യത്യസ്തമായി കേരളത്തിലെ എല്ലാ മേഖലകളിലേയും ജനങ്ങൾക്ക് സമാധാന ജീവിതം ഉറപ്പുവരുത്താൻ ഈ സർക്കാർ ജാഗ്രതയോടുകൂടി പ്രവർത്തിക്കുന്നുണ്ട്. അതുകൊണ്ടുതന്നെയാണ് ഇത്തവണത്തെ മികച്ച ക്രമസമാധാനപാലത്തിനുള്ള കേന്ദ്രസർക്കാരിന്റെ അംഗീകാരം സംസ്ഥാന സർക്കാരിന് ലഭിക്കാനിടയാക്കിയത്. എല്ലാ രംഗത്തും ഈ ഒരു സമീപനം സ്വീകരിച്ചുകൊണ്ട് മുന്നോട്ടുപോകുന്ന സർക്കാരാണിത്. കേരളത്തിൽ സമീപകാലത്ത് പോലീസ് കാണുന്ന ഒരു പ്രത്യേകത എന്താണ്? കുറ്റവാളികളെ കൃത്യമായി പിടികൂടാൻ കഴിയുന്നുവെന്നുള്ളതാണ് സമീപകാലത്ത് കേരള പോലീസിൽ കണ്ടുവരുന്ന ഒരു പ്രത്യേകത. എറണാകുളം ജില്ലയിലെ തൃപ്പൂണിത്തറയിലും മറ്റ് ഭാഗത്തും അടുത്ത കാലത്ത് ചില ഭവനഭേദനങ്ങൾ നടന്നു. സംസ്ഥാനത്തിന് പുറത്തുള്ള ക്രിമിനലുകൾ വീട് കുത്തിത്തുറന്ന് വീട്ടിൽനിന്നും പണവും സ്വർണ്ണാഭരണങ്ങളും മോഷ്ടിച്ചുകൊണ്ടുപോയി. ഇക്കാര്യങ്ങളൊക്കെ പത്രങ്ങളിൽ വലിയ വാർത്തയായി വരികയുണ്ടായി. സംസ്ഥാനത്തിന് പുറത്തുള്ളവരായിട്ടുപോലും കുറ്റവാളികളെ കണ്ടെത്തി വലിയ തയ്യാറെടുപ്പോടുകൂടി പോയി ഡൽഹിയിൽ അവരുടെ താവളത്തിൽ നിന്നും പിടിച്ചുകൊണ്ടുവരാൻ കേരള പോലീസിന് കഴിഞ്ഞുവെന്നത്

ഇന്നത്തെ പോലീസിന്റെ ഗുണം എത്രത്തോളമുണ്ടെന്ന് വെളിവാക്കുന്നു. അത്തരത്തിൽ ക്രമസമാധാന രംഗത്ത് മാത്രമല്ല, മറ്റ് പല മേഖലകളിലും ഉണ്ടാകുന്ന മുന്നേറ്റത്തിന്റെ ഭാഗമായി കേരളത്തിന് വലിയ നേട്ടങ്ങൾ കൈവരിക്കാൻ സാധിച്ചിട്ടുണ്ട്. ആ നേട്ടങ്ങൾ പ്രതിപക്ഷത്തെ വല്ലാതെ അലോസരപ്പെടുത്തുന്നു. അങ്ങനെ അലോസരപ്പെടുത്തുന്നുവെന്നത് കൊണ്ടുതന്നെയാണ് അവർ ഇടയ്ക്കിടയ്ക്ക് വാക്ക് ഔട്ട് നടത്തുന്നത്. വാക്ക് ഔട്ട് എന്ന് പറയുന്നത് ഒരു സമരായുധമാണ്. ആ വാക്ക് ഔട്ടിന്റെ വില കളഞ്ഞത് ഇപ്പോൾ പ്രതിപക്ഷമാണ്. അടിക്കടി 'വാക്ക് ഔട്ട് നടത്തി എന്റെ വില കളയല്ലേ എന്നുപറഞ്ഞ് പ്രതിപക്ഷ നേതാവിനുമുന്നിൽ കൈകൂപ്പി യാചിക്കുന്ന ഒരവസ്ഥയാണ് ഇന്ന് കാണാൻ കഴിയുന്നത്. എന്ത് അടിസ്ഥാനത്തിലാണ് പ്രതിപക്ഷം ഇടതുമുന്നണി സർക്കാരിനുനേരെ ഇന്ന് ഇത്തരത്തിലൊരു നീക്കം നടത്തുന്നത്? കേരളത്തിൽ കഴിഞ്ഞ ഏതാനും നാളുകളായി തദ്ദേശ സ്വയംഭരണ സ്ഥാപനങ്ങളിലേയ്ക്ക് ഉപതെരഞ്ഞെടുപ്പ് നടക്കുന്നുണ്ട്. ഏറ്റവും ഒടുവിൽ വിവിധ പഞ്ചായത്തുകളിലേയ്ക്കും മുനിസിപ്പാലിറ്റികളിലേയ്ക്കും വാർഡുകളിലേയ്ക്കും പതിനഞ്ച് ഉപതെരഞ്ഞെടുപ്പുകൾ നടന്നു. പതിനഞ്ച് സ്ഥാനങ്ങളിലേയ്ക്ക് നടന്ന തെരഞ്ഞെടുപ്പിൽ പത്ത് സ്ഥലത്തും ഇടതുപക്ഷ ജനാധിപത്യ മുന്നണി വൻ ഭൂരിപക്ഷത്തോടെ വിജയിച്ചത് കേരളത്തിലെ

ജനങ്ങൾ എന്താണ് ആഗ്രഹിക്കുന്നത് എന്നതിന്റെ തെളിവാണ്. പ്രതിപക്ഷം വല്ലാത്ത നിരാശയിലാണ്. പ്രതിപക്ഷത്തെ സംബന്ധിച്ചിടത്തോളം അവർക്ക് കേരളത്തിൽ പ്രതിപക്ഷമായിത്തന്നെ തുടരാൻ കഴിയുമോ എന്നുള്ള സാഹചര്യം വന്നുചേർന്നിരിക്കുകയാണ്. അതുകൊണ്ട് പ്രതിപക്ഷത്തിന്റെ നിരാശ നമുക്ക് മനസ്സിലാക്കും. എന്നാൽ കേരളത്തിന് ഇനിയും വളരെ മുന്നോട്ട് പോകേണ്ടതുണ്ട്. കേരളത്തിൽ അടുത്ത കാലത്തുണ്ടായ ഏറ്റവും വലിയ മുന്നേറ്റം, ഒരുപക്ഷേ ലോകമെമ്പാടുമുള്ള മലയാളികൾ അംഗീകരിച്ച ഒന്നാണ് ലോക കേരള സഭ. ലോക കേരള സഭയെ ഇകഴ്ത്തി കാണിക്കാനും അതിൽ കുറവുണ്ടെന്ന് വരുത്തിത്തീർക്കാനും വലിയ ശ്രമങ്ങൾ ഈ സഭയിൽത്തന്നെ നടന്നു. ലോകത്തിലെ വിവിധ സ്ഥലങ്ങളിൽ ജോലി ചെയ്യുന്ന മലയാളികൾക്ക് ലോക കേരള സഭ സംഘടിപ്പിച്ച ഗവൺമെന്റിനോട് വലിയ കൃതാർത്ഥതയാണുള്ളത്. മലയാളം വാരികയുടെ പുതിയ ലക്കത്തിൽ ഇന്ത്യയിൽ ഇന്ന് ജീവിച്ചിരിക്കുന്ന പത്രപ്രവർത്തകരിൽ ഏറ്റവും ആദരണീയനായ ശ്രീ. ടി. ജെ. എസ്. ജോർജ്ജ് പറഞ്ഞത്, "സർക്കാരിന്റെ ഇമേജ് മിനുക്കാനുള്ള ഒരു തന്ത്രമായി മാത്രം പൊതുജനം കണ്ട ലോക കേരള സഭ യഥാർത്ഥത്തിൽ അർത്ഥവത്തായ ആശയങ്ങളുടെ ഒഴുക്ക് കാരണം ശ്രദ്ധയാകർഷിച്ചു എന്ന് പറയേണ്ടിയിരിക്കുന്നു. ലോകത്തിന്റെ നാനാഭാഗങ്ങളിൽനിന്ന് എത്തിച്ചേർന്ന

ചിന്തകരും ശാസ്ത്രജ്ഞന്മാരും മെഡിക്കൽ രംഗത്ത് പുതിയ തരംഗങ്ങൾ സൃഷ്ടിച്ച ഡോക്ടർമാരും വ്യവസായ പ്രമുഖരും ജനപ്രതിനിധികളുമെല്ലാം ഒത്തുചേർന്നപ്പോൾ സമാനതകളില്ലാത്ത ഒരു സംഭവമാണ് തിരുവനന്തപുരത്ത് നിയമസഭാ മന്ദിരത്തിൽ അരങ്ങേറിയത്" എന്നാണ്. ഇത് കേരളത്തിലെ ഗവൺമെന്റിന് ലഭിക്കുന്ന അംഗീകാരമാണ്. ലോകത്തിന്റെ വിവിധ സ്ഥലങ്ങളിൽ ജോലി ചെയ്യുന്നവരെ ഇവിടെ കൊണ്ടുവന്ന് അവർക്ക് പറയാനുള്ളത് കേൾക്കുക മാത്രമല്ല, അതിന്റെ സമാപനത്തിൽ ഇതൊരു തുടർസംഭവമായിരിക്കുമെന്ന് ബഹുമാനപ്പെട്ട മുഖ്യമന്ത്രി പ്രഖ്യാപനം നടത്തുകയുമുണ്ടായി. അത് നടപ്പിലാക്കാൻ തൊട്ടടുത്ത മന്ത്രിസഭാ യോഗം ചില നടപടികൾ സ്വീകരിക്കുകയും ചെയ്തു. അതുതന്നെയാണ് ഈ ഗവൺമെന്റിന്റെ പ്രത്യേകത. പ്രഖ്യാപനങ്ങൾ നടത്തുക മാത്രമല്ല, അത് നടപ്പിൽവരുത്താനാവശ്യമായ ജാഗ്രത കൃത്യസമയത്തുതന്നെ ഏറ്റെടുക്കുമെന്നുള്ളതാണ് ഇതിൽനിന്ന് മനസ്സിലാക്കാൻ സാധിക്കുന്നത്. അതിന്റെ ഭാഗമായാണ് 2018-ലെ കേരള നിക്ഷേപം പ്രോത്സാഹിപ്പിക്കലും സുഗമമാക്കലും ബിൽ കഴിഞ്ഞ ദിവസം ഇവിടെ അവതരിപ്പിച്ചത്. തീർച്ചയായും കേരളത്തിൽ വലിയ മാറ്റമുണ്ടായിരിക്കുകയാണ്. കേരളത്തിലേയ്ക്ക് നിക്ഷേപങ്ങൾ കൊണ്ടുവരാനും സംരംഭങ്ങൾ ആരംഭിക്കാനും ഇപ്പോൾ വിദേശ മലയാളികളുടെ

തയ്യാറാകുകയാണ്. അവർക്ക് അനുകൂലമായ സാഹചര്യം സൃഷ്ടിക്കുക എന്ന ലക്ഷ്യത്തോടെയാണ് 2018-ലെ കേരള നിക്ഷേപം പ്രോത്സാഹിപ്പിക്കലും സുഗമമാക്കലും ബിൽ സഭയിൽ അവതരിപ്പിച്ചത്. കേരളത്തിലെ പൊതുമേഖലാ സ്ഥാപനങ്ങൾ പലതും നഷ്ടത്തിലാകുകയും ചിലതെല്ലാം വിൽപ്പനയ്ക്ക് വയ്ക്കുകയും ചെയ്ത കാലമായിരുന്നു യു.ഡി.എഫ്-ന്റെ ഭരണകാലം. അതിൽനിന്ന് വ്യത്യസ്തമായി കേരളത്തിൽ കഴിഞ്ഞ 20 മാസംകൊണ്ട് കെ.എം.എം.എൽ., ടി.സി.സി. തുടങ്ങിയ പതിമൂന്നോളം പൊതുമേഖലാ സ്ഥാപനങ്ങളെ വൻലാഭത്തിലാക്കാൻ ഈ ഗവൺമെന്റിന് കഴിഞ്ഞിട്ടുണ്ട്. വ്യവസായ രംഗത്ത് പൊതുമേഖലയെ സംരക്ഷിക്കാൻ പദ്ധതി വിഹിതം 100 കോടി രൂപയിൽനിന്ന് 280 കോടി രൂപയായി വർദ്ധിപ്പിച്ചിട്ടുണ്ട്. അതുപോലെ 309 കോടി രൂപ നിർദ്ദേശിക്കപ്പെട്ടിട്ടുണ്ട്. കേരളത്തിലെ അഭ്യസ്തവിദ്യരായ തൊഴിൽരഹിതർക്ക് പുതിയ തൊഴിലവസരങ്ങൾ കണ്ടെത്താൻവേണ്ടിയുള്ള പരിശ്രമങ്ങളും അതിന്റെ ഭാഗമായി പുതിയ സംവിധാനങ്ങളും ഏർപ്പെടുത്തുന്നുണ്ട്. എഫ്.എ.സി.ടി.-യുടെ ഭൂമി ഏറ്റെടുത്തുകൊണ്ട് പെട്രോ കെമിക്കൽ പ്രോജക്ട്, കൊച്ചിയിൽനിന്നും മംഗലാപുരത്തേയ്ക്കും കോയമ്പത്തൂരിലേയ്ക്കുമുള്ള വ്യവസായ ഇടനാഴി, പുതിയ സംരംഭങ്ങൾ ആരംഭിക്കുന്നവർക്കുവേണ്ടിയുള്ള സഹായങ്ങൾ തുടങ്ങിയ

നിലകളിലൊക്കെ വലിയ മുന്നേറ്റങ്ങളുണ്ടാക്കിക്കൊണ്ടിരിക്കുന്ന ഗവൺമെന്റാണിത്. അങ്ങനെയുള്ള ഈ ഗവൺമെന്റിന്റെ പ്രവർത്തനങ്ങൾ നല്ല രീതിയിലാണ് നടക്കുന്നതെന്നുപറയാതെ എന്തിലും കുറ്റം മാത്രം കണ്ടെത്തുന്ന ചില അമ്മായിയമ്മമാരെപ്പോലെയാകരുത് പ്രതിപക്ഷം എന്നുമാത്രം പറഞ്ഞുകൊണ്ട് ഇവിടെ നന്ദിപ്രമേയം അവതരിപ്പിച്ചതിനെ എല്ലാ വിധത്തിലും പിന്തുണച്ചുകൊണ്ട് എന്റെ വാക്കുകൾ ചുരുക്കുന്നു.

ശ്രീ. എൻ. ഷംസുദ്ദീൻ: സർ, ഞാൻ ഈ നന്ദി പ്രമേയത്തെ എതിർക്കുകയാണ്. വളരെ ശോഷിച്ച, ഒരു പുതുമയുമില്ലാത്ത, മുരടിച്ച് പ്രകടമാകുന്ന, കാഴ്ചപ്പാടില്ലാത്ത ഒരു നയപ്രഖ്യാപനമെന്നാണ് ഈ നയപ്രഖ്യാപനത്തെ വിശേഷിപ്പിക്കാൻ സാധിക്കുന്നത്. ശോഷിച്ച നയപ്രഖ്യാപനം എന്ന് വെറുതെ പറയുന്നതല്ല, കഴിഞ്ഞ നയപ്രഖ്യാപനപ്രസംഗത്തിൽ 129 പേജുണ്ടായിരുന്നു. എന്നാൽ ഈ നയപ്രഖ്യാപനപ്രസംഗത്തിൽ 61 പേജ് മാത്രമാണുള്ളത്. ഈ നയപ്രഖ്യാപനത്തിൽ പ്രധാനപ്പെട്ട പല വകുപ്പുകളെ സംബന്ധിച്ചും ഒരു പരാമർശവുമില്ല. അതൊരു വലിയ പോരായ്മയാണ്. പരമ്പരാഗതമായ കയർ വ്യവസായം, കശുവണ്ടി വ്യവസായം, പിന്നോക്ക വിഭാഗങ്ങളുടെ ക്ഷേമം, ന്യൂനപക്ഷക്ഷേമം എന്നിവയെക്കുറിച്ചൊന്നും യാതൊരു പരാമർശവുമില്ല. ഈ

വകുപ്പുകൾക്ക് യാതൊരു കാഴ്ചപ്പാടുമില്ലേ; ഈ വകുപ്പുകൾ ഒന്നും ചെയ്യാൻ ഉദ്ദേശിക്കുന്നില്ലേ? ഗവർണ്ണർ അവതരിപ്പിച്ച നയപ്രഖ്യാപനത്തിന്റെ രീതി ഇതായിരുന്നു. പരാമർശിച്ച കാര്യങ്ങളിൽ ഓഖിയെക്കുറിച്ച് പറഞ്ഞത് "നമുക്ക് മുന്നറിയിപ്പ് ലഭിച്ച ഉടൻ എന്റെ സർക്കാർ കർമ്മനിരതമായി" എന്നാണ്. അത് എന്താണെന്ന് രാവിലെ ഇവിടെ നടത്തിയ ചർച്ചയിൽ ബോധ്യപ്പെട്ടതാണ്. ഓഖി ദുരിതബാധിതരുടെ പ്രതികരണത്തിന്റെ ചൂട് അന്ന് നിങ്ങൾ കണ്ടതാണ്. ഇതുകൂടി അറിഞ്ഞാൽ അവർ നിങ്ങളോട് ഒന്നുകൂടി പ്രതികരിക്കും. ഈ നയപ്രഖ്യാപനത്തിന് മറ്റൊരു ദുര്യോഗം കൂടിയുണ്ട്. "അറിഞ്ഞതിൽ പാതി പറയാതെ പോയി, പറഞ്ഞതിൽ പാതി പതിരായും പോയി" എന്ന് സാധാരണ പറയാറുണ്ട്. ഇവിടെ നയപ്രഖ്യാപനത്തിനായി നിങ്ങൾ വളരെക്കുറച്ചാണ് എഴുതിക്കൊടുത്തത്, അതിൽത്തന്നെ പകുതി ഗവർണ്ണർ ഒഴിവാക്കുകയും ചെയ്തു. അതുസംബന്ധിച്ച് ഇവിടെ ക്രമപ്രശ്നം ഉന്നയിക്കുകയും സ്പീക്കർ റൂളിംഗ് നൽകുകയും ചെയ്തു, വളരെ കൃത്യമായി പറഞ്ഞു. പക്ഷേ ഇതൊരു പ്രധാന സംഭവമാണ്. ഇന്ത്യയിലെ പാർലമെന്ററി ചരിത്രത്തിൽത്തന്നെ ഇങ്ങനെയുള്ള സംഭവങ്ങൾ,..... അതാണ് പശ്ചിമബംഗാൾ ചൂണ്ടിക്കാണിച്ച് ചില ഉദാഹരണങ്ങൾ പറഞ്ഞത്. ഇവർ പറയുന്നതുപോലൊന്നുമല്ല, ഗവർണ്ണർ വായിച്ചില്ലെങ്കിൽ പിന്നീട് അത് ഔദ്യോഗിക ഭേദഗതിയായി

കൊണ്ടുവന്ന് നയപ്രഖ്യാപനത്തിന്റെ ഭാഗമാക്കണം. പക്ഷേ നിങ്ങളുടെ ഭാഗത്തുനിന്ന് അതിനായി യാതൊരു ശ്രമവും നടന്നതായി കാണുന്നില്ല, യാതൊരുവിധത്തിലുള്ള പ്രതികരണവുമില്ല. അന്ന് രാജ്യത്തുള്ള എല്ലാവരും പ്രതികരിച്ചു. പക്ഷേ ബഹുമാനപ്പെട്ട മുഖ്യമന്ത്രി പറഞ്ഞത് എന്റെ ശ്രദ്ധയിൽപ്പെട്ടിട്ടില്ല എന്നാണ്. എല്ലാ കാര്യത്തിലും പ്രതികരിക്കുന്ന പാർട്ടി സെക്രട്ടറിക്കും ഇതിൽ ഒരു പ്രതികരണവുമുണ്ടായില്ല. ഒരു ഏറ്റുമുട്ടൽ വേണ്ട എന്ന് വിചാരിച്ചിട്ടാവും പ്രതികരിക്കാതിരുന്നത്. വല്ലാത്തൊരു വിധേയത്വമാണ് ഇക്കാര്യത്തിൽ പ്രകടിപ്പിച്ചതെന്ന് പറയാതിരിക്കാൻ നിർവ്വാഹമില്ല. കാരണം ഇത്രയേറെ വിഷയങ്ങൾ നിയമപരമായും മറ്റും ചൂണ്ടിക്കാണിച്ചിട്ടും ആ കാര്യത്തിൽ നിങ്ങൾ സ്വീകരിച്ച നിലപാട് വല്ലാത്തൊരു വിധേയത്വം തന്നെയാണ്. ഇവിടെ സി.പി.ഐ.(എം) കേന്ദ്രകമ്മിറ്റിയുടെ രാഷ്ട്രീയ നയം..... ഞാൻ പുറത്തിറങ്ങിയപ്പോൾ ടി.വി.യിൽ സീതാരാം യെച്ചൂരിയുടെ പ്രസ്താവന കണ്ടു. അദ്ദേഹം പറഞ്ഞത്, എന്നെ കോൺഗ്രസ് പക്ഷപാദിയെന്ന് നിങ്ങൾ വിളിച്ചാൽ, അതായത് സി.പി.ഐ.(എം)-നെത്തന്നെ മറുപക്ഷം വിളിച്ചാൽ, ഞാൻ നിങ്ങളെ ബി.ജെ.പി. അനുകൂലികളെന്ന് വിളിക്കേണ്ടിവരുമെന്നാണ്. പാർട്ടിയുടെ ജനറൽ സെക്രട്ടറി തന്നെ ഇങ്ങനെ പറയുന്നിടത്തേക്ക് കാര്യങ്ങൾ എത്തുകയാണ്. ഇത്

ചെറിയ കാര്യമാണോ? ഇന്ത്യയിലെ മതേതര വിശ്വാസികളെ നിങ്ങളുടെ നിലപാട് വളരെയേറെ വേദനിപ്പിച്ചു, ബി.ജെ.പി.-യെ സഹായിക്കുന്ന നിലപാടാണ്, പാർട്ടി സെക്രട്ടറിക്കുപോലും ബോധ്യമില്ലാത്ത നിലപാട്. അടിയന്തരാവസ്ഥക്കാലത്ത് ഞങ്ങൾ ആർ.എസ്.എസ്.-നോടൊപ്പം നിന്നിട്ടുണ്ടെന്ന് നിങ്ങൾ ഇവിടെത്തന്നെ ചർച്ചയിൽ പറഞ്ഞിരുന്നു. രാജ്യത്തിന്റെ ജനാധിപത്യം സംരക്ഷിക്കാൻവേണ്ടിയാണ് അങ്ങനെ ചെയ്തത്. ഇന്ദിരാഗാന്ധി അടിയന്തരാവസ്ഥ പ്രഖ്യാപിച്ച് ജനാധിപത്യം അപകടത്തിലായപ്പോൾ ജനാധിപത്യം സംരക്ഷിക്കാൻവേണ്ടി ഞങ്ങൾ ആർ.എസ്.എസ്.-നോടൊപ്പം നിന്നിട്ടുണ്ടെന്നാണ് പറഞ്ഞത്. എന്നാൽ ഇന്നത്തെ ഇന്ത്യയുടെ സ്ഥിതിയെന്താണ്? നമ്മുടെ പരമോന്നത നീതിപീഠത്തിലെ നാല് ന്യായാധിപന്മാർ "ഇനി സഹിക്കാൻവയ്യ, ഞങ്ങൾ ചിലത് ജനങ്ങളോട് പറയാൻ പോവുകയാണ്" എന്ന് പറഞ്ഞു. രാജ്യത്ത് ഫാസിസം എത്രമാത്രം അതിക്രമിച്ചിരിക്കുന്നു എന്നതിന്റെ ലക്ഷണമാണിത്. ഇന്ത്യയിൽ ജനാധിപത്യം, മതേതരത്വം, സ്വാതന്ത്ര്യം തുടങ്ങി എല്ലാം അപകടത്തിലല്ലേ? രണ്ട് വെടിയുണ്ടകളിൽ ഗൗരി ലക്ഷ്മിന്റെ ജീവൻ അവസാനിപ്പിക്കേണ്ടിവന്നത് പത്രസ്വാതന്ത്ര്യം കൊണ്ടാണ്. ചെറിയൊരു പത്രമായിരുന്നു, അതിൽപ്പോലും ഫാസിസ്ടുകളെ വിമർശിച്ചാൽ രണ്ട് വെടിയുണ്ടകളിൽ അത് അവസാനിപ്പിക്കുന്ന

സ്ഥിതിയാണുള്ളത്.

എല്ലാം അപകടത്തിൽപ്പെട്ട ഒരു അന്തരീക്ഷം. അടിയന്തരാവസ്ഥയുടെ നൂറിരട്ടി കരാളമായ സാഹചര്യം. ഇന്ത്യയെ നമുക്ക് മോചിപ്പിക്കണ്ടേ? ബി.ജെ.പി.-യെ തോൽപ്പിക്കുന്നതിന് കേബ്രഗ്രസ് ജയിക്കണം. അല്ലാതെ ബി.ജെ.പി.-യെയും കേബ്രഗ്രസിനെയും തോൽപ്പിച്ച് നിങ്ങൾ ആരെയാണ് ജയിപ്പിക്കുന്നത്. നിങ്ങൾക്ക് ശേഷിയുണ്ടെങ്കിൽ ഞാൻ സമ്മതിച്ചു, ഇന്നത്തെ ഇന്ത്യൻ പാർലമെന്റിൽ ഇടതുപക്ഷത്തിനെല്ലാംകൂടി പത്ത് എം.പി.-മാർ ഇല്ല. നിങ്ങൾ പത്തിരട്ടി ജയിച്ചാൽപ്പോലും 2019-ൽ നിങ്ങൾക്ക് 100 എം.പി.-മാരെ കിട്ടിയാൽ ഇന്ത്യയിൽ വല്ലതും ചെയ്യാൻ കഴിയുമോ? അതുകൊണ്ട് നിങ്ങളുടെ നയം ബി.ജെ.പി.-യെ സഹായിക്കാനാണ്. ഈ നയംകൊണ്ട് ഇന്ത്യയിൽ ആർക്കെങ്കിലും ഗുണമുണ്ടെങ്കിൽ അത് ബി.ജെ.പി.-ക്ക് മാത്രമാണ്. എന്നിട്ട് ബി.ജെ.പി. വിരോധം നിങ്ങൾ പ്രസംഗിക്കുകയും ചെയ്യുകയാണ്.

ശ്രീ. ഇ. പി. ജയരാജൻ: സർ, കോബ്രഗ്രസിനെതിരായി 44 സീറ്റിൽ ഞങ്ങൾ മത്സരിച്ചു. കേരളത്തിലെ 19 പാർലമെന്ററി മണ്ഡലങ്ങളിലും ഞങ്ങൾ ജയിച്ചു. അതാണ് രാഷ്ട്രീയം.

ശ്രീ. എൻ. ഷംസുദ്ദീൻ: കേരളത്തിൽ ഇരുപത് മണ്ഡലങ്ങളിലും നിങ്ങൾ

ജയിച്ചിട്ട് കാര്യമുണ്ടോ? നിങ്ങൾ ചോദിച്ചു, കോൺഗ്രസിന് എത്രയാണെന്ന്? രാഷ്ട്രീയ വിശകലനത്തിലെല്ലാം കോൺഗ്രസ് തകർന്നടിഞ്ഞപ്പോഴും ഇന്ത്യയിൽ ഇരുപത്തിനാല് ശതമാനം വോട്ട് വാങ്ങിയ പാർട്ടിയാണ് ഇന്ത്യൻ നാഷണൽ കോൺഗ്രസ്. അന്ന് ഇന്ത്യ ഭരിച്ചവർക്ക് 31 ശതമാനം വോട്ടാണുള്ളത്. അതുകൊണ്ട് കോൺഗ്രസിനെ എഴുതിത്തള്ളാൻ കഴിയില്ല. ഗുജറാത്തിലെ കാര്യം നിങ്ങൾ കണ്ടില്ലേ? രാഹുൽഗാന്ധി ഡൽഹിയിൽ നിന്നുപോയാണ് ഗുജറാത്തിൽ ഈ വിധമെത്തിച്ചത്. പന്ത്രണ്ട്-പതിനാല് സീറ്റിൽ മുവായിരത്തോളം വോട്ട് എൻ.സി.പി.-യും ബി.എസ്.പി.-യും നേടിയില്ലായിരുന്നെങ്കിൽ ഗുജറാത്തിന്റെ ചിത്രം മാറ്റുമായിരുന്നു.

ശ്രീ. മുഹമ്മദ് മുഹസിൻ പി.: സർ, ഗുജറാത്തിൽ പട്ടേൽ മുഖ്താർജ്ജുൻ ജിഗ്നേഷ് മെഹ്വാനി അടക്കമുള്ളവരുമുണ്ടായതുകൊണ്ടാണ് അവിടെ കാര്യമായൊരു രാഷ്ട്രീയമാറ്റമുണ്ടായത്. എന്നാൽ മുഖ്യമന്ത്രി സ്ഥാനാർത്ഥിയെ പ്രഖ്യാപിച്ച് നേതൃത്വം കൊടുത്തുകൊണ്ട് കോൺഗ്രസിന് മുതലെടുക്കാൻ കഴിയാത്തതുകൊണ്ടല്ലേ ഗുജറാത്തിൽ ബി.ജെ.പി. ജയിച്ചത്?

ശ്രീ. എൻ. ഷംസുദ്ദീൻ: 25 വർഷമായി ഫാസിസം എല്ലാ നിലയിലും വേരൂന്നിയ ഗുജറാത്തിൽ ഈ അതൃപ്തങ്ങൾ സൃഷ്ടിക്കാൻ സാധിച്ചതിൽ ഒരു കാര്യം

മനസ്സിലാക്കണം, 2019-ൽ ഫാസിസ്റ്റുകളെ ഇന്ത്യയിലെ മതേതരവാദികൾ താഴെയിറക്കും. ഈ നയംകൊണ്ട് നിങ്ങൾ നോക്കുകക്കുത്തികളായി മാറും. ജ്യോതി ബസുവിനെ പ്രധാനമന്ത്രിയാക്കാൻ അവസരം വന്നപ്പോൾ സാധിക്കാത്തതിന്റെ പേരിൽ നിങ്ങൾ പറഞ്ഞു it was a historical blunder എന്ന്. ഇത് മറ്റൊരു historical blunder ആയി മാറും.

ശ്രീ. അനിൽ അക്കര: സർ, മുഖ്യമന്ത്രി പ്രശംസിച്ച സി.പി.ഐ. (എം) അംഗം ബി.ജെ.പി.-യിൽ ചേർന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എൻ. ഷംസുദ്ദീൻ: എന്റെ ശ്രദ്ധയിൽപ്പെട്ടിട്ടില്ല. എന്നാലും വല്ലാത്ത ദുര്യോഗമാണിത്.

ശ്രീ. സി. കെ. നാണ: സർ, ഇന്ത്യൻ ജനാധിപത്യം തകർത്ത നമ്മുടെ നീതിന്യായ വ്യവസ്ഥയ്ക്ക് പ്രവർത്തിക്കാൻ സാധിക്കാത്ത ഇവിടുത്തെ പത്രങ്ങൾക്ക് മുഴുവൻ നിരോധനം ഏർപ്പെടുത്തിയ അടിയന്തരാവസ്ഥ ഘട്ടത്തിനെതിരായി രാജ്യത്തെ ജനങ്ങൾ സമരം ചെയ്തപ്പോൾ താങ്കളുടെ പാർട്ടി കേരളത്തിൽ ജനാധിപത്യം പുനഃസ്ഥാപിക്കുന്നതിനൊപ്പം ആയിരുന്നില്ലെന്ന് താങ്കൾ ഓർക്കണം.

ശ്രീ. എൻ. ഷംസുദ്ദീൻ: അന്ന് സി.പി.ഐ. ആരുടെകൂടെയാണ്. ആർ.എസ്.എസ്.-ന്റെ കൂടെനിന്നിട്ട് ഒന്നും സംരക്ഷിക്കാൻ ഞങ്ങളുണ്ടാവില്ല

എന്നുള്ളതും അക്കാദമിയിൽ ഞങ്ങളുടെ നിലപാട് തന്നെയാണ്. ഞാൻ പുറത്തേക്കിറങ്ങിയപ്പോൾ ശ്രീ. സീതാരാം യെച്ചൂരിയുടെ സ്റ്റോളിംഗാണ് ടി.വി.യിൽ എഴുതിക്കാണിക്കുന്നത്. “ നിങ്ങൾ എന്നെ കോൺഗ്രസ് പക്ഷപാതിയെന്ന് വിളിച്ചാൽ ഞാൻ നിങ്ങളെയൊക്കെ ബി.ജെ.പി. അനുകൂലികളെന്ന് വിളിക്കേണ്ടിവരും” എന്ന് സീതാരാം യെച്ചൂരിയാണ് പറയുന്നത്. നിങ്ങളെയെന്നു പറഞ്ഞാൽ ഇവിടെ ഇരിക്കുന്ന നിങ്ങളെയൊക്കെയാണ്. ഇന്ത്യൻ രാഷ്ട്രീയത്തിൽ നിങ്ങളെടുത്ത നിലപാട്...

ശ്രീ. ഇ. പി. ജയരാജൻ: സർ, നിങ്ങൾക്ക് പറയാനാണ്ടെങ്കിൽ പറയാം. അത് അദ്ദേഹത്തിന്റെ പേരിൽ എഴുതി വയ്ക്കരുത്.

ശ്രീ. എൻ. ഷംസുദ്ദീൻ: ഞാൻ ചാനലിൽ കണ്ടതാണ് പറഞ്ഞത്. നയപ്രഖ്യാപനത്തിൽ പറയുന്നത് കൂടുതലൊന്നിയാണ്, സർഭരണമാണെന്നൊക്കെയാണ്. കൂടുതലൊന്നിയാണെന്ന് നമ്മൾ കൂടുതൽ പറയേണ്ടതുണ്ടോ? ഈ ഗവൺമെന്റിലെ ഒരു മന്ത്രിയെ രാജിവയ്ക്കാൻ സി.പി.ഐ. മന്ത്രിമാർ കാബിനറ്റിൽ കയറാതെ പതിനെട്ടാമത്തെ അടവെടുത്തത് കേരളം കണ്ടതാണ്. അതുപോലെ പല കാര്യങ്ങളും ശ്രീ. എം. എം. മണി പറഞ്ഞു സി.പി.ഐ. മന്ത്രിമാർക്ക് കൊടുത്ത വകുപ്പുകൾ അവർക്ക്

തീരെയ്കൊടുത്തതാണെന്ന ധാരണവേണ്ടെന്ന്. എന്നിട്ടാണ് കൂടുതലൊരാളിടയിലും സർവ്വതോമുഖമായി നയപ്രഖ്യാപനത്തിൽ പരഞ്ഞിട്ടുള്ളത്. ഒരുകാര്യം കൂടി പറഞ്ഞ് ഞാൻ അവസാനിപ്പിക്കാം. ഇപ്പോൾ കേരളത്തിലെ സി.പി.ഐ. (എം) ഇമ്മാനുവേൽ കാനൂണിന് ഉത്തരകൊരിയയിലെ ഏകാധിപതിയായ കിം ജോംഗ് ഉന്നിനെയാണ്. ചൈനയെക്കാൾ കേമനാണെന്നാണ് ബഹുമാനപ്പെട്ട മുഖ്യമന്ത്രിയും ബഹുമാനപ്പെട്ട ശ്രീ. കോടിയേരി ബാലകൃഷ്ണൻ പറഞ്ഞിരിക്കുന്നത്. കിം ജോംഗ് ഉന്നിന്റെ പ്രവർത്തനം കണ്ട് ലോകം മുക്കത്ത് വിരൽവെച്ചുനോക്കുകയാണ്. അങ്ങനെയൊരാളാണ് കേരള സി.പി.ഐ. (എം) ഇപ്പോൾ ഇമ്മാനുവേൽ വെച്ചിരിക്കുന്നത്. അതിന്റെ ചില കഴപ്പങ്ങൾകൂടി നയപ്രഖ്യാപനത്തിൽ കാണുന്നുണ്ട് എന്നുമാത്രം പറഞ്ഞുകൊണ്ട് സമയപരിമിതിമൂലം ഞാൻ ഒരിക്കൽകൂടി നന്ദിപ്രമേയത്തെ എതിർത്തുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. കെ. ബി. ഗണേഷ് കുമാർ: സർ, ഞാൻ നന്ദിപ്രമേയത്തെ

അനുകൂലിക്കുന്നു. നമ്മൾ വാഹനത്തിൽ പെട്രോൾ നിറയ്ക്കാൻ പെട്രോൾ പമ്പിലേക്ക് ചെല്ലുമ്പോൾ അവിടെ സ്ഥാപിച്ചിട്ടുള്ള ബോർഡ് നമ്മളെല്ലാവരും കാണാറുള്ളതാണ്.

'നന്ദി പ്രധാനമന്ത്രിജി നന്ദി' എന്നാണ് ബോർഡ്. എന്തിനാണ് ആ ബോർഡെന്ന്

ഞാൻ ആലോചിച്ചെങ്കിലും മനസ്സിലായില്ല. ഇപ്പോൾ മനസ്സിലായി, ഇന്ത്യയുടെ ചരിത്രത്തിലെ ഏറ്റവും വലിയ ഇന്ധനവില സംഭാവന ചെയ്തിനാണ് അദ്ദേഹത്തിന് നന്ദി എഴുതിയിരിക്കുന്നത്. ബോർഡിന്റെ താഴ്ഭാഗത്ത് എഴുതിയിട്ടുണ്ട് രണ്ടുകോടി ജനങ്ങൾ നന്ദി പറയുന്നുവെന്ന്. രണ്ടുകോടിയല്ല ഈ രാജ്യത്തെ 150 കോടി ജനങ്ങളും വിഷമിക്കുകയാണ്. പെട്രോളിന് ഇന്നത്തെ വില ബോംബെയിൽ 80 രൂപ കഴിഞ്ഞു. കേരളത്തിൽ തിരുവനന്തപുരത്ത് 76 രൂപ കഴിഞ്ഞു. ഡീസലിനും ഏകദേശം അതുപോലെ വിലയുണ്ട്. ഈ പരിഷ്കാരങ്ങൾ കൊണ്ടുവന്നതിൽ കർണ്ണാടകയിൽക്കൂടി ഭരിക്കുന്ന കോൺഗ്രസിന് പങ്കുണ്ട്. കാരണം വില നിശ്ചയിക്കാനുള്ള അധികാരം കമ്പനികൾക്ക് വിട്ടുകൊടുത്തത് യു.പി.എ. സർക്കാർ തുടങ്ങിവച്ച പരിഷ്കാരമാണ്. അന്ന് അംബാനിയുടെ ബന്ധുക്കളെ പെട്രോളിയം മന്ത്രിവരയാക്കിയിട്ടും നടക്കാത്ത നേട്ടം ഇന്ന് കേന്ദ്രം ഭരിക്കുന്ന സർക്കാർ അവർക്ക് നേടിക്കൊടുത്തു. രാജ്യത്തെ പൊതുമേഖലയെ ശക്തിപ്പെടുത്തണമെന്ന് പറയുന്നതിനൊരു ലക്ഷ്യമുണ്ട്. പാവപ്പെട്ടവർക്ക് ന്യായമായ നിലയിൽ കാര്യങ്ങൾ ലഭിക്കത്തക്ക രീതിയിൽ രാജ്യത്തെ വിലക്കയറ്റത്തെ പിടിച്ചുനിർത്താനാണ് പൊതുമേഖലാ സ്ഥാപനങ്ങളെ ശക്തിപ്പെടുത്തുന്നത്. കോടിക്കണക്കിന് രൂപയുടെ ലാഭം ഇന്ത്യൻ ഓയിൽ കോർപ്പറേഷന്

ഉണ്ടാക്കിക്കൊടുത്ത് ഇന്ത്യ ഭരിക്കുന്ന സർക്കാർ അതിനെ വിൽക്കുന്നു. ഇന്ത്യൻ ടൂറിസം വകുപ്പിന് കീഴിലുള്ള പ്രധാനഹോട്ടലുകളെല്ലാം വിറ്റത് ബി.ജെ.പി. ഭരിക്കുമ്പോഴാണ്. എല്ലാം വിൽക്കുന്ന സംസ്കാരത്തിലേക്ക് പോകുകയും ജനങ്ങൾ വലയുകയും ചെയ്യുന്നു. നിങ്ങൾ ദേശസ്നേഹിയാണെങ്കിൽ ഗ്യാസ് സിലണ്ടറിന്റെ സബ്സിഡി ഉപേക്ഷിക്കാൻ ആവശ്യപ്പെട്ടുകൊണ്ടുള്ള ഒരു എസ്.എം.എസ്. മെസേജ് ആദ്യം വന്നു. പലർക്കും കാര്യം മനസ്സിലായില്ല. ദേശസ്നേഹിയാകണമെങ്കിൽ 'yes' അമർത്താൻ പറഞ്ഞു, പലരും അങ്ങനെ ചെയ്തു. സബ്സിഡി പോയി. ആ സബ്സിഡി പാവങ്ങൾക്ക് കൊടുക്കുമെന്ന് പറഞ്ഞു. ഇപ്പോൾ പാവങ്ങൾക്കുള്ള സബ്സിഡി സിലണ്ടറിനും വില വർദ്ധിപ്പിച്ചു. പാവപ്പെട്ടവർ കാട്ടിൽ പോയി വിറക് ശേഖരിച്ച് തീ കത്തിക്കേണ്ട സ്ഥിതിയിലേക്ക് ഇന്ത്യാ മഹാരാജ്യത്തെ പുറകോട്ടടിക്കുകയാണ്. പറഞ്ഞ എല്ലാ വാക്കുകളും തെറ്റിച്ച സർക്കാരാണ് ഇന്ത്യ ഭരിക്കുന്നത്. ജനങ്ങളെ കബളിപ്പിക്കുകയാണ്. നോട്ട് നിരോധനം, ജി.എസ്.ടി. തുടങ്ങിയ ഞെട്ടിക്കുന്ന കാര്യങ്ങളുമായി ജനങ്ങളെ വലയ്ക്കുമ്പോൾ ജനങ്ങൾ പാപ്പരായി എന്നുമാത്രമല്ല സംസ്ഥാന സർക്കാരുകളും നോട്ട് നിരോധനത്തോടെയും ജി.എസ്.ടി.-യോടെയും പാപ്പരായി. അങ്ങനെ വളരെ സാമ്പത്തിക ബുദ്ധിമുട്ടുള്ള സാഹചര്യത്തിലാണ് 20 മാസങ്ങൾക്ക് മുൻപ്

അധികാരത്തിലെത്തിയ ഇടതുപക്ഷ ജനാധിപത്യമുന്നണിയുടെ ഈ നയപ്രഖ്യാപനം. മഹാത്മാഗാന്ധിയുടെ "ലോകത്ത് നിങ്ങൾ കാണാനാഗ്രഹിക്കുന്ന മാറ്റം നിങ്ങളായിരിക്കണം" എന്ന വാചകം ആവർത്തിച്ചുകൊണ്ടാണ് പ്രസംഗം നിർത്തുന്നത്. അഴിമതിയില്ലാത്ത സർക്കാർ കേരളത്തിലുണ്ടാകണമെന്ന ജനങ്ങളുടെ ആഗ്രഹത്തോടെ 20 മാസംമുമ്പ് അധികാരത്തിലെത്തിയ ഗവൺമെന്റ് ഇത്രയും വലിയ സാമ്പത്തിക ബുദ്ധിമുട്ട് ഇന്ത്യാരാജ്യം നേരിടുമ്പോൾ അതിനെക്കൊണ്ട് അതിജീവിച്ചുകൊണ്ട് വികസനവുമായി മുന്നോട്ടുപോവുകയാണ്. കേരളത്തിൽ നല്ല റോഡുകൾ നിർമ്മിക്കുന്ന പ്രവർത്തനങ്ങളിൽ ഈ സർക്കാർ പ്രശംസനീയമായ നേട്ടം കൈവരിച്ചു. റോഡിലെ കുഴി അടയ്ക്കുന്നതിനുപോലും അഴിമതിയും കള്ളത്തരവുമുണ്ടായിരുന്ന നാട്ടിൽ അതവസാനിപ്പിക്കുകയും റോഡിലെ കുഴികൾ നല്ലരീതിയിൽ അടയ്ക്കുന്നുവെന്ന് ജനങ്ങൾ പറയുന്ന സ്ഥിതിയുണ്ടായി. ഈ സർക്കാരിന്റെ സുതാര്യമായ അഴിമതിരഹിതമായ ഭരണം ഘട്ടംഘട്ടമായി സംസ്ഥാനത്തെ പുരോഗതിയിലേക്ക് നയിക്കും. സാമ്പത്തിക പ്രതിസന്ധിയൊന്നും വന്നില്ലായിരുന്നെങ്കിൽ ഈ സർക്കാർ ഇതിനെക്കാൾ വേഗത്തിൽ മുന്നോട്ടുപോകുമായിരുന്നു. പക്ഷെ അതിനെക്കൊണ്ട് 4 വലിയ പദ്ധതികൾ ആരംഭിക്കാൻ ഈ സർക്കാരിന് സാധിച്ചു - ഹരിതകേരളം മിഷൻ,

ആർദ്രം മിഷൻ, വിദ്യാഭ്യാസ മിഷൻ, ലൈഫ് മിഷൻ. ഞാൻ എല്ലാ മിഷനെക്കുറിച്ചും പറയുന്നില്ല. അതിൽ പ്രധാനപ്പെട്ട ഒരു മിഷൻ - പൊതുവിദ്യാഭ്യാസത്തെ സംരക്ഷിക്കാൻ വേണ്ടി കൊണ്ടുവന്ന വിദ്യാഭ്യാസ മിഷനാണ്. ആ മിഷൻ ഫലം കണ്ടുതുടങ്ങി. കേരളത്തിലെ സ്വകാര്യസ്കൂളുകളിൽ പഠിക്കുന്ന കുട്ടികളെ ഗവൺമെന്റ് സ്കൂളിലേയ്ക്ക് അയക്കാൻ ജനങ്ങൾ തയ്യാറായിരിക്കുന്നു. പൊതുവിദ്യാഭ്യാസത്തിൽ ഒരു പ്രതീക്ഷ പകർന്നുകൊണ്ട് ഫീസ് വാങ്ങാതെ കുട്ടികളെ പഠിപ്പിക്കുന്ന സർക്കാർ/എയ്ഡഡ് സ്കൂളുകളിൽ വലിയ പുരോഗതിയുണ്ടാകാൻ പോകുന്നു. 'കിഫ്ബി' പദ്ധതി വഴി എല്ലാ മണ്ഡലത്തിലും അഞ്ചുകോടിയിലധികം രൂപ ചെലവഴിക്കുകയാണ്. എം.എൽ.എ.-മാർ തന്നെയാണ് സ്കൂളുകൾ തെരഞ്ഞെടുക്കുന്നത്. അങ്ങനെ തെരഞ്ഞെടുത്ത സ്കൂളുകളുടെ നിർമ്മാണപ്രവർത്തനങ്ങൾ ടെണ്ടർ ചെയ്യാൻ പോകുകയാണ്. നാളെ ടെണ്ടർ ചെയ്യുമെന്നാണ് അറിഞ്ഞത്. ഏതാണ്ട് 495 കോടി രൂപ ചെലവഴിച്ച് 4775 സ്കൂളുകളിലെ 8 മുതൽ 12-ാം ക്ലാസ് വരെയുള്ള 45000 സ്മാർട്ട് ക്ലാസ്സുകളുണ്ടാക്കുന്ന പദ്ധതിയ്ക്ക് ടെണ്ടർ ചെയ്യുകഴിഞ്ഞു. അതിന്റെ ഇൻസ്റ്റലേഷൻ തുടങ്ങുകയാണ്. ഓരോ എം.എൽ.എ.- മാരുടെയും മണ്ഡലത്തിലെ ഇന്നയിന്ന സ്കൂളുകളിലാണ് ചെയ്യുന്നതെന്ന് അവരവരുടെ ഇ-മെയിലിലേയ്ക്ക് ലിസ്റ്റ് വന്നുതുടങ്ങി. അതിലേതെങ്കിലും

വിട്ടുപോയിട്ടുണ്ടെങ്കിൽ നമുക്ക് അറിയിക്കാം. അതുപോലെ 370 സൂട്ടുകളെ ഹൈടെക് സൂട്ടുകളാക്കി ഉയർത്തുന്ന പദ്ധതിക്ക് 1392 കോടി രൂപ അനുവദിച്ചിട്ടുണ്ട്. ഇതെല്ലാം പാവപ്പെട്ടവന് പ്രതീക്ഷ നൽകുന്നതാണ്. സാധാരണക്കാരന്റെ മക്കൾക്ക് നല്ല സ്കൂളിൽ പഠിക്കാനും യൂണിഫോമിട്ട് നല്ല ബസിൽ പോകാനും നല്ല ക്ലാസ് മുറിയിൽ നല്ല ബഞ്ചിലിരുന്ന് പഠിക്കാനും ഈ വിദ്യാഭ്യാസ മിഷനിലൂടെ പണക്കാരനെന്നോ പാവപ്പെട്ടവനെന്നോ വ്യത്യാസമില്ലാതെയാണ് അവസരമൊരുങ്ങുന്നത്. സോഷ്യലിസ്റ്റ് കാഴ്ചപ്പാടുള്ള ഒരു ഭരണമാണ് കേരളത്തിൽ നടക്കുന്നത്. ഈ രംഗത്ത് വലിയ പുരോഗതി കൈവരിക്കാൻ നമുക്ക് കഴിഞ്ഞിട്ടുണ്ട്. പെട്രോളിനും ഡീസലിനുമൊക്കെ വില കൂടുമ്പോൾ ജനങ്ങൾ വളരെ ബുദ്ധിമുട്ടുകയാണ്. പട്ടികജാതി വിഭാഗത്തിൽപ്പെട്ടവരെ സഹായിക്കാൻ നടപടിയില്ലെന്ന് ഇവിടെ പറഞ്ഞു. എന്നാൽ അക്കാര്യങ്ങളെല്ലാം ഇതിൽ പ്രത്യേകം പറഞ്ഞിട്ടുണ്ട്. പട്ടികജാതി ഗോത്രവർഗ്ഗ വിഭാഗത്തിൽപ്പെട്ടവർക്കുവേണ്ടി വലിയ പദ്ധതികളാണ് വിഭാവന ചെയ്തിട്ടുള്ളത്. 30 കുടുംബങ്ങളുള്ള 1000 കോളനികളെ അംബേദ്കർ പദ്ധതിയിൽ ഉൾപ്പെടുത്തിയിരിക്കുന്നു. തുടർവിദ്യാഭ്യാസരംഗത്തെക്കുറിച്ച് ഞാനിന്ന് ചോദിച്ച ചോദ്യത്തിന് എനിക്ക് ലഭിച്ച മറുപടി, ഇന്ത്യയ്ക്കകത്തും പുറത്തും പഠിക്കാൻ മിടുക്കുള്ള

പട്ടികജാതി/പട്ടികവർഗ്ഗത്തിൽപ്പെട്ടവർക്ക് പുറത്തുപോയി പഠിക്കാനുള്ള എല്ലാ സഹായവും അത് എത്ര തുകയാണെങ്കിലും ഗവൺമെന്റ് കൊടുക്കുമെന്നാണ് പറയുന്നത് - ഗോത്ര ബന്ധുപദ്ധതി, അതുപോലെ കമ്മ്യൂണിറ്റി സ്റ്റഡി സെന്ററുകൾക്കായുള്ള പദ്ധതി. പട്ടികജാതി വിഭാഗത്തിൽപ്പെട്ടവരുടെ കരകൗശല-കലാപരമായ കഴിവുകളെ പ്രോത്സാഹിപ്പിക്കുന്ന ഗദ്ദികകൾ പോലുള്ള പരിപാടികൾ. പട്ടികവർഗ്ഗ വിഭാഗത്തിൽപ്പെട്ടവരുടെ സംസ്കാരത്തെ ഉയർത്തിപ്പിടിക്കുന്ന വലിയ മേളകൾ ഈയടുത്ത കാലത്ത് പത്തനാപുരത്തും നടന്നു, വലിയ ജനപങ്കാളിത്തമുണ്ടായിരുന്നു, അവരുടെ സംസ്കാരത്തിന്റെ മഹത്വമെന്തെന്ന് സാധാരണക്കാരായ ജനങ്ങൾക്ക് മനസ്സിലാക്കിക്കൊടുക്കാനുള്ള വലിയ പദ്ധതികൾ ഈ സർക്കാർ നടപ്പിലാക്കി. അതുപോലെ സാംസ്കാരിക രംഗത്ത് വലിയ പദ്ധതികൾ ഇതിൽ പ്രഖ്യാപിച്ചിട്ടുണ്ട്. അതൊക്കെ നടക്കാൻ പോകുകയാണ്. കേരളത്തിലെ വിവിധ പ്രദേശങ്ങളിലെ വ്യത്യസ്ത കലാരൂപങ്ങൾ അവതരിപ്പിക്കുന്നതിനുള്ള ഒരു പദ്ധതി സാംസ്കാരിക വകുപ്പ് കൊണ്ടുവരികയാണ്. 'നാട്ടരങ്ങ്' എന്ന പദ്ധതി എല്ലാ ഓണത്തിനും അതുപോലുള്ള അവധിക്കാലങ്ങളിലും നടത്തുന്ന പദ്ധതിയാണ്. അതുകൂടാതെ ബഹുമാനപ്പെട്ട പാർലമെന്ററികാര്യ മന്ത്രിയുടെ നേതൃത്വത്തിൽ ഭരണപക്ഷ-പ്രതിപക്ഷ അംഗങ്ങൾ

പാർലമെന്ററിപ്രവർത്തനങ്ങളെപ്പറ്റിയും അവിടത്തെ സംസ്കാരത്തെക്കുറിച്ചും പഠിക്കാൻ യു.കെ.-യിലേയ്ക്ക് ഒരു യാത്ര നടത്തി. ആ യാത്രയിൽ ഞങ്ങൾക്ക് മനസ്സിലാക്കാൻ കഴിഞ്ഞ ഒരുപിടി കാര്യങ്ങൾ മന്ത്രി വരുംദിവസങ്ങളിൽ പ്രഖ്യാപിക്കാനിരിക്കുകയാണ്. എം.എൽ.എ.-മാർ നൽകിയ നിർദ്ദേശങ്ങൾ ഞങ്ങൾ ഒരുമിച്ചിരുന്ന് ചർച്ച ചെയ്ത് അദ്ദേഹത്തിന് സമർപ്പിച്ചുകഴിഞ്ഞു. അദ്ദേഹമത് പ്രഖ്യാപിക്കും. അതിൽ കേരളത്തിലെ ഓരോ ജില്ലകളിലും ഞാൻ തന്നെ കൊടുത്ത പ്രൊപ്പോസലുകളുണ്ട്. എല്ലാ ജില്ലകളിലും സാംസ്കാരികവും കലാപരവുമായ പ്രകടനങ്ങൾ കാഴ്ചവയ്ക്കാനുള്ള സ്ഥിരം വേദികളുണ്ടാക്കുമെന്ന് പറഞ്ഞിരിക്കുകയാണ്. കേരളത്തിന്റെ സംസ്കാരം അറിയാൻ വരുന്നവർക്കുവേണ്ടിയുള്ള വലിയ പദ്ധതികൾ വിഭാവന ചെയ്തു മുന്നോട്ടുപോകുവാൻ ഈ ഗവൺമെന്റിന് കഴിഞ്ഞിരിക്കുന്നു. അതുപോലെ സിനിമാരംഗത്ത് 100 തീയേറ്ററുകൾ നിർമ്മിക്കുമെന്ന് മന്ത്രി പറഞ്ഞു. അതിനോട് എനിക്ക് യോജിപ്പില്ല, കാരണം കേരളത്തിലെ എല്ലാ പഞ്ചായത്തുകളിലും തീയേറ്റർ നിർമ്മിക്കാൻ പാടില്ല. നിർമ്മിച്ചാൽ ആ വ്യവസായം പൊളിയും. അതൊക്കെ ആലോചിച്ചുമാത്രമേ ചെയ്യാവൂ. 7 ദിവസം നീണ്ടുനിൽക്കുന്ന ഒരു ഫെസ്റ്റിവലിനുവേണ്ടി ഒരു ഫെസ്റ്റിവൽ കോംപ്ലക്സ് ചിത്രാഞ്ജലി സ്റ്റുഡിയോവിൽ പണിയരുതെന്ന അഭിപ്രായമാണ് എനിക്കുള്ളത്. കാരണം അത്

നഗരത്തിലെവിടെയെങ്കിലും പണിതാൽ 365 ദിവസവും നമുക്ക് അത് വാണിജ്യപരമായി ഉപയോഗിക്കാൻ കഴിയും. സർക്കാർ ചെലവിൽ നിർമ്മിക്കുന്ന കെട്ടിടങ്ങൾ റീ പ്രൊഡക്ടിവിറ്റിയില്ലാതെ മുന്നോട്ടുപോകാൻ പാടില്ല. ഞാൻ ദീർഘമായി പറയുന്നില്ല. ബഹുമാനപ്പെട്ട മുഖ്യമന്ത്രിക്ക് നന്ദി പറഞ്ഞുകൊണ്ടുവേണം നിർത്താൻ. ഞാൻ കഴിഞ്ഞ രണ്ടു സമ്മേളനങ്ങളിലായി ഈ സഭയിൽ രണ്ടു സബ്മിഷനുകൾ അവതരിപ്പിച്ചു. രണ്ടും ആഭ്യന്തര വകുപ്പുമായി ബന്ധപ്പെട്ടതാണ്. ഒന്ന്, ഹരിപ്പാട് മണ്ഡലത്തിലെ ജലജ എന്ന സ്ത്രീ കൊല്ലപ്പെട്ടതുമായി ബന്ധപ്പെട്ടാണ്. അതിദാരുണമായി ഇരുമ്പുവടി കൊണ്ട് തലയിൽ അടിച്ചും മാതൃകായുധങ്ങൾ കൊണ്ട് വെട്ടിയും വീട്ടമ്മയെ പട്ടാപ്പകൽ കൊലചെയ്ത ഒരു കേസ് സി.ബി.ഐ.-ക്ക് വിടണം, ക്രൈം ബ്രാഞ്ച് അന്വേഷിക്കണമെന്ന ആവശ്യവുമായി മുഖ്യമന്ത്രിയെ സമീപിച്ച് നിവേദനം നൽകി. മാത്രമല്ല, ഈ സഭയിൽ സബ്മിഷൻ അവതരിപ്പിച്ചത് രേഖകളിലുണ്ട്. കർശനമായ അന്വേഷണം നടത്താമെന്ന് അന്ന് അദ്ദേഹം പറഞ്ഞു. എന്നാൽ ഒരു സി.ബി.ഐ.-ക്കും വിടേണ്ടിവന്നില്ല. അക്കാശ്വരത്തിൽ മുഖ്യമന്ത്രിയെ അടിനന്ദിക്കുകയാണ്. കേരളത്തിലെ പോലീസ് ഉദ്യോഗസ്ഥന്മാർ പ്രതിയെ കൃത്യമായി പിടിച്ചു. തൊട്ടടുത്തുള്ള ആളായിരുന്നു, ആ പ്രദേശത്തുള്ള ആളാണ് പരിചയമുള്ള ആളല്ല, പക്ഷെ അയാൾ ഗൾഫിലേയ്ക്ക്

കടന്നപ്പോൾ അയാളെ ഗൾഫിൽ നിന്ന് കൊണ്ടുവന്ന് അറസ്റ്റ് ചെയ്ത് നിയമത്തിനുമുമ്പിൽ കൊണ്ടുവരാൻ സാധിച്ചു. അതുപോലെ എന്റെ നിയോജകമണ്ഡലത്തിലെ 17 വയസ്സുപോലും തികയാത്ത ഒരു കുട്ടി ആത്മഹത്യ ചെയ്തതാണ് എന്ന തരത്തിൽ വാർത്ത വന്നു. ക്രൈംബ്രാഞ്ച് അന്വേഷണം നടക്കുകയാണ്. അതിന്റെ വിവരങ്ങൾ പുറത്തുപറയാറായിട്ടില്ല, എങ്കിൽപ്പോലും സ്ഥലത്തെ എം.എൽ.എ. എന്നുള്ള നിലയിൽ മനസ്സിലാക്കാൻ കഴിഞ്ഞത് ഉദ്യോഗസ്ഥന്മാരിൽ നിന്ന് വളരെ പ്രശംസനീയമായ അന്വേഷണം നടന്നുവെന്നാണ്. ഇതൊരു സാധാരണ ആത്മഹത്യയോ മരണമോ അല്ല എന്ന നിലയിലേയ്ക്ക് കാര്യങ്ങൾ അന്വേഷിച്ചുനീങ്ങുന്നുവെന്നാണ് എനിക്ക് മനസ്സിലാക്കാൻ കഴിഞ്ഞത്. ഇക്കാര്യത്തിൽ ഞാൻ മുഖ്യമന്ത്രിയോട് നന്ദി പറയുകയാണ്. കാരണം നല്ല കാര്യങ്ങൾ ആർ ചെയ്താലും അത് പ്രശംസിക്കേണ്ടതുതന്നെയാണ്. ഒരിക്കലും കണ്ടുപിടിക്കപ്പെടുകയില്ല എന്ന് ബന്ധുക്കൾപോലും വിഷമിച്ചിരുന്ന കേസ്സാണ് ഹരിപ്പാട് കണ്ടെത്തിയ കേസ്. തീർച്ചയായും അതിന് ആഭ്യന്തര വകുപ്പ് അഭിനന്ദനമർഹിക്കുന്നു. അതുപോലെ ഓരോ വകുപ്പുകളും, മൃഗങ്ങളുടെ ശല്യത്തെക്കുറിച്ച് ഇന്നലെ സംസാരിച്ചിരുന്നു. ബഹുമാനപ്പെട്ട മന്ത്രിയോട് എനിക്ക് ഒരു അഭ്യർത്ഥനയുണ്ട്. ഇന്നലെ ശ്രീ. സണ്ണി ജോസഫ് പറഞ്ഞത് ശരിയാണ്,

വന്യമൃഗങ്ങളുടെ ശല്യം മൂക്കുമ്പോൾ വെടിവെച്ചുകൊല്ലണമെന്നൊക്കെ എം.എൽ.എ.-
 മാർ പറയും. അതിന് നിയമമുണ്ട്. ആഫ്രിക്കയിൽ ആനകളെ വെടിവെച്ച്
 കൊല്ലാറുണ്ട്. പക്ഷെ നമ്മുടെ നാട്ടിൽ പ്രായോഗികമല്ലാത്തതുകൊണ്ട് പരമാവധി
 കുളങ്ങളും ചെക്ക് ഡാമുകളും നിർമ്മിച്ചിരുന്നു. ഞാൻ മന്ത്രിയായിരുന്ന കാലത്ത് ചെൽ
 ഒരു കാര്യമാണ്. അത് ഇപ്പോൾ നിർത്തിവെച്ചിരിക്കുന്നുവെന്നാണ്
 മനസ്സിലാക്കുന്നത്. അത് തുടരാൻ ബഹുമാനപ്പെട്ട മന്ത്രി മുൻകൈയെടുക്കണം.
 വനത്തിന്റെയുള്ളിൽ എവിടെയൊക്കെ കഴിയുമോ അവിടെയെല്ലാം
 ജലസ്രോതസ്സുകൾ സംരക്ഷിച്ചാൽ മൃഗങ്ങൾ ആ വെള്ളം കുടിച്ച് ജീവിക്കും. മാത്രമല്ല
 അതിനുചുറ്റുമുള്ള റിസർവ് വനങ്ങളിൽ അല്ലെങ്കിൽ സാങ്ചാറികളല്ലാത്ത എല്ലാ
 സ്ഥലത്തും വാഴ, കശുമാവ് തുടങ്ങിയ വൃക്ഷങ്ങളുടെ തൈകൾ നടണം. അത്
 വളരട്ടെ. കാരണം കുരങ്ങിന്റെ ശല്യം, കാട്ടുമൃഗങ്ങളുടെ ശല്യം...,
 ഗ്രാമപ്രദേശത്തോട് ചേർന്ന് കിടക്കുന്ന വനത്തിന്റെയുള്ളിൽ ഇത്തരം ഭക്ഷ്യതൈകൾ
 നടപ്പിടിപ്പിച്ചാൽ വളർന്നുവരുമ്പോൾ അത് തിന്ന് ഈ മൃഗങ്ങളൊക്കെ അവിടെ
 നിൽക്കും. വെള്ളത്തിനുവേണ്ടി മാത്രമാണ് മൃഗങ്ങൾ പുറത്തുവരുന്നത്. ആന
 പോലുള്ള മൃഗങ്ങൾ വെള്ളത്തിനുവേണ്ടിയാണ് പുറത്തേയ്ക്ക് വരുന്നത്. വെള്ളം
 കാട്ടിന്റെയുള്ളിൽ പ്രൈവൈഡ് ചെയ്യാനുള്ള സംവിധാനങ്ങൾ ഏർപ്പെടുത്തിയാൽ

60-70 ശതമാനമെങ്കിലും ഇതിനെ ചെറുക്കാൻ കഴിയുമെന്ന് വിശ്വസിക്കുന്നു. തീർച്ചയായും ഈ സർക്കാരിന്റെ വളരെ ദിശാബോധത്തോടെയുള്ള മുന്നോട്ടുള്ള യാത്രയിൽ എല്ലാവിധ ആശംസകളും ഞാൻ നേരുകയാണ്. ശ്രീ. എൻ. ഷംസുദ്ദീൻ പറഞ്ഞതുപോലെ ഗവർണ്ണറുടെ നയപ്രഖ്യാപന പ്രസംഗത്തിന് 150 പേജുണ്ടായിരുന്നെങ്കിൽ ഇവിടെയിരുന്ന് മുഷിയുമായിരുന്നു. ഇത്രയുണ്ടായിട്ട് തന്നെ ഒന്നരമണിക്കൂർനേരം എല്ലാവരും മുഷിഞ്ഞിരുന്ന് അങ്ങോട്ടുമിങ്ങോട്ടും വർത്തമാനം പറയുകയായിരുന്നു. ഒരുപാട് കാര്യങ്ങൾ പറയുന്നതിനേക്കാൾ നല്ലത്, കുറച്ച് കാര്യങ്ങൾ പറഞ്ഞ് പറഞ്ഞ കാര്യങ്ങൾ നടപ്പിലാക്കി കാണിക്കുക എന്നുള്ളതാണ് ഈ സർക്കാരിന്റെ മുഖമുദ്ര എന്ന് ഓർമ്മിപ്പിച്ചുകൊണ്ട് ഈ നന്ദിപ്രമേയത്തെ ഞാൻ ഒരിക്കൽക്കൂടി പിന്നാങ്ങുന്നു.

திரு. எஸ். ராஜேந்திரன் சர், கவர்னருடைய பிரசங்கத்தின் நன்றியுரைக்கு நான் ஆதரவை தொரிவிக்கிறேன். சம்சுதீனுடைய பேச்சு வார்த்தைகள் ரசிப்பதற்க்கு நலமாக இருந்ததே தவிர நடைமுறைக்கு ஒத்து வரக்கூடியதல்ல என்பதை முதலில் தொரிவித்து கொள்கிறேன்.

"என்று தணியும் இந்த சுதந்திர தாகம்

என்று மடியும் எங்கள் அடிமையின் மோகம் "

இது பாரதியின் பாடல். கேரளம் என்பது இந்தியாவில் மற்ற எல்லா மாநிலங்களுக்கும் எடுத்து காட்டாக இருக்கிறது என்பது மட்டுமல்ல, கேரள முதல்வர் தோழர் பிணறாயி விஜயனுடைய ஆட்சியும் சிறப்பான நடவடிக்கைகளும் இன்று எல்லா மாநிலங்களும் வரவேற்பதோடு கேரளாவிற்றக்கான ஆதரவும் கூடியிருக்கிறது என்பது யு.டி.எப். கட்சிக்காரர்களுக்கும் பெருமை தரக்கூடிய அளவில் இருக்கிறது என்பதில் எந்த விதமான சந்தேகமும் இல்லை. ஆகவே உலகிலும் மற்ற மாநிலங்களிலும் கேரளத்தில் நடைமுறைபடுத்தக்கூடிய சட்டதிட்டங்களை பார்ப்பதையும் படிப்பதையும் மற்ற மாநிலங்களிலும் நடைமுறைபடுத்துவதையும் பார்க்கும்போது கேரளாவிற்றக்கு பெருமைதான். சம்சுதீனுக்கு ஏனோ இதெல்லாம் தொரியவில்லை ஆகவே சம்சுதீன் அதிகமாக படிக்க வேண்டும். **British India** நம்மை விட்டு பிரிந்தபோதும் சுதந்திர நாட்கள் மீண்டும் மீண்டும் கொண்டாடும்போதும் கேரளத்தில் மட்டும்தான் கருத்து சுதந்திரம் இருக்கிறது என்பதை எண்ணிபார்க்கவேண்டும். மற்ற மாநிலங்களில் எல்லாம் இப்போதும் காங்கிரஸ் ஆண்டாலும் பி.ஜே.பி.ஆண்டாலும் கருத்து சுதந்திரம் இல்லை என்பது மட்டுமல்ல அடிமை வாழ்க்கை தொடருகிறது என்பதில் பலவித உதாரணங்கள் இருக்கிறது. அதை எல்லாம் சம்சுதீன் வாசித்து பார்த்தால் மிகவும் நன்றாக இருக்கும் என்பதை இந்த சந்தர்ப்பத்தில் தொரிவிப்பதோடு, இடுக்கி மாவட்டத்தில் இருக்கக்கூடிய மக்கள் அனைவரும் கேரளம்

பிறப்பதற்கு முன்பாகவே இடுக்கியை சார்ந்தவர்கள், இடுக்கியில் குடியேறியவர்கள். கையேற்றகாரர்கள் என்று நிவேதிதா பி கரன் போன்ற சில அதிகாரிகளுடைய அறிக்கையின் அடிப்படையிலே கையேற்றகாரர்கள் என்று கணித்து விடமுடியாது. இந்தியாவின் சுதந்திரத்திற்குமுன்பு கேரளம் பிறப்பதற்கு முன்பு இடுக்கி இருந்தவர்கள் அனைவரும் குடியேற்றகாரர்களும் கேரளத்தை சார்ந்தவர்களும் என்பதை ஏற்று கொள்ள வேண்டும். சுற்றுப்புற சூழ்நிலை பாதுகாக்கப்படவேண்டும் என்பதில் எந்தவிதமான சந்தேகமும் இல்லை. 1971 முதல் இருந்த நிலஉடமைபிரச்சினை போன்றபல் பிரச்சினைகளுக்கு தோழர் பிணறாயி விஜயனும் மற்றும் இங்கு இருக்கக்கூடிய அமைச்சர்களின் உறுதுணையோடு 27-03-2014-ல் எடுத்த தீர்மானங்களின் அடிப்படையில் பிரச்சினைகளை தீர்ப்பதற்கு எத்தனையோ பல நல திட்டங்கள் கொண்டு வந்திருக்கிறது. சர்வே நம்பர் மாற்றுவது உட்பட நீலகுறிஞ்சியிலும் உள்ள பிரச்சினைகளுக்கு இந்த அரசு தீர்வு கண்டிருப்பது பாராட்டவேண்டிய காரியம். ஆகவே கையேற்றத்தை ஏற்று கொள்ளமுடியாது, குடியேற்றக்காரர்களை ஏற்றுக்கொள்ளத்தான்வேண்டும் என்பதை இந்த சந்தர்ப்பத்தில் தொழிவித்துகொள்கிறேன். பட்டாக்காரர்கள் அனைவரும் வனபகுதியின் உள்ளே இருக்கிறார்கள் என்பதால் அவர்கள் கையேற்றக்காரர்கள் ஆகமாட்டார்கள் என்பதை இந்த சந்தர்ப்பத்தில் நான் மீண்டும் தொழிவித்துகொள்கிறேன். இந்த அரசு எத்தனையோ பல நல்ல

திட்டங்களை கொண்டுவந்திருக்கிறது. தமிழ்நாட்டிலிருந்து வந்த இளைஞன் முருகன் விபத்தில் இறந்து விட்ட காரணத்தினால் வருத்தம் தொரிவித்ததோடு மற்ற மாநிலகாரன் என்றும் பாராமல் கேரளத்திற்கு புகழும் மதிப்பும் உயருகின்ற வகையிலே 48 மணி நேரம் விபத்து நடந்த ஏவருக்கும் இலவசமாக சிகிச்சை அளிப்பதற்கான உத்தரவு கொண்டு வந்தது மிகவும் பெருமைக்குரிய விஷயமாகும் என்பதை தொரிவித்துக்கொள்ள ஆசைபடுகிறேன். அதுபோல ஓகி துரந்தத்தில் மற்ற மாநிலத்தில் உள்ளவர்கள் கேரளத்தில் பிறந்திருக்கமாட்டோமா என்றும் கேரள மாநிலத்தோடு சேர்ந்திருக்கமாட்டோமா என்றும் ஏங்ககூடிய அளவில் நமது முதல்வர் காரியங்கள் நடைமுறைபடுத்தியது நமக்கு கிடைத்த பெருமை ஆகும். தாழ்த்தப்பட்டோர்களுக்கும் பிற்படுத்தப்பட்டோர்களுக்கும் தேவஸ்தானத்தில் 32% reservation என்ற அடிப்படையில் கோவில்களில் பூஜை நடத்த அனுமதி கொடுத்ததும் பாராட்ட படவேண்டிய விஷயம் மட்டுமல்ல, சாதித்திரத்திலே மிகப்பெரிய விஷயமாககூறி கொள்ள விரும்புகிறேன். இந்தியாவிலே இப்படிப்பட்ட மிகமுக்கிய அம்சங்களை கொண்டிருக்ககூடிய தோழர் பிணறாயி விஜயன் அரசில் இருக்ககூடிய அமைச்சர்களுக்கும் திட்டங்களை நடைமுறைபடுத்துவதில் மிகமுக்கிய அம்சங்களை கொண்டிருக்கிறார்கள் என்ற பாராட்டுகளை தொரிவித்துக்கொண்டு மீண்டும் ஒருமுறை ஆதரவு தொரிவித்துக்கொண்டு எனது உரையை நிறைவு செய்கிறேன். வணக்கம்.

ശ്രീ. കെ. എം. മാണി: സർ, കേന്ദ്രത്തിനെതിരെയുള്ള പരാമർശം

ഒഴിവാക്കിയതിനെ സംബന്ധിച്ച് ബഹുമാനപ്പെട്ട സ്പീക്കർ റൂളിംഗ് നൽകുകയുണ്ടായി. ബഹുമാനപ്പെട്ട സ്പീക്കറുടെ റൂളിംഗിനെ മാനിക്കുന്നു. ഒരു കാര്യം മാത്രമാണ് അതിനോടനുബന്ധിച്ച് പറയാനുള്ളത്. വിട്ടുകളയുന്ന കാര്യം ഗവർണ്ണർ മുൻകൂട്ടി ഗവൺമെന്റിനെ അറിയിച്ചിട്ടുണ്ടെങ്കിൽ കുഴപ്പമൊന്നുമില്ല. എന്നാൽ അത് ഗവൺമെന്റിനെ അറിയിച്ചിട്ടില്ലെങ്കിൽ തീർച്ചയായും തെറ്റായ സമ്പ്രദായം ആണെന്ന് മാത്രമേ എനിക്ക് പറയാനുള്ളൂ. അതിനെപ്പറ്റി പോസിറ്റീവായി മുഖ്യമന്ത്രി പ്രതികരിച്ചില്ല, എനിക്ക് അതിനെപ്പറ്റി അറിയാൻ പാടില്ലെന്ന് മാത്രമേ പറഞ്ഞിട്ടുള്ളൂ. പോസിറ്റീവായി പ്രതികരിക്കാത്തത് ഭരണഘടനാപരമായ ഒഴിഞ്ഞുമാറ്റമാണ്. അത് ശരിയല്ലായെന്നാണ് എനിക്ക് പറയാനുള്ളത്. ഗവൺമെന്റിനെ അറിയിച്ചുകൊണ്ടാണോ അല്ലയോ എന്നുള്ള സത്യം അറിയട്ടെ.

ഗവർണ്ണറുടെ പ്രസംഗത്തിൽ ആരോഗ്യരംഗത്ത് കൈവന്നിട്ടുള്ള നേട്ടങ്ങൾ പ്രകീർത്തിച്ചിട്ടുണ്ട്. നയപ്രഖ്യാപനം വായിച്ചാൽ തോന്നുന്നത് ഈ ഗവൺമെന്റ് വന്നതിനുശേഷമുള്ള നേട്ടങ്ങളായി തോന്നത്തക്ക വിധം വളരെ ശാസ്ത്രീയമായിട്ടാണ് ഗവർണ്ണറുടെ പ്രസംഗം എഴുതിയിരിക്കുന്നത്. ഈ നേട്ടം കഴിഞ്ഞ രണ്ടുവർഷം കൊണ്ടുണ്ടായതാണോ; കേരളപ്പിറവിക്ക് ശേഷം മാറിമാറി വന്ന എല്ലാ

ഗവൺമെന്റുകളുടെയും ശ്രമഫലമായി ഉണ്ടായതാണ്. അതുപോലെ വിദ്യാഭ്യാസ രംഗത്തുകൈവന്ന നേട്ടം കേരളപ്പിറവിക്ക് മുഖ്യ പ്രവർത്തിച്ചിരുന്ന ക്രിസ്ത്യൻ മിഷണറിമാരുടെയും എൻ.എസ്.എസ്., എസ്.എൻ.ഡി.പി., എം.ഇ.എസ്. തുടങ്ങിയ വിദ്യാഭ്യാസ ഏജൻസികളുടെയൊക്കെ കൂട്ടായ ശ്രമഫലമായിട്ടുണ്ടായതാണ്. രണ്ട് വർഷം കൊണ്ട് ഉണ്ടായതല്ല. അങ്ങ് ഇതുമായി ബന്ധിപ്പിച്ചാണ് പ്രകീർത്തിക്കുന്നത്.

ശ്രീ. കെ. ബി. ഗണേഷ് കുമാർ: സർ, ഗവൺമെന്റ് സ്കൂളുകളിലേയ്ക്ക് കുട്ടികൾ വന്നുതുടങ്ങി എന്നാണ് പറഞ്ഞത്.

ശ്രീ. കെ. എം. മാണി: സർ, എല്ലാം പൊളിഞ്ഞു എന്നാണ് നിഗമനം. ഗവർണ്ണറുടെ പ്രസംഗത്തിൽ പരമ്പരാഗത വ്യവസായ മേഖലയിലെ പാവപ്പെട്ട തൊഴിലാളികളുടെ സമുദ്ധാരണത്തിനായി യാതൊന്നും ചെയ്തിട്ടില്ല. സാധാരണഗതിയിൽ ബഡ്ജറ്റിൽ പരമ്പരാഗത തൊഴിലാളികളെ സംബന്ധിച്ച് പരമാർശം ഉണ്ടാകുന്നതാണ്. നയപ്രഖ്യാപനത്തിൽ പദ്ധതികളൊന്നും നിർദ്ദേശിച്ചിട്ടില്ല. ഇന്ധനവില വർദ്ധനവിന്റെ ഫലമായി രൂക്ഷമായി കൊണ്ടിരിക്കുന്ന വില വർദ്ധനവ് മൂലം ജനങ്ങൾക്ക് ഉണ്ടായിക്കൊണ്ടിരിക്കുന്ന ബുദ്ധിമുട്ട് പരിഹരിക്കാൻ എന്താണ് ചെയ്തിരിക്കുന്നത്; ഒന്നും ചെയ്തിട്ടില്ല. ഞാൻ

ധനകാര്യ വകുപ്പുമന്ത്രിയായിരുന്നപ്പോൾ ഇന്ധനത്തിൽ നിന്നും കിട്ടുന്ന അധിക വരുമാനം ഗവൺമെന്റ് വേണ്ടെന്ന് വെച്ചു. ഈ ഗവൺമെന്റിന് എന്തെങ്കിലും ചെയ്യാൻ പാടില്ലേ? ഇന്ധനവിലയിൽ നിന്നും ലഭിക്കുന്ന അധികവരുമാനം ഈ ഗവൺമെന്റിന് വേണ്ടെന്ന് വയ്ക്കാമല്ലോ? പെട്രോൾ, ഡീസൽ വിലവർദ്ധിപ്പിക്കാൻ കേന്ദ്രം കൂട്ടുനിൽക്കുകയാണ്. ഇപ്പോൾ പെട്രോളിന് 76 രൂപയും ഡീസലിന് 68 രൂപയും എന്ന നിലയിൽ വില ഉയരുകയാണ്. ഇത് എവിടെ ചെന്ന് നിൽക്കും. ജനങ്ങൾക്ക് ആശ്വാസം എത്തിക്കുവാൻ സർക്കാരിന് ഉത്തരവാദിത്വമുണ്ട്. സർക്കാർ അധിക നികുതി വരുമാനം വേണ്ടെന്ന് വയ്ക്കണം. ബഹുമാനപ്പെട്ട ഡോ. ടി. എം. തോമസ് ഐസക് പറഞ്ഞത് സംസ്ഥാനം അങ്ങനെ ചെയ്യുകയില്ലെന്നും കേന്ദ്രം വില കുറയ്ക്കട്ടേ എന്നുമുള്ള നിലപാടാണ്. അത് ശരിയല്ല, ആ പിടിവാശിയൊന്നും നമുക്ക് വേണ്ട. കേന്ദ്രം ചെയ്തില്ലെങ്കിൽ നമുക്ക് ഒരുമിച്ച് നിന്ന് പോരാടാം. ജനങ്ങൾക്ക് ആശ്വാസം കൊടുക്കുന്ന നടപടി സംസ്ഥാന ഗവൺമെന്റ് സ്വീകരിക്കണം. അതിനുശേഷം കേന്ദ്രത്തിനെതിരെ ഒരുമിച്ചുനിന്ന് പൊരുതാമെന്ന് മാത്രമാണ് എനിക്ക് അക്കാര്യത്തെക്കുറിച്ച് പറയാനുള്ളത്. ജി.എസ്.ടി.യിൽ നിന്ന് 400 കോടി രൂപയുടെ വരുമാന വർദ്ധനവ് ഉണ്ടായിട്ടുണ്ട്. പ്രസ്തുത തുകയിൽ നിന്ന് ഒരു ഭാഗം എടുത്ത് ഇന്ധനവിലയ്ക്ക് പരിഹാരം ഉണ്ടാക്കുന്നതിനായി ജനങ്ങൾക്ക്

വേണ്ട സൗജന്യങ്ങൾ ചെയ്യാം. അത് ചെയ്യണമെന്നാണ് എനിക്ക് പറയാനുള്ളത്. മണൽ ക്ഷാമം കൊണ്ടും കരിങ്കൽ ക്വാറികൾ പൂട്ടിയതുമൂലവും കെട്ടിടനിർമ്മാണ രംഗത്ത് സൃഷ്ടിച്ചിട്ടുള്ള സ്കന്ദനാവസ്ഥയ്ക്ക് പരിഹാരം ഉണ്ടാകണം. ബഹുമാനപ്പെട്ട മുഖ്യമന്ത്രി പറഞ്ഞതുകൊണ്ട് ഞാൻ നെഗറ്റീവായൊന്നും പ്രസംഗിക്കുന്നില്ല. ഗവൺമെന്റ് ശ്രദ്ധിക്കേണ്ട കാര്യങ്ങൾ പറയുന്നുവെന്ന് മാത്രമേയുള്ളൂ. അതൊക്കെ പ്രത്യേകം ശ്രദ്ധിക്കുമെന്ന് പറയുകയാണ്. യാതൊരു മുന്നറിയിപ്പുമില്ലാതെ നോട്ട് പിൻവലിച്ചതും പകരം നോട്ടിറക്കാൻ താമസിച്ചതും മുൻകരുതലില്ലാതെ ജി.എസ്.ടി. കൊണ്ടുവന്നതുമൊക്കെ വളരെയേറെ ബുദ്ധിമുട്ടുണ്ടാക്കിയിട്ടുണ്ട്. അത് അനിയന്ത്രിതമായ വിലക്കയറ്റത്തിന് കാരണമായിട്ടുണ്ട്. കോർപ്പറേറ്റുകളെ സഹായിക്കുന്ന നയമാണ് നിർഭാഗ്യവശാൽ കേന്ദ്രം അനുവർത്തിച്ചു കൊണ്ടിരിക്കുന്നത്. ഈ പ്രതിസന്ധിക്ക് പരിഹാരം കാണാൻ സംസ്ഥാന സർക്കാർ പദ്ധതികൾ കൊണ്ടുവരേണ്ടത് ആവശ്യമാണ്. അത് ചെയ്യാത്തത് ഗുരുതരമായ കൃത്യവിലോപമായിട്ടേ കണക്കാക്കാൻ സാധിക്കൂ. സംസ്ഥാന സർക്കാർ കയ്യൊഴിയരുത്, നമുക്ക് ജനങ്ങളെ സഹായിക്കാൻ കഴിയണം. ജനകീയ പ്രശ്നങ്ങൾ മനസ്സിലാക്കിക്കൊണ്ട് പരിഹരിക്കണം. കർഷക പെൻഷൻ കഴിഞ്ഞ രണ്ട് വർഷമായി മുടങ്ങിക്കിടക്കുകയാണ്. കൃത്യം രണ്ട് വർഷമില്ലെങ്കിലും വളരെയധികം

മുടങ്ങിക്കിടക്കുകയാണ്. കെ.എസ്.ആർ.ടി.സി. പെൻഷൻ ഓണം കഴിഞ്ഞിട്ടും നൽകിയിട്ടില്ല. ഗവർണ്ണറുടെ പ്രസംഗത്തിൽ കർഷകർക്കുവേണ്ടി പ്രത്യേക പാക്കേജ് കൊണ്ടുവരമെന്നാണ് ഞാൻ വിചാരിച്ചത്. പക്ഷെ അങ്ങനെയൊരു പാക്കേജോ പദ്ധതികളോ കൊണ്ടുവരാത്തത് വളരെ നിർഭാഗ്യകരമായിപ്പോയി. കർഷകരെപ്പറ്റി ഉയർന്ന സ്വരത്തിൽ ഒരുപാട് സംസാരിച്ചിട്ടുണ്ട്. അവർക്കുവേണ്ടി ഒരു സ്കീം അവതരിപ്പിക്കാൻ കഴിയാതെ പോയത് നിർഭാഗ്യകരമാണ്. സ്ത്രീകൾക്കും കുട്ടികൾക്കും വേണ്ടി പ്രത്യേക വകുപ്പ് രൂപീകരിച്ചതും പോലീസ് സേനയിൽ വനിതകളെ കൂടുതൽ നിയമിക്കുന്നതുമെല്ലാം സ്വാഗതാർഹമായ കാര്യമാണ്. ബഹുമാനപ്പെട്ട ധനമന്ത്രിയുടെ രണ്ട് ബഡ്ജറ്റുകളിലും കിഫ്ബിയെപ്പറ്റി ഉയർത്തിപ്പറഞ്ഞിട്ടുണ്ട്. കിഫ്ബിയിൽ കൂടി 50,000 കോടി രൂപയുടെ പദ്ധതികൾ നടപ്പിലാക്കുമെന്ന് പറഞ്ഞിട്ടുണ്ട്. അത് ഒരിക്കലും കൺസോളിഡേറ്റഡ് ഫണ്ടിൽ നിന്നുള്ള രൂപയായിരിക്കില്ല. ഇത് വളരെ തെറ്റായ നടപടിയാണ്. കൺസോളിഡേറ്റഡ് ഫണ്ടിൽ നിന്നുള്ള ചെലവാണെങ്കിൽ അതിന്മേൽ നിയമസഭയ്ക്കും ഗവർണ്ണർക്കും കൺട്രോളുണ്ട്. ഇക്കാര്യങ്ങൾ നോക്കാനായി സി.&എ.ജി. യുണ്ട്. കിഫ്ബി വഴി ബഡ്ജറ്റി പ്രോസസിന് പുറമേകൂടി ചെലവ് ചെയ്യാൽ ആരെയും നോക്കണ്ട, ആരുടെയും പരിശോധനയില്ല, വെറുതെയങ്ങ്

ചെലവ് ചെയ്യാം. അക്കാര്യത്തിൽ ഡോ. ടി. എം. തോമസ് ഐസകിനെ നിയന്ത്രിക്കണം. ബഡ്ജറ്റിന് പുറത്ത് കിഫ്ബി വഴി രൂപ ചെലവ് ചെയ്യുകയാണ്. പ്രസ്തുത തുക ഓഡിറ്റ് നടത്തുന്നതിനായി സ്വകാര്യ കമ്പനിയെ ഏൽപ്പിക്കുകയാണ്. ഇതൊക്കെ തിരുത്തേണ്ട കാര്യമാണ്. ഇതൊക്കെ ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽ ഞാൻ കൊണ്ടുവരികയാണ്. പദ്ധതി ചെലവ് ഡിസംബറിൽ 52.3 ശതമാനമേ ആയിട്ടുള്ളൂ. അതിന് കുഴപ്പമില്ല. പക്ഷേ അവസാന മാസങ്ങളിൽ വാരിക്കോരി ചെലവുചെയ്യും. പദ്ധതി ചെലവുകൾ അവസാന വർഷത്തിലേക്ക് കൊണ്ടുപോകാതെ ക്രമാനുഗതമായി ചെലവഴിക്കുന്നതിന് ശ്രദ്ധവേണമെന്നു മാത്രമേ എനിക്ക് പറയാനുള്ളൂ. നോൺ ടാക്സ് റവന്യൂവും യൂസർ ഫീസും മറ്റ് ഫീസുകളും വർദ്ധിപ്പിക്കാൻ പോകുന്നുവെന്ന് കേൾക്കുന്നു. അത് വർദ്ധിപ്പിക്കുന്നതുകൊണ്ട് കുഴപ്പമില്ല. പക്ഷേ അത് ദുർവ്വഹമാകരുത്. അതിനെക്കുറിച്ച് നേരത്തെ ചിന്തിക്കണം. കുറച്ചൊക്കെ വർദ്ധിപ്പിക്കാം. കൂടുതൽ വർദ്ധിപ്പിച്ച് വരുമാനമുണ്ടാക്കാൻ നോക്കരുതെന്ന് ഞാൻ മുൻകൂട്ടി പറയുകയാണ്. യു.ഡി.എഫ്. ഭരണകാലത്ത് കെ.എസ്.ആർ.ടി.സി. ജീവനക്കാരുടെ പെൻഷൻ കുടിശ്ശിക സമയബന്ധിതമായി തീർത്തിട്ടുണ്ട്. ഇപ്പോൾ 7 മാസമായി പെൻഷൻ മുടങ്ങിക്കിടക്കുകയാണ്. ഇതൊക്കെ പരിഹരിക്കാനുള്ള നടപടി സ്വീകരിക്കണം.

ചില പോരാളികൾ ഞാൻ ചൂണ്ടിക്കാണിക്കും. ആ പോരാളികൾ പരിഹരിക്കാനുള്ള സത്വര നടപടികൾ സ്വീകരിക്കണമെന്ന് പറഞ്ഞുകൊണ്ട് ഞാൻ നിർത്തുന്നു.

ശ്രീ. എം. രാജഗോപാലൻ: സർ, ഞാൻ ഈ നന്ദിപ്രമേയത്തെ പിൻതാങ്ങുന്നു. കേവലം പദ്ധതി പ്രഖ്യാപനങ്ങളോ അവകാശവാദങ്ങളോ ആകാതെ നവകേരളത്തിന്റെ മുന്നേറ്റ പാത നിർണ്ണയിക്കുന്ന സുപ്രധാന വികസന ക്ഷേമപദ്ധതികൾ വിളംബരം ചെയ്തുകൊണ്ട് നമ്മുടെ നാടിന്റെ സമഗ്ര വികസനത്തിനും ജനക്ഷേമത്തിനും വ്യക്തമായ ദിശാബോധത്തോടെയുള്ള മുന്നേറ്റത്തിന്റെ ഗതിവേഗം വർദ്ധിപ്പിക്കുന്നതാണ് ഇവിടെ അവതരിപ്പിച്ച നയപ്രഖ്യാപനം. വിവിധ വിഭാഗങ്ങളിലായി നിലവിലുള്ള നയങ്ങളേയും നേട്ടങ്ങളേയും വിശകലനം ചെയ്ത് ഭാവിയിലേയ്ക്ക് വിരൽ ചൂണ്ടുന്ന അടിസ്ഥാന പ്രമാണമായി ഈ നയപ്രഖ്യാപനത്തെ മാറ്റാൻ ഈ സർക്കാരിന് കഴിഞ്ഞു.

"ഈ യുഗത്തിന്റെ സാമൂഹ്യശക്തി ഞാൻ

മായുകില്ലെന്റെ ചൈതന്യവിചികൾ!

ഈശ്വരനല്ല മാന്ത്രികനല്ല ഞാൻ പച്ചമണ്ണിൻ

മനുഷ്യത്വമാണു ഞാൻ! "

വയലാർ രാമവർമ്മയുടെ ഈ വരികളെ ഓർമ്മിപ്പിച്ചുകൊണ്ടും ഭാവനാപൂർണ്ണമായ

ആസൂത്രണവും അതിലേയ്ക്ക് നയിക്കുന്ന കൃത്യമായ രാഷ്ട്രീയ ഇച്ഛാശക്തിയും പ്രതിബദ്ധതയോടുകൂടിയ പ്രവർത്തനവും കൈമുതലാക്കിയുള്ള ബഹുമാനപ്പെട്ട പിണറായി വിജയന്റെ നേതൃത്വത്തിലുള്ള എൽ.ഡി.എഫ്. ഗവൺമെന്റിന്റെ പിന്നിട്ട 20 മാസക്കാലം കർമ്മനിരതവും അഭിമാനോജ്ജ്വലവുമായ ഇടപെടലുകളുടെ ദിനരാത്രങ്ങളെയാണ് നമ്മുടെ നാടിന് സമ്മാനിച്ചത്. നേട്ടങ്ങളുടെ നെറുകയിലേയ്ക്കുള്ള ജൈത്രയാത്രയിൽ തിളക്കമേറേയാണ്. ക്രമസമാധാന പരിപാലനത്തിൽ ദേശീയതലത്തിൽ മികച്ച സംസ്ഥാനമായി കേരളം മാറുന്നു. അഴിമതിയെന്ന സാമൂഹ്യ അർബുദത്തിന് വിരാമമിടാൻ ശക്തമായ സമീപനം സ്വീകരിച്ചപ്പോൾ അഴിമതി ഏറ്റവും കുറഞ്ഞ സംസ്ഥാനമായി കേരളത്തെ മാറ്റിയെടുക്കാൻ നമുക്ക് കഴിഞ്ഞു. സാമ്പത്തികമായി പറയട്ടെ, 'നീർക്കള്ളിൽ നീയുന്ന മീൻകുലങ്ങൾ

ജലം കുടിക്കുന്നതറിഞ്ഞുകൂട'

എന്ന് പറയുന്നതുപോലെ ദേശീയ സംസ്ഥാനതലത്തിൽ കോൺഗ്രസിനകത്ത് നടന്ന അഴിമതിയുടെ ചരിത്രം നാം മറന്നുപോയോ? എന്നിട്ട് ഇവരാണോ ഇന്ന് മറ്റുള്ളവർക്കെതിരെ അഴിമതിയാരോപണം സഭയിൽ ഉന്നയിച്ചു കൊണ്ടിരിക്കുന്നത്.

സാമൂഹ്യ-പരിസ്ഥിതി-സാമ്പത്തിക മേഖലകളിലെ മുൻഗണന സുസ്ഥിര

വളർച്ചയ്ക്കായി ഉറപ്പുവരുത്തുന്നു. ഇതിനായി ഇവിടെ സദ്ഭരണം, സംരംഭകത്വം, ഉത്തരവാദിത്തപൂർണ്ണമായ പങ്കാളിത്തം എന്നിവ ഉറപ്പാക്കുന്നു. ആഗോളവൽക്കരണവും സാങ്കേതിക വിദ്യാവികസനവും പുതിയ ഘട്ടത്തിലേയ്ക്ക് കടന്ന് വർത്തമാനകാലത്ത് തൊഴിൽദായകൻ എന്നതിലുപരി തൊഴിൽ സംരംഭങ്ങൾ സൃഷ്ടിക്കുക എന്നതിലേയ്ക്ക് സർക്കാരിന്റെ ഉത്തരവാദിത്വം മാറിയിരിക്കുന്നു. ഇതിനായി ലോകമെമ്പാടുമുള്ള മലയാളി സംരംഭകരുടെയും പ്രവാസികളുടെയും അനുഭവസമ്പത്തും ബുദ്ധിഭവൈഭവവും പ്രയോജനപ്പെടുത്താൻ സർക്കാർ സന്നദ്ധമായി. നവകേരള സങ്കല്പം ആശയതലത്തിൽനിന്ന് പ്രായോഗിക പദ്ധതികളിലേയ്ക്ക് വർത്തമാന കാലത്ത് മാറിക്കൊണ്ടിരിക്കുകയാണ്. നാല് അടിസ്ഥാന മേഖലകളിൽ തുടക്കം കുറിച്ച ദൗത്യങ്ങൾ സുസ്ഥിര വികസനത്തിന് അടിത്തറയിട്ടിരിക്കുന്നു. സമൂഹത്തിലെ ഏറ്റവും അടിത്തട്ടിൽ കിടക്കുന്ന ജനവിഭാഗങ്ങളുടെ ഉന്നമനമാണതിന്റെ ലക്ഷ്യം ഭക്ഷ്യ സ്വാശ്രയത്വം, ശുചിത്വം, മാലിന്യനിർമ്മാർജ്ജനം, ജലവിഭവങ്ങളുടെ സുസ്ഥിര വികസനം എന്നിവ ലക്ഷ്യമിടുന്ന ഹരിതകേരള മിഷനിൽ ദുർബ്ബല ജനവിഭാഗങ്ങളാണ് ഏറ്റവും കൂടുതൽ ഗുണഭോക്താക്കളായി മാറിയിട്ടുള്ളതെന്നുള്ളത് ഏറെ അഭിമാനകരം. മാലിന്യ സംസ്കരണ പ്രശ്നത്തിന് ശാശ്വത പരിഹാരമെന്ന നിലയിൽ പ്രധാന

നഗരങ്ങൾ കേന്ദ്രീകരിച്ച് മാലിന്യത്തിൽനിന്നും ഊർജ്ജമെന്ന നവീന പദ്ധതിയിലേയ്ക്ക് കേരളം നീങ്ങിക്കൊണ്ടിരിക്കുകയാണ്. ജനവിഭവങ്ങളുടെ സംരക്ഷണത്തിനൊപ്പം ഗതാഗത സാധ്യതകൾ കൂടി പ്രയോജനപ്പെടുത്താനുള്ള പദ്ധതികളാണ് ആവിഷ്കരിച്ചുകൊണ്ടിരിക്കുന്നത്.

'ആർദ്രം' - കേരളത്തിന്റെ മാവന വിഭവശേഷിയെ ഇനിയുമേറെ വളർത്തുമെന്ന കാര്യത്തിൽ തർക്കമില്ല. നാടിന് പുതിയൊരു വികസന പരിപ്രേഷ്യം ഉദാരവൽക്കൃത സമ്പദ്ഘടനയ്ക്ക് ജനകീയ ബദൽ, അടിസ്ഥാന വികസന സൗകര്യം, വർദ്ധിത നിക്ഷേപങ്ങളെ ആകർഷിക്കൽ, കൂടുതൽ തൊഴിലവസരങ്ങൾ, ഐ.ടി. പരമ്പരാഗത വ്യവസായ മേഖലയ്ക്ക് പ്രത്യേക പരിഗണന. ഇനിവരുന്ന തലമുറയ്ക്ക് ഇവിടെ വാസം സാധ്യമാണെന്ന സന്ദേശവുമായിട്ടാണ് വരുംതലമുറയെ മുന്നിൽ കണ്ടുകൊണ്ടുള്ള പരിസ്ഥിതി സംരക്ഷണം മുഖ്യ അജണ്ടയായി ഈ ഗവൺമെന്റ് എടുത്തിട്ടുള്ളത്. നീരുറവകളും തണുപ്പിടങ്ങളും സംരക്ഷിക്കുന്നതിൽ വിട്ടുവീഴ്ചയില്ലാത്ത നിലപാട് പ്രതിഫലിപ്പിക്കുന്നു. തരിശുനിലകൃഷിയെ പ്രോത്സാഹിപ്പിക്കുന്നു. പരിസ്ഥിതിയെ സംരക്ഷിച്ചുകൊണ്ട് മലിനീകരണ സാധ്യതയില്ലാത്ത ആധുനിക വ്യവസായ വികസനത്തിന് അനുയോജ്യമായ പുതിയ പദ്ധതികൾ ആവിഷ്കരിച്ചു. വികസന കാര്യത്തിൽ യു.ഡി.എഫ്.-ന്റെ സമീപനം മറ്റൊന്നാണ്. അവർ വികസനമെന്ന

പാൽപ്പായസം വച്ച് അത് കോളാമ്പിയിൽ വിളമ്പുമ്പോൾ ഇടതുപക്ഷ ജനാധിപത്യ
 മുന്നണിയാണെങ്കിൽ അത് സ്പടിക പാത്രത്തിൽ വിളമ്പുമെന്നതാണ് വ്യത്യാസം.
 വികസന മുരടിപ്പിൽനിന്ന് വികസന വിസ്ഫുരത്തിലേയ്ക്ക് കേരളത്തെ
 നയിച്ചുകൊണ്ടിരിക്കുകയാണ്. കേരളത്തിൽ ജനോപകാരപ്രദമായ
 പരിപാടികളുമായി ഈ ഗവൺമെന്റ് മുന്നോട്ട് പോകുമ്പോൾ ഡൽഹിയിൽ, ദേശീയ
 തലത്തിൽ, നമ്മുടെ മഹത്തായ രാജ്യം, മതേതര ഇന്ത്യ ഭീതിയുടെ, മരണഭയത്തിന്റെ
 തടവറയിലാണിന്ന്. ഏത് നിമിഷവും ഒരു കൊലക്കത്തി, ഒരു വെടിയുണ്ട, ഒരു
 സ്പോടനം - ഏതൊരാളിന്റേയും ജീവനെടുക്കാവുന്ന അവസ്ഥയാണെന്ന ഭരണത്തിന്റെ
 അത്യുന്നത നേത്രത്വം തന്നെ അതിന് ചരട് വലിക്കുകയാണെന്ന ഞെട്ടിപ്പിക്കുന്ന
 വെളിപ്പെടുത്തലാണ് ഭരണ നേത്രത്വത്തിനുള്ളിൽ ഇതുവരെ നിന്നിരുന്ന
 സംഘപരിവാർ ഉന്നതരിൽനിന്ന് നാം കേട്ടുകൊണ്ടിരിക്കുന്നത്.

സ്വതന്ത്ര ഇന്ത്യയുടെ ഹൃദയത്തിൽ ചോരകൊണ്ട് അടയാളപ്പെടുത്തിയ ആ
 ദിവസം, ജനുവരി 30 വീണ്ടും വരികയാണ്. രക്തസാക്ഷിത്വത്തിന്റെ ഏഴ്
 ദശാബ്ദങ്ങൾ പൂർത്തിയാകുന്നു. ഇവിടെ ഗാന്ധിജിയെ മറക്കാമെന്ന്
 ഭരണാധികാരികൾ ആവശ്യപ്പെടുമോയെന്ന അനിശ്ചിതത്വം നിറഞ്ഞതാണ്
 ഇന്ത്യയുടെ വരും ദിനങ്ങൾ. ബഹുസ്തരതയെ തകർത്ത ഒരൊറ്റ ശബ്ദം ഒരേ

അഭിപ്രായം മതിയെന്ന നിലപാടുകളിലേയ്ക്ക് ഇന്ത്യൻ ഭരണാധികാരികൾ അതിവേഗം നീങ്ങിക്കൊണ്ടിരിക്കുകയാണ്. നണകൾക്ക് സത്യത്തിന്റെ പുറംചട്ടയണിയിക്കുന്ന ഒരു വലിയ പ്രസ്ഥാനമായിരിക്കുന്നു ഇന്ന് സംഘപരിവാർ. വിനാശത്തിന്റെ സുനാമിയായിട്ടുള്ള നോട്ട് നിരോധനം, ഇന്ത്യൻ ഗ്രാമങ്ങളിലെ കാലിച്ചന്തകളുടെ നിരോധനം, 2017 ജൂലൈ മുതൽ നടപ്പിലാക്കിയ ജി.എസ്.ടി. ഇവയെല്ലാം ചേർന്ന് ഇന്ത്യയിലെ 92 ശതമാനം വരുന്ന ജനങ്ങളുടെ ജീവിതത്തിൽ കടുത്ത അനിശ്ചിതത്വവും തൊഴിൽ നഷ്ടവും ഉണ്ടാക്കിയിരിക്കുകയാണ് മൂന്നര വർഷത്തെ സംഘപരിവാറിനാൽ നയിക്കപ്പെടുന്ന കേന്ദ്ര ഗവൺമെന്റ്. ഈയിടെ Credit Suisse Research Institute-ന്റെ ഒരു പഠന റിപ്പോർട്ട് പുറത്തുവന്നിരിക്കുകയാണ്. ലോകത്തിലെ ഏറ്റവും കൂടുതൽ സാമ്പത്തിക-സാമൂഹിക അസമത്വം നിലനിൽക്കുന്ന രണ്ടാമത്തെ രാഷ്ട്രമെന്ന കപ്രസിദ്ധിയാർജ്ജിച്ച ബഹുമതിയാണ് ഇന്ന് ഇന്ത്യക്ക് ലഭിച്ചിട്ടുള്ളത്. ഇന്ത്യൻ ജനസംഖ്യയിലെ മുകൾത്തട്ടിലെ ഒരു ശതമാനം ആളുകൾ രാജ്യത്തെ 58.4 ശതമാനം സമ്പത്ത് കയ്യടക്കിയിരിക്കുകയാണ്. മുകൾത്തട്ടിലുള്ള പത്ത് ശതമാനത്തിന്റേതാണ് 80.7 ശതമാനം സമ്പത്ത്. ഞെട്ടിപ്പിക്കുന്ന സത്യം രാജ്യത്തിലെ അടിത്തട്ടിലുള്ള നേർ പകുതി മനുഷ്യരുടെ ജനസംഖ്യയുടെ 50 ശതമാനം പേരുടെ പേരിൽ വരവ്

വയ്ക്കാവുന്ന സമ്പത്ത് കേവലം 4.1 ശതമാനം മാത്രമാണെന്നുള്ളതാണ്. ഇന്ത്യ ഭരിക്കുന്ന ഭരണാധികാരികൾ വരേണ്യവർഗ്ഗ പക്ഷപാതത്തെ നിലനിർത്തിക്കൊണ്ടുള്ള ന്യൂനപക്ഷത്തെ മുൻനിർത്തിയുള്ള ഇടപെടലുകളാണ് നടത്തിക്കൊണ്ടിരിക്കുന്നത്. ഇന്നലെകളിൽ ഈ നാടിനെതിരെ പ്രതിരോധിക്കാൻ കോൺഗ്രസ്സിന് കഴിയുന്നില്ല. ഇന്നലെകളിൽ ഒരു കോൺഗ്രസ്സുണ്ടായിരുന്നു. അത് ഇന്ത്യൻ നാഷണൽ കോൺഗ്രസായിരുന്നു. സ്വാതന്ത്ര്യത്തിനായുള്ള ഒരു മഹാ പ്രസ്ഥാനമായിരുന്നു അത്. വലതുപക്ഷക്കാരും ഇടതുപക്ഷക്കാരും വിവിധ മതക്കാരും ഭാഷക്കാരും തൊഴിലാളികളും കൃഷിക്കാരും അവരുടെയെല്ലാം സംഘടനകളും ഈ മഹാപ്രസ്ഥാനത്തിൽ അണിചേർന്നിരുന്നു. അത് മഹാത്മാഗാന്ധി സ്വാതന്ത്ര്യ ലബ്ധിക്കുശേഷം പിരിച്ചുവിടാൻ പറഞ്ഞ കോൺഗ്രസായിരുന്നു. ഇന്നത്തെ കോൺഗ്രസ്സ് പിരിച്ചുവിട്ടാൽ നാളെ മുഴുവൻ പേരും ബി.ജെ.പി.-യിൽ പോകാതിരിക്കില്ലെന്നുള്ളതിന് എന്താണ് ഉറപ്പ്. അതാണ് ഇന്ത്യയിൽ കേട്ടുകൊണ്ടിരിക്കുന്ന വാർത്ത. കോൺഗ്രസ്സ് വർഗ്ഗീയതയ്ക്കെതിരാണെങ്കിലും നവലിബറൽ സാമ്പത്തിക നയം ഉപേക്ഷിക്കാൻ ഇതുവരെ തയ്യാറായിട്ടില്ലെന്നുള്ളതാണ് വസ്തുത. ബി.ജെ.പി.-യെ അധികാരദ്രഷ്ടാക്കിയതുകൊണ്ടുമാത്രം ഫാസിസ്റ്റ് ഭീഷണി ഇന്ത്യയിൽ ഇല്ലാതാകില്ല.

കാരണം ഫാസിസത്തിന്റെ ഉറവിടം കൊടും വർഗ്ഗീയത മാത്രമല്ല തീവ്ര വലതുപക്ഷ സാമ്പത്തിക നയംകൂടിയാണെന്ന തിരിച്ചറിവാണ് ഇടതുപക്ഷ പ്രസ്ഥാനത്തിനുള്ളത്. അതുകൊണ്ടാണ് ഇന്ദിരാഗാന്ധി പ്രധാനമന്ത്രിയായപ്പോൾ ഫാസിസ്റ്റ് പ്രവണതകൾ പ്രകടമാക്കിയ അടിയന്തരാവസ്ഥയ്ക്ക് ഈ നാട്ടിൽ ജന്മമേകിയത്. വർഗ്ഗീയതയേയും നവലിബറൽ സാമ്പത്തിക നയത്തേയും ഒരേ സമയം എതിർക്കുന്ന പാർട്ടികളുടെയും ശക്തികളുടെയും വ്യക്തികളുടെയും കൂട്ടായ്മയാണ് നാടിനാവശ്യം. ബി.ജെ.പി.-യാണ് ഇന്ത്യയിലെ അധ്യാനിക്കുന്ന ജനതയുടെ മുഖ്യ ശത്രു. നവലിബറൽ നയം പിന്തുടരുന്ന കാലത്തോളം കോൺഗ്രസ്സും ഈ നാടിന്റെ ശത്രുവാണെന്ന തിരിച്ചറിവാണ് നമുക്കുണ്ടാകേണ്ടത്. തീർച്ചയായും അതിന് ഏറ്റവും ശക്തമായ ഇടതുപക്ഷ ഐക്യം ശക്തിപ്പെടുത്താനുള്ള പോരാട്ടം ഇന്ത്യയിൽ ശക്തിയാർജ്ജിച്ചുവരികയാണ്.

നിങ്ങളുടെ നയം ബി.ജെ.പി.-യെ സഹായിക്കാനാണെന്നാണ് എന്റെ സൂഹൃത്ത് ശ്രീ. എൻ. ഷംസുദ്ദീൻ നേരത്തെ പറഞ്ഞത്. അങ്ങനെയൊന്നെങ്കിൽ കേരളത്തിനപ്പുറത്തേയ്ക്ക് പോകേണ്ടതില്ല. കേരളത്തിലെ കാസർഗോഡ് ജില്ല മാത്രമെടുത്താൽ മതി. ബി.ജെ.പി.-ക്കെതിരായി ശക്തിയുക്തം വാതോരാതെ പ്രസംഗിക്കുന്ന മുസ്ലീം ലീഗിന്റെ ബഹുമാന്യനായ നിയമസഭാ സാമാജികൻ ആലോചിക്കേണ്ടത്, കാസർഗോഡ് ജില്ലയിൽ ഇപ്പോഴും ബാങ്കുകളിലും ചില

പഞ്ചായത്തുകളിലും കോൺഗ്രസും ലീഗും ബി.ജെ.പി.-യും തോളോട് തോൾ ചേർന്ന് മുന്നണി സംവിധാനത്തിൽ നിൽക്കുകയല്ലേ, ഭരിക്കുകയല്ലേ; അത് നിഷേധിക്കാൻ നിങ്ങൾക്കാർക്കെങ്കിലും കഴിയുമോ എന്നുള്ളതാണ് ഈ അവസരത്തിൽ എനിക്ക് ഓർമ്മപ്പെടുത്താനുള്ളത്. വളരെ കൃത്യതയോടും ദീർഘവീക്ഷണത്തോടുംകൂടി വരുംനാളുകളിലെ വികസന പ്രവർത്തനങ്ങൾക്കായി അവതരിപ്പിക്കപ്പെട്ടിട്ടുള്ള ഈ നയപ്രഖ്യാപനത്തെ ഒരിക്കൽക്കൂടി സ്വാഗതം ചെയ്തുകൊണ്ടും നന്ദിപ്രമേയത്തിനെ പിന്താങ്ങിക്കൊണ്ടും ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. ആർ. രാജേഷ്: സർ, ഞാൻ ഈ പ്രമേയത്തെ പിന്താങ്ങുകയാണ്.

നവകേരളം കെട്ടിപ്പടുക്കുന്ന ഒരു സർക്കാരിന്റെ സമനാതകളില്ലാത്ത പ്രവർത്തനങ്ങളാണ് കഴിഞ്ഞ കാലത്തെ വിലയിരുത്തൽ. ഈ ഗവൺമെന്റ് കേരളത്തിൽ ജീവിക്കുന്ന ഓരോ മനുഷ്യന്റെയും ഗവൺമെന്റായി മാറുകയാണെന്ന് കേരളം ഇരുപതുമാസമായി തിരിച്ചറിയുകയാണ്. ഗവൺമെന്റ് ഒരുവർഷക്കാലം പിന്നിട്ട് രണ്ടാം വർഷത്തിലേയ്ക്ക് എത്തുന്നു. സുപ്രധാനമായ ഒട്ടേറെ പദ്ധതികൾ പ്രഖ്യാപിക്കുകയും അത് നടപ്പിലാക്കുകയും ചെയ്തുകൊണ്ടാണ് ഇടതുപക്ഷ ജനാധിപത്യ മുന്നണി ഗവൺമെന്റ് മുന്നോട്ടുപോകുന്നത്. 'ലൈഫ് മിഷൻ' അതിൽ ഏറ്റവും പ്രധാനപ്പെട്ടതാണ്. കേരളത്തിന് നിങ്ങൾ എന്തു ചെയ്തുവെന്ന് പ്രതിപക്ഷം

ചോദിച്ചു. 'ലൈഫ് മിഷൻ' പ്രതിപക്ഷത്തിന് നിഷേധിക്കാനാകുമോ?
 അഞ്ചേമുക്കാൽ ലക്ഷം മനുഷ്യർക്കാണ് കേരളത്തിൽ
 ഇടതുപക്ഷജനാധിപത്യമുണന്നി ഗവൺമെന്റ് വീട് നിർമ്മിച്ചുകൊടുക്കാൻ
 തീരുമാനിച്ചത്. സ്വന്തമായി വീടില്ലാത്തവർക്കാണ് വീടില്ലാത്തതിന്റെ ബുദ്ധിമുട്ട്
 അറിയാവുന്നത്. കേരളത്തിലിപ്പോഴും വീടില്ലാത്ത അഞ്ചേമുക്കാൽ ലക്ഷം
 മനുഷ്യരുണ്ടെന്നത് ഒരു തിരിച്ചറിവാക്കി മാറ്റി ഈ സർക്കാർ അതിനുള്ള
 പ്രവർത്തനങ്ങൾ ആരംഭിച്ചിരിക്കുന്നു. ഒന്നാം വർഷമാകുമ്പോൾ 70,000 വീടുകളുടെ
 നിർമ്മാണ പ്രവർത്തനങ്ങൾ ഏറ്റെടുത്തുകൊണ്ടാണ് അഞ്ചുവർഷക്കാലം
 പിന്നിടുമ്പോൾ അഞ്ചേമുക്കാൽ ലക്ഷം കുടുംബങ്ങൾക്ക് വീട് നിർമ്മിക്കാൻ ഈ
 സർക്കാർ തീരുമാനിച്ചത്.

'ഹരിത കേരളം', അതിന് ഭരണ - പ്രതിപക്ഷ വ്യത്യാസമുണ്ടോ? ഞാൻ
 ചെങ്ങന്നൂർ നിയോജകമണ്ഡലത്തിലെ വോട്ടറാണ്. ഹരിതകേരളം പദ്ധതി ഏറ്റവും
 നന്നായി നടപ്പിലാക്കിയ ഒരു മണ്ഡലം കൂടിയാണ് ചെങ്ങന്നൂർ. മൺമറഞ്ഞുപോയ
 സഖാവ് കെ. കെ. രാമചന്ദ്രൻ നായർ ഇവിടെയാണ്. ഒരിക്കൽ ഒരു സൂപ്പർ
 പറഞ്ഞു, ഹരിത കേരളത്തിന്റെ ഭാഗമായി വരട്ടാർ, ഉത്തരപ്പള്ളിയാർ, കുട്ടംപേരൂർ
 എന്നീ മൂന്ന് നദികളാണ് ചെങ്ങന്നൂരിന്റെ മണ്ണിൽ സുഗമമായി അനർഗളമായി

ഒഴുകുന്നത്. എന്നാൽ മൂന്ന് നദിയല്ല, വരട്ടാർ, കുട്ടംപേരൂർ, ഉത്തരപ്പള്ളിയാർ, സഖാവ് കെ. കെ. ആർ. എന്നീ നാല് നദികളായിരുന്നു ചെങ്ങന്നൂരിൽ അനർഗളമായി ഒഴുകിയിരുന്നത്. സഖാവ് കെ. കെ. ആർ. -ന്റെ

നേതൃത്വത്തിൽ ഹരിതകേരളം പദ്ധതിയുടെ ഭാഗമായി ഏറ്റെടുത്ത പ്രവർത്തനങ്ങൾ ആ നിയോജകമണ്ഡലത്തിൽ സമാനതകളില്ലാത്തതാണ്. ന്യൂസിലാൻഡിൽ ഒരു

നദിയെ പുനരുജ്ജീവിപ്പിച്ച കാര്യം ശ്രീ. മുല്ലക്കര രത്നാകരൻ ചൂണ്ടിക്കാണിച്ചു. ഇവിടെ ഇടതുപക്ഷ ജനാധിപത്യ മുന്നണി ഗവൺമെന്റ് ലോകത്തിന് മാതൃകയായി

നദികളെ വീണ്ടെടുക്കുകയാണ്. 3,900 കുളങ്ങളാണ് 20 മാസക്കാലം പിന്നിടുമ്പോൾ വീണ്ടെടുക്കാൻ ഈ സർക്കാരിനായത്. ഈ സർക്കാർ 2,466 കിലോമീറ്റർ

തോടുകളാണ് നാടിനുവേണ്ടി വൃത്തിയാക്കി കൊടുത്തത്. 1,391 കിലോമീറ്റർ തോടുകളാണ് പുതിയതായി ഉണ്ടാക്കിയത്. തോടുകളില്ലാത്ത സ്ഥലത്ത് ആദ്യമായി

177 കിലോമീറ്റർ തോടുകൾ നിർമ്മിക്കാൻ സർക്കാരിന്റെ ഹരിതകേരളം പദ്ധതിയുടെ ഭാഗമായി കഴിഞ്ഞു. 'ആർദ്രം' പദ്ധതിയുടെ ഭാഗമായി ഏത്

മണ്ഡലത്തോടാണ് സർക്കാർ വിവേചനം കാണിച്ചത്? എല്ലാ

നിയോജകമണ്ഡലങ്ങളെയും കേരളമെന്ന ഒറ്റനിലയിൽ കണ്ടുകൊണ്ട് 140

നിയോജകമണ്ഡലങ്ങളിലെയും തെരഞ്ഞെടുക്കപ്പെട്ട പി.എച്ച്.സി.കളെ

എഫ്.എച്ച്.സി.കളാക്കി മാറ്റി. ഇത് സൃഷ്ടിക്കുന്നത് ലോകത്തിലെ ആരോഗ്യ സംവിധാനത്തിന്റെ മാതൃകയായി കേരളം മാറുന്നതല്ലേ? അതിൽ 73 എണ്ണം, പ്രാഥമികാരോഗ്യ കേന്ദ്രങ്ങൾ ഫാമിലി ഹെൽത്ത് സെന്ററുകളാക്കി മാറ്റിക്കഴിഞ്ഞു. 170 എണ്ണം എഫ്.എച്ച്.സി.യാക്കി മാറ്റാനുള്ള പ്രവർത്തനങ്ങളിലേയ്ക്ക് പോകുന്നു. ഡോക്ടർമാർ, നേഴ്സുമാർ ഉൾപ്പെടെയുള്ളവരുടെ സേവനങ്ങൾ അവിടെ ഉറപ്പാക്കുന്നു.

പൊതുവിദ്യാഭ്യാസം, 140 മണ്ഡലങ്ങളിലും എം.എൽ.എ.മാർ തെരഞ്ഞെടുക്കപ്പെടുന്ന സ്കൂളുകൾ അത് മികവിന്റെ കേന്ദ്രങ്ങളാക്കി മാറ്റാൻ തീരുമാനിക്കുന്നു. 229 സ്കൂളുകൾ, ആയിരം കുട്ടികൾക്ക് മുകളിൽ പഠിക്കുന്ന വിദ്യാലയങ്ങൾ എന്ന നിലയിൽ കണക്കാക്കി ആ വിദ്യാലയങ്ങളുടെ അടിസ്ഥാനസൗകര്യ വികസനത്തിനും മറ്റും ആവശ്യമായ നടപടികളിലേയ്ക്ക് പോകുന്നു. 44,434 ക്ലാസ് മുറികൾ ഈ അദ്ധ്യയന വർഷം കഴിയുമ്പോൾ ഹൈടെക് ആക്കി മാറ്റാൻ പോകുന്നു. എവിടെയാണ് ഭരണ-പ്രതിപക്ഷ വ്യത്യാസം? ഒരു വർഷക്കാലം പിന്നിടുമ്പോൾ ഈ സർക്കാർ പൊതുവിദ്യാഭ്യാസ മേഖലയിൽ നടത്തിയ ഏറ്റവും ശ്രദ്ധേയമായ നേട്ടത്തിന് ഉദാഹരണമാണ് അൺ-എയ്ഡഡ് സ്കൂളിൽ പഠിച്ചിരുന്ന ഒന്നുകാൽ ലക്ഷം വിദ്യാർത്ഥികൾ അവിടത്തെ പഠനം അവസാനിപ്പിച്ച് കേരളത്തിലെ പൊതുവിദ്യാലയത്തിലേയ്ക്ക്

മടങ്ങിവന്നിരിക്കുന്നുവെന്നത്.

ദേവസ്വം ക്ഷേത്രങ്ങളിലെ നിയമനം, എത്രയോ വർഷക്കാലം ഈ രാജ്യം ഭരിച്ചു പാർട്ടിയാണ് കോൺഗ്രസ്സ്. ബി.ജെ.പി. ഭരിച്ചിട്ടില്ലേ ഈ രാജ്യം? നിങ്ങൾ അധികാരത്തിലിരുന്ന ഏതെങ്കിലും ഒരു സംസ്ഥാനത്ത് ക്ഷേത്രങ്ങളിലേക്ക് ആ നാട്ടിലെ പിന്നോക്കക്കാർക്കും ദളിതർക്കും പ്രവേശിക്കാനാവശ്യമായ സ്വാതന്ത്ര്യം നിങ്ങളുടെ കാലത്ത് കൊടുത്തിരുന്നോയെന്ന് കോൺഗ്രസ്സ് മറുപടി പറയൂ. പിന്നോക്ക-ദളിത് ജനവിഭാഗത്തിന് 32 ശതമാനം സംവരണം ഏർപ്പെടുത്തി 12 ദളിതരടക്കം 62 അബ്രാഹ്മണ ശാന്തിമാരെ ക്ഷേത്രത്തിലെ പൂജാരികളാക്കി നിയമിക്കാനാവശ്യമായ ചരിത്ര പ്രധാനമായ നടപടി സ്വീകരിച്ച ഗവൺമെന്റാണ് ഈ ഗവൺമെന്റ്. ഇൻഡ്യയുടെ ചിത്രം അതാണ്. ദളിതന്റെ നിഴൽ വീണാൽ, അവന്റെ ശബ്ദം കേട്ടാൽ, അവൻ പരിസരത്തുകൂടി പോയാൽ അവനെ ഇല്ലാതാക്കുന്ന സംഘപരിവാർ രാഷ്ട്രീയം ആ നിലയിൽ പെരുമാറുമ്പോൾ നിശബ്ദമായിരിക്കുന്ന നിർവികാരമായിരിക്കുന്ന കോൺഗ്രസ് പാർട്ടി. നിങ്ങൾക്ക് ബദലാണ് കേരളത്തിലെ ഇടതുപക്ഷ ജനാധിപത്യമുന്നണി സർക്കാർ. എല്ലാത്തിന്റെയും വിശദാംശങ്ങളിലേക്ക് ഞാൻ പോകുന്നില്ല.

എന്റെ കയ്യിൽ രണ്ട് കെട്ട് പേപ്പറുകളുണ്ട്. ഒന്ന്, കേരളത്തിലെ ഇടതുപക്ഷ

ജനാധിപത്യമുന്നണി കഴിഞ്ഞ 20 മാസക്കാലം നടപ്പിലാക്കിയ പ്രവർത്തനങ്ങളാണ്. മറ്റൊന്ന്, കഴിഞ്ഞകാലത്തെ കോൺഗ്രസ്സ് നേതാക്കന്മാർ ബി.ജെ.പി.-യിലേക്ക് പോയതിന്റേതാണ്. നിങ്ങൾ ആരെയാണ് ക്ഷണിക്കുന്നത്? ശ്രീ. എൻ. ഷംസുദ്ദീൻ ഞങ്ങളെ കോൺഗ്രസ്സിനൊപ്പം ചേരാൻ ക്ഷണിക്കുകയാണ്. അവർ ഇൻഡ്യ പിടിച്ചടക്കാൻ പോകുകയാണ്. നിങ്ങൾ ഇൻഡ്യ പിടിച്ചടക്കാൻ പോകുന്നെങ്കിൽ ത്രിപുരയിലും കേരളത്തിലും മാത്രമുള്ള ഞങ്ങളെ എന്തിന് ക്ഷണിക്കുന്നു? നിങ്ങൾ ഇൻഡ്യ പിടിച്ചടക്കിയിട്ട് വത്ര. ഇന്നസെന്റ് കിലുക്കം സിനിമയിൽ പറയുന്നതുപോലെ, 'നിങ്ങൾ പോയിട്ടുവാ, ലോട്ടറിയടിച്ചു തിരിച്ചു വാ'. നിങ്ങളുടെ കൂടെ ഞങ്ങൾ എന്തിനാണ് ചേരുന്നത്? ഞാൻ അതിന്റെ പട്ടിക വായിക്കാം. അരുണാചൽ - കോൺഗ്രസ്സിന് 42 എം.എൽ.എ.-മാരുണ്ടായിരുന്നു. നിങ്ങളുടെ മുഖ്യമന്ത്രിയായിരുന്ന ശ്രീ. നപാം തുകി ഒഴിച്ച് ബാക്കി 41 പേരും ബി.ജെ.പി.-യിലേക്ക് പോയി. നിങ്ങളുടെ കൂടെ ഞങ്ങൾ വരാനാണോ കോൺഗ്രസ്സ് പാർട്ടി പറയുന്നത്? മണിപ്പൂരിന്റെ മുഖ്യമന്ത്രിയായിരുന്ന ശ്രീ. ബീരേൻസിംഗ് അദ്ദേഹം ബി.ജെ.പി.യുടെ കൂടെയാണ്. പ്രദേശ് കോൺഗ്രസ്സിന്റെ പ്രസിഡന്റായിരുന്ന ശ്രീ. ബീരേൻസിംഗ് ഇന്ന് ബി.ജെ.പി. പാളയത്തിലാണ്. ഹരിയാനയിൽ നിങ്ങളുടെ പ്രമുഖരായ കോൺഗ്രസ്സ് നേതാക്കന്മാർ - ശ്രീ. റാവു

ഇന്ദ്രജിത് സിംഗ്, ശ്രീ. ചന്ദ്രാരി ബിരൻസിംഗ് എന്നിവർ ബി.ജെ.പി.-യുടെ കൂടെയാണ്. കോൺഗ്രസിന് എല്ലാ സ്വാധീനവുമുണ്ടായിരുന്ന യു.പി.യിൽ നിങ്ങളുടെ പ്രമുഖനായ നേതാവ് ശ്രീ. എൻ. ഡി. തിവാരി, നിങ്ങളുടെ സമുന്നത നേതാവായ ശ്രീമതി ജഗദാംബികാപാൽ, ഉത്തർപ്രദേശിൽ കോൺഗ്രസിനെ നയിച്ച പ്രദേശ് കോൺഗ്രസ്സ് കമ്മിറ്റിയുടെ ശ്രീമതി റീത്താ ബഹുഗുണ, ശ്രീ. വിജയ് ബഹുഗുണ ഇവരെല്ലാം ബി.ജെ.പി.-യിലേക്ക് പോയിരിക്കുന്നു. അവിടം കൊണ്ടും അവസാനിക്കുന്നില്ല. ഉത്തരാഖണ്ഡിൽ ശ്രീ. സത്പാൽ മഹാരാജ്, ശ്രീ. ഹരക് സിംഗ് റാവത്, ശ്രീ. യശ്പാൽ ആര്യ, ശ്രീമതി രേഖ ആര്യ, ശ്രീ. സുബോദ് ഉനിയാൽ തുടങ്ങിയ കോൺഗ്രസിന്റെ വാർഡ് പ്രസിഡന്റുമാരെല്ലാം കോൺഗ്രസിന്റെ എം.എൽ.എ.മാരും എം.പി.മാരായിരുന്നു. ഇന്നലെകളിൽ കൈപ്പത്തിക്ക് വോട്ടുചോദിച്ചു ജയിച്ചുവന്ന ആളുകളാണ് ഉത്തരാഖണ്ഡിൽ ബി.ജെ.പി.യിലേക്ക് പോയിരിക്കുന്നത്. ഞങ്ങൾ നിങ്ങളുടെ കൂടെ വരണമോ; ഈ നാടിനെ സംരക്ഷിക്കാൻ കോൺഗ്രസിന് ആകുമോ; പട്ടിക അവസാനിക്കുന്നില്ല, കർണ്ണാടകയിൽ കോൺഗ്രസിന്റെ പ്രമുഖനായ മുതിർന്ന നേതാവ് ശ്രീ. എസ്. എം. കൃഷ്ണയ്യം എം.പി.-യായിരുന്ന ശ്രീ. വി. ശ്രീനിവാസ് പ്രസാദും എം.എൽ.എ. മാരായിരുന്ന ജയപ്രകാശ് ഷിൻഡെയ്യും രത്തൻ സിംഗും ഇപ്പോൾ

ബി.ജെ.പി.- യിൽ അല്ലേ; ആസാമിലെ ഡി.സി.സി. പ്രസിഡന്റായിരുന്ന (പ്രദേശ് കോൺഗ്രസ്സ് (എം) പ്രസിഡന്റ്) ഹിമന്ത ബിശ്വ ശർമ്മ ഇന്ന് നോർത്ത് ഇന്ത്യയിലെ എൻ.ഡി.എ.-യുടെ കൺവീനറാണ്. കോൺഗ്രസ്സുകാർ ഒന്നു തിരിഞ്ഞു നോക്കണം. ആ കോൺഗ്രസ്സ് പാർട്ടിക്കൊപ്പമാണോ ഞങ്ങൾ വരേണ്ടത്; ബാബ്റി മസ്ജിദ് ഉജ്ജ്വലം തകർപ്പപ്പെടുമ്പോൾ മുസ്ലീം ലീഗിൽപ്പെട്ട രണ്ടുപേരെ ഉണ്ടായിരുന്നില്ല. ബംഗാളിൽ മുസ്ലീം ലീഗിൽ എം.എൽ.എ. മാത്രം മന്ത്രിമാരുമായ നാല് പേർ ഉണ്ടായിരുന്നു. നിങ്ങളുടെ ചിഹ്നം കോണിയാണ്. നിങ്ങൾക്ക് ആരെയെങ്കിലും ചാരിയെ നിൽക്കാനാകൂ. ആ കോൺഗ്രസ്സ് പാർട്ടിയിലേക്ക് ഞങ്ങളെയൊന്നോ നിങ്ങൾ ക്ഷണിക്കുന്നത്; ബി.ജെ.പി.യുടെ മെമ്പർഷിപ്പിന്റെ ഉദ്ഘാടനം നടത്തിയ വനിതാ നേതാവ് ഖമറുനിസയാണ്. അടച്ചിട്ട മുറിയിൽ നിങ്ങൾ ചർച്ച ചെയ്തില്ലേ. ഞങ്ങളെക്കൊണ്ട് കൂടുതൽ പറയിപ്പിക്കേണ്ട. ആ കോൺഗ്രസ്സ് പാർട്ടിക്കൊപ്പം ഞങ്ങൾ ശത്രുവോ മിത്രമോ എന്നുള്ളതല്ല; ഇന്ത്യയിൽ നിങ്ങൾ സ്വീകരിച്ച രാഷ്ട്രീയ നിലപാടാണ് പ്രശ്നം. മൂർച്ഛിത ഹിന്ദുത്വ സമീപനമാണ് കോൺഗ്രസ്സ് സ്വീകരിക്കുന്നത്. ശ്രീ. നരേന്ദ്ര മോദി 16 അമ്പലങ്ങളിൽ കയറിയാൽ ഞാൻ 20 അമ്പലങ്ങളിൽ കയറുമെന്ന് ശ്രീ. രാഹുൽ ഗാന്ധി പറയുന്ന മൂർച്ഛിത ഹിന്ദുത്വ

സമീപനം ഈ രാജ്യത്ത് കോൺഗ്രസ് സ്വീകരിക്കുകയാണ്. നിങ്ങൾക്ക് രാഷ്ട്രീയ നിലപാടുണ്ടോ; നിങ്ങളുടെ രാഷ്ട്രീയ നിലപാട് എവിടെയാണ്; ആ രാഷ്ട്രീയ നിലപാട് നിങ്ങൾ വ്യക്തമാക്കുമോ; പെട്രോൾ, ഡീസൽ വില വർദ്ധനവിനെതിരെ സമരം ചെയ്യാൻ കോൺഗ്രസ് പാർട്ടിക്ക് സാധിക്കുമോ; പെട്രോളിന്റെ വില നിർണ്ണയിക്കാനാവശ്യമായ അധികാരം കൊടുത്തത് കോൺഗ്രസ് പാർട്ടിയാണ്. ഇപ്പോൾ ബി.ജെ.പി. ആ അധികാരം ഉപയോഗിച്ച് വില വർദ്ധിപ്പിക്കുന്നു. ആന പോലെയായിരുന്നു കോൺഗ്രസ്. പക്ഷെ നിങ്ങൾക്ക് ആ മുഖവും ചെവിയും മാത്രമേയുള്ളൂ. നിങ്ങൾ ആ ചെവിക്ക് പുറകിലേയ്ക്ക് നോക്കണം. ആ ചെവിക്ക് പുറകിൽ ആനയുടെ ശരീരമല്ല. ക്ഷീണിച്ച കുതിരയുടെ ശരീരമാണ് കോൺഗ്രസ് പാർട്ടിക്കുള്ളത്, കേവലം നാല് സീറ്റ് മാത്രമുള്ള കോൺഗ്രസ് പാർട്ടിയ്ക്ക്. അതുകൊണ്ട് ഞങ്ങളുടെ രാഷ്ട്രീയ നിലപാട് ഞങ്ങൾ വ്യക്തമാക്കിക്കഴിഞ്ഞു. ആ രാഷ്ട്രീയ നിലപാടിന്റെ അടിസ്ഥാനത്തിൽ കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ് സമാനതകളില്ലാത്ത വികസനം നടത്തുമ്പോൾ ഇവിടെ അവതരിപ്പിച്ച പ്രമേയത്തെ ഞാൻ അംഗീകരിക്കുന്നു.

ശ്രീ. ഒ. രാജഗോപാൽ: സർ, ലോകം മുഴുവനും വലിയ പരിവർത്തനങ്ങൾ

നടന്നുകൊണ്ടിരിക്കുകയാണ്. ഇന്ത്യയിലും വരുന്നു. ഇപ്പോൾ 70 കൊല്ലമായി. കേരള കാലത്തിനുശേഷം മാറി പുതിയൊരു വ്യവസ്ഥ വന്നു. അതിനെ എല്ലാവരും കൂടി എതിർത്തു. ഇന്ന് പത്തൊൻപത് സംസ്ഥാനങ്ങൾ അവരെ അധികാരത്തിൽ കയറ്റിയിരിക്കുന്നു. കേരളത്തിൽ കഴിഞ്ഞ 60 വർഷം കൊണ്ട് രണ്ട് മുന്നണികൾ മാറിമാറി ഭരിക്കുകയുണ്ടായി. എല്ലാവരെയും പരീക്ഷിച്ചു. ഒരു മുന്നണി മാറി മറ്റേ മുന്നണിവരുന്ന അവസരത്തിൽ മുൻ മുന്നണിയുടെ വീഴ്ചകൾ ചൂണ്ടിക്കാണിച്ച് പരസ്പരം ആക്ഷേപിക്കുന്ന സ്വഭാവമാണുള്ളത്. ഇങ്ങനെയുള്ളൊരു കൺഗ്രണ്ടേഷനിസ്റ്റ് പൊളിറ്റിക്സ് ബ്രിട്ടീഷ് സിസ്റ്റത്തിൽ നിന്നും മാറ്റം വരുത്താതെ അങ്ങനെ തന്നെ നമ്മൾ സ്വീകരിച്ചു. ആ സിസ്റ്റം അങ്ങനെതന്നെ തുടർന്നുകൊണ്ട് ഏറ്റുമുട്ടൽ രാഷ്ട്രീയത്തിന്റെ സ്വഭാവം നമ്മുടെ നാട്ടിൽ വന്നിരിക്കുന്നു. ഇതിന് അടിസ്ഥാനപരമായ മാറ്റം വരേണ്ട കാലമായെന്നാണ് എന്റെ എളിയ അഭിപ്രായം. ഒരു ന്യൂ ഇന്ത്യ സൃഷ്ടിക്കണമെന്ന് ബഹുമാനപ്പെട്ട പ്രധാനമന്ത്രി പറയുന്നു. നവ കേരളം സൃഷ്ടിക്കണമെന്ന് നമ്മുടെ ബഹുമാനപ്പെട്ട മുഖ്യമന്ത്രി പറയുന്നു. ഇവ പുതിയ ചിന്താഗതിയുടെ ഫലങ്ങളാണ്. ഒരു മാറ്റം വേണം. ജനങ്ങൾ ഇച്ഛിക്കുന്ന രീതിയിൽ ജനങ്ങളിൽ കൂടി മാത്രമേ ആ മാറ്റം വരുത്താൻ സാധിക്കുകയുള്ളൂ.

ഭരണാധികാരികൾ ചെയ്യുന്നതിനെ ജനങ്ങൾ വീക്ഷിക്കുന്നുണ്ട്. ജനങ്ങൾ വിഡ്ഢികളൊന്നുമല്ല. അവർ കാര്യങ്ങൾ മനസ്സിലാക്കുന്നുണ്ട്. അങ്ങനെ മനസ്സിലാക്കിയതിന്റെ അടിസ്ഥാനത്തിലാണ് ഓരോ വിഭാഗത്തിനും വളർച്ച ഉണ്ടാകുന്നത്. മഹാത്മാർ മുതൽ സാധാരണക്കാരായവർ വരെ മാറിവരുന്നുണ്ട്. ചില ആൾക്കാർ കുറെക്കാലം അങ്ങോട്ടും ഇങ്ങോട്ടും ഇല്ലാതെ മാറി നിൽക്കുന്നു. തക്കം വരുന്ന അവസരങ്ങളിൽ കൂടുതൽ കിട്ടുന്ന മുന്നണിയിൽ പോകുന്ന ആളുകളുണ്ട്. അടിസ്ഥാനപരമായ മാറ്റമാണ് വാസ്തവത്തിൽ നമുക്ക് വേണ്ടത്. സ്വാതന്ത്ര്യം കിട്ടിയിട്ട് 70 വർഷമായി. അത് ഓർമ്മിച്ചുകൊണ്ടാണ് ഇപ്പോൾ 70 കൊല്ലത്തിനുമുമ്പുള്ള ചിന്താഗതിയെപ്പറ്റി, വിവേകാനന്ദ സ്വാമിയുടെ കാര്യവും മഹാത്മാഗാന്ധിയുടെ ആശയങ്ങളെപ്പറ്റിയും പറയുന്നത്. അടിസ്ഥാനപരമായ മാറ്റമാണ് വേണ്ടത്. അതല്ലാതെ പരസ്പരം കുറ്റംപറഞ്ഞതുകൊണ്ട് പ്രശ്നങ്ങൾക്ക് പരിഹാരം ഉണ്ടാകുന്നില്ല. ബഹുമാനപ്പെട്ട ഗവർണ്ണർ ഒരു പ്രസംഗം ചെയ്തിട്ടുണ്ട്. അത് അദ്ദേഹത്തിന്റെ പ്രസംഗമല്ലെന്ന് എല്ലാവർക്കും അറിയാം. ബഹുമാനപ്പെട്ട മന്ത്രിസഭയുടെ അഭിപ്രായങ്ങളാണ് അവ. ഡിപ്പാർട്ടുമെന്റുകൾ എല്ലാംകൂടെ ചേർന്ന് എഴുതി തയ്യാറാക്കുന്നത് ബഹുമാനപ്പെട്ട ഗവർണ്ണർക്ക് വായിക്കേണ്ടി വരുന്നു. ചിലത് അദ്ദേഹത്തിന് വായിക്കാൻ കഴിയാത്ത

രീതിയിലായതുകൊണ്ട് അത് വായിക്കാൻ തയ്യാറായില്ലെന്ന് മാത്രമേയുള്ളൂ. ബഹുമാനപ്പെട്ട ഗവർണ്ണറുടെ യഥാർത്ഥ അഭിപ്രായം എന്താണെന്നുള്ളത് അദ്ദേഹം ചില അവസരങ്ങളിൽ തുറന്നുപറയുന്നുണ്ടല്ലോ; കേരളത്തിൽ പല കാര്യങ്ങളിലും അഭിമാനകരമായ നേട്ടം ഉണ്ടായിട്ടുണ്ടെന്ന് നിശാഗന്ധിയിൽ ചേർന്ന യോഗത്തിൽ അദ്ദേഹം പറയുകയുണ്ടായി. പക്ഷെ രാഷ്ട്രീയ കൊലപാതകങ്ങൾ കേരളത്തിന്റെ വളർച്ചയ്ക്ക് ശോഭ കെടുത്തുന്നുവെന്ന് അദ്ദേഹം പറഞ്ഞു. അത് ശരിയായ കാര്യമല്ലേ; അതിന് പരിവർത്തനം വരുത്തേണ്ടതല്ലേ; ഓരോർത്തർക്കും ഓരോ അഭിപ്രായമുണ്ടാകും. എനിക്കുള്ള അഭിപ്രായം മറ്റുള്ളവർക്ക് ഉണ്ടാകണമെന്നില്ല. ആ അഭിപ്രായത്തിനനുസരിച്ച് പ്രവർത്തിക്കാൻ സ്വാതന്ത്ര്യമുണ്ടാകണ്ടേ; അത് നിഷേധിക്കുന്ന സാഹചര്യങ്ങൾ നമ്മുടെ നാട്ടിൽ നിത്യം കാണുന്നില്ലേ; മലപ്പുറം ജില്ലയിലുണ്ടായ സംഭവത്തെപ്പറ്റി നമ്മൾ ഇന്നലെ ചർച്ച ചെയ്യുകയുണ്ടായി. വേറെ അഭിപ്രായം പറയുന്ന വിദ്യാർത്ഥി സംഘടനകൾക്ക് അവിടെ പ്രവർത്തിക്കാൻ സാധിക്കില്ല. തിരുവനന്തപുരത്തും അതുതന്നെയാണ് സ്ഥിതി. ഇതിന് മാറ്റം വരേണ്ട; മാറ്റം വേണം. ഞാൻ ഒരു പാർട്ടിയെപ്പറ്റി പറയുന്നതല്ല. ഈ രാജ്യത്ത് അടിസ്ഥാനപരമായ മാറ്റങ്ങൾ ആവശ്യമാണ്. അതിന്റെയൊരു സൂചികയാണ്

വാസ്തവത്തിൽ 'സബ്കാ വികാസ് സബ്കെ സാത്ത് ' എല്ലാവരും കൂടി എല്ലാവർക്കും വേണ്ടി പ്രവർത്തിക്കുകയെന്നത്. ഈയൊരു ചിന്തയുടെ അടിസ്ഥാനത്തിൽ നമുക്കെല്ലാവർക്കും മുന്നോട്ടുപോകാൻ സാധിക്കണം. എങ്കിൽ മാത്രമേ നമ്മുടെ നാടിന് മോചനം ഉണ്ടാകുകയുള്ളൂ. ഇത് പ്രാവർത്തികമാക്കണമെങ്കിൽ ആദ്യം ഉണ്ടാകേണ്ടത് ക്രമസമാധാനമാണ്. ഓരോർത്തർക്കും അവരവരുടെ വിശ്വാസം വെച്ചുപുലർത്തി ആചരിക്കാനുള്ള സ്വാതന്ത്ര്യം ഉണ്ടായിരിക്കണം. നമ്മുടെ നാട്ടിൽ നൂറ്റാണ്ടുകൾക്ക് മുമ്പ് സ്വരാഷ്ട്രീയൻസ് വിഭാഗത്തിൽപ്പെട്ട കൂറെ ആൾക്കാർ അവർ ആരാധിക്കുന്ന ദീപം കൊണ്ടുവരികയുണ്ടായി. ഇവിടെ ഒരു പ്രശ്നവും ഉണ്ടായില്ല. അവരെ സ്വീകരിച്ചു. അവർ കൊണ്ടുവന്ന ആ വിളക്ക് ഇന്നും കത്തിക്കൊണ്ടിരിക്കുന്നു. എല്ലാത്തിനെയും ഉൾക്കൊള്ളാനുള്ള മനോഭാവം നമ്മുടെ പാരമ്പര്യത്തിന്റെ ഭാഗമാണ്. ആ പാരമ്പര്യത്തിൽ അഭിമാനം കൊണ്ട് അതിലുള്ള നല്ല വശങ്ങളെ സ്വാംശീകരിച്ചു മുന്നോട്ടുപോയാൽ ലോകം നമ്മെ ആദരിക്കാൻ തയ്യാറാകും. ആ രീതിയിൽ പോകുന്ന കാര്യത്തിൽ കേരളത്തിന് മാതൃക സൃഷ്ടിക്കാനും സംഭാവന ചെയ്യാനും സാധിക്കും. ആ മാർഗ്ഗത്തിൽ കൂടി പോകുന്നതായിരിക്കും നല്ലത്. എതിരാളികളെ ആക്ഷേപിച്ചും അടിച്ചമർത്തിയും

ഒതുകി ഇല്ലാതാക്കാൻ ശ്രമിക്കുന്നത് തെറ്റായ ചിന്താഗതിയായിരിക്കുമെന്നേ എനിക്ക് പറയാനുള്ളൂ. എനിക്ക് ആകെ രണ്ടു മിനിറ്റ് മാത്രമേ അനുവദിച്ചിട്ടുള്ളൂ. അതുകൊണ്ട് ഓരോരോ വിഷയങ്ങളെപ്പറ്റി പറയാൻ തുടങ്ങിയാൽ അവസാനമുണ്ടാകില്ല. അതുകൊണ്ട് അടിസ്ഥാന വീക്ഷണത്തിൽ മാറ്റം വരുത്തേണ്ടതാണ്. അതിൽ ഏറ്റവും അടിസ്ഥാനമായിട്ടുള്ള കാര്യം സമാധാന പാലനത്തിനുവേണ്ടി law and order നടപ്പാക്കുകയെന്നതാണ്. ധർമ്മ രാജ്യത്തെപ്പറ്റി പണ്ഡിതൻമാർ ചൂണ്ടിക്കാണിക്കുന്നത്, ധർമ്മ രാജ്യമാണ് നമ്മുടെ ഏറ്റവും വലിയ ലക്ഷ്യമെന്നാണ്. നമ്മൾ പാസ്സാക്കുന്ന നിയമങ്ങൾ കക്ഷിയും ജാതിയും മതവും നോക്കാതെ നിഷ്പക്ഷമായി നടപ്പാക്കാനുള്ള സംവിധാനങ്ങൾ ഉണ്ടാക്കണം. അത് വന്നുകഴിഞ്ഞാൽ നാട് മുന്നോട്ട് പോകും. അതിനായി നമുക്ക് മുന്നോട്ട് പോകാം.

ശ്രീ. മുരളി പെരുനെല്ലി: സർ, ഗവർണ്ണറുടെ നയപ്രഖ്യാപനത്തിന് ശ്രീ. മുല്ലക്കര രത്താകരൻ അവതരിപ്പിച്ച നന്ദിപ്രമേയത്തെ ഞാൻ അനുകൂലിക്കുകയാണ്. നാടിന്റെ നാഡിത്തരസ്യങ്ങളെ തളർത്തുന്ന, കർഷകന്റെ ആത്മഹത്യയെ പെരുപ്പിക്കുന്ന, യുവാക്കളെ നിരാശയിലേയ്ക്ക് നയിക്കുന്ന, കോർപ്പറേറ്റുകളെ പ്രീണിപ്പിക്കുന്ന, ആഗോളവത്ക്കരണ വിഭ്രാന്തിയിൽപ്പെട്ട കേന്ദ്ര ബി.ജെ.പി. സർക്കാരിന്റെ

നയങ്ങളിൽനിന്നും തീർത്തും വ്യത്യസ്തമായി കേരളത്തിന്റെ സമസ്ത മേഖലകളിലും പുത്തനങ്ങൾ നൽകുന്ന ദേശീയ രാഷ്ട്രീയത്തിന് കൃത്യമായ ദിശാബോധം നൽകുന്ന ഒരു സന്ദേശമാണ് ഇടതുപക്ഷ ജനാധിപത്യമുന്നണി സർക്കാരിനുവേണ്ടി ഗവർണ്ണർ അവതരിപ്പിച്ച ഈ നയപ്രഖ്യാപനം. "കഴിഞ്ഞ 20 മാസങ്ങളായി എന്റെ സർക്കാർ കേരള ജനതയ്ക്കായി സേവനം നൽകിക്കൊണ്ടിരിക്കുന്നു. ഇക്കഴിഞ്ഞ ഒരു വർഷം കൊണ്ട് നാം വിവിധ മേഖലകളിൽ ഗണ്യമായ നേട്ടങ്ങൾ കൈവരിക്കുകയും നമ്മുടെ ജനവിധി സൃഷ്ടിച്ച പ്രതീക്ഷകൾക്കൊത്ത് ഉയരുവാനുള്ള എല്ലാ പരിശ്രമങ്ങളും നടത്തുകയും ചെയ്തിയിട്ടുണ്ട്. എന്നിരുന്നാലും മുന്പങ്ങമില്ലാത്ത വെല്ലുവിളികളുടെ മുൻപിൽ നിൽക്കുന്ന നമുക്ക് കൂടുതൽ പുരോഗതി കൈവരിക്കേണ്ടതുണ്ട്."

ബഹുമാന്യനായ ഗവർണ്ണറുടെ നയപ്രഖ്യാപന പ്രസംഗത്തിലെ പ്രധാനപ്പെട്ട വരികളാണിത്. മുന്പങ്ങമില്ലാത്ത വെല്ലുവിളികൾ ഏതൊക്കെയാണതാണ് പ്രധാനപ്പെട്ട ചർച്ച. മതനിരപേക്ഷ മനസ്സുള്ള കേരള സമൂഹത്തെ ആർ.എസ്.എസ്.-ഉം സംഘ് പരിവാറും മോഡി സർക്കാരിന്റെ ആശീർവാദത്തോടെ മതവിദ്വേഷത്തിന്റെയും പകയുടെയും ഭൂമിയാക്കി മാറ്റാൻ പരിശ്രമിച്ചുകൊണ്ടിരിക്കുകയാണ്. ഭ്രാന്താലയ പദവിൽ നിന്നും മോചനം നേടിയ കേരളത്തെ വീണ്ടും ഭ്രാന്താലയ പദവിയിലേയ്ക്ക് തിരിച്ചുകൊണ്ടുപോകാൻ

ആവശ്യമായ കരുക്കൾ നീക്കുകയാണ് സംഘ്വപരിവാർ. രാജ്യത്ത് ഹിന്ദുത്വ ഭീകരതയുണ്ടെന്നും അതിനെ ചെറുക്കുന്നതിൽ കേരളമാണ് മാതൃകയെന്നും പറഞ്ഞത് മഹാനായ നടൻ ശ്രീ. കമൽഹാസനാണ്. ഹിന്ദുത്വ ശക്തികൾ അവരുടെ ക്രിമിനൽ അജണ്ട നടപ്പിലാക്കാൻ ഭീകരതയെ ആശ്രയിക്കുകയാണെന്നും എന്നുൾ മയ്യംകൊണ്ട പുയൽ (എന്റെ ഉള്ളിൽ ഉയിൽകൊണ്ട കൊടുങ്കാറ്റ്) എന്ന പംക്തിയിൽ അദ്ദേഹം ഭംഗിയായി വിവരിക്കുന്നുണ്ട്. ഹിന്ദുത്വ ശക്തികൾക്ക് ബാലികേറാമലയാണ് നമ്മുടെ പ്രിയപ്പെട്ട കേരളം. ഈ കേരളത്തിന്റെ സൃഷ്ടാക്കളും സാമൂഹ്യപരിഷ്കർത്താക്കളും നവോത്ഥാന നായകരും ഉഴുതുമറിച്ച് മണ്ണിൽ വിത്തിറക്കി വിളവ് കൊയ്ത്ത് കമ്മ്യൂണിസ്റ്റുകാരാണെന്നുള്ളത് ചരിത്രം പരിശോധിച്ചാൽ കൃത്യമായി കാണാൻ സാധിക്കും. ഇന്നത്തെ കേരളത്തിന് ബലിഷ്ഠമായ അടിത്തറയിട്ടത് 1957-ൽ ഇ.എം.എസ് നേതൃത്വം നൽകിയ പ്രഥമ കമ്മ്യൂണിസ്റ്റ് സർക്കാരാണ്. അതിന്റെ തുടർച്ചയാണ് ശ്രീ. പിണറായി വിജയൻ നേതൃത്വം നൽകുന്ന ഇന്നത്തെ ഇടതുപക്ഷ ജനാധിപത്യമുന്നണി സർക്കാർ. ഈ സർക്കാരിന്റെ നേട്ടങ്ങൾ തകർക്കാനുള്ള വെല്ലുവിളികളും അതിനെ അതിജീവിക്കാനുള്ള എൽ.ഡി.എഫ്.-ന്റെ ജനപക്ഷ നടപടികളുമാണ് നയപ്രഖ്യാപനത്തിൽ കൃത്യമായി അടയാളപ്പെടുത്തിയിരിക്കുന്നത്. അന്താരാഷ്ട്ര പ്രശസ്തി നേടിയ കേരള മോഡൽ

നേരിടുന്ന വെല്ലുവിളികളെ ഗൗരവപൂർവ്വം വിലയിരുത്തുന്ന നയപ്രഖ്യാപനത്തെ പേജുകൾ കുറഞ്ഞുപോയി, വരികൾ വിട്ടുപോയി തുടങ്ങിയ ബാലിശമായ എതിർപ്പുയർത്തുന്നവർ വർഗ്ഗീയതയ്ക്ക് വളമിട്ട് വെള്ളം ഒഴിക്കുന്നവരാണ്. സ്വദേശി മുഖംമൂടി അണിയിച്ച് ബഹുരാഷ്ട്ര കുത്തകകൾക്ക് ചുവപ്പ് പരവതാനി വിരിക്കുന്ന പുത്തൻ സാമ്പത്തിക നയം തുടങ്ങിയവച്ച കോൺഗ്രസും ആ നയം കോൺഗ്രസിനെക്കാൾ ശക്തമായി നടപ്പാക്കുന്ന മോഡി സർക്കാരും ഒരേ തുവൽപക്ഷികളാണെന്ന് നമുക്ക് കൃത്യമായി കാണാൻ കഴിയും. 1947 ആഗസ്റ്റ് 15-ന് സ്വാതന്ത്ര്യദിന സന്ദേശം ആവശ്യപ്പെട്ട മാധ്യമങ്ങളോട് മഹാത്മാഗാന്ധി പറഞ്ഞത് തന്റെ ഉറവ വറ്റി എന്നാണ്. ഒരു സന്ദേശവും നൽകിയില്ലെങ്കിൽ അത് മോശമാണെന്ന് മാധ്യമങ്ങൾ വീണ്ടും പറഞ്ഞപ്പോൾ "ഇല്ല, ഒരു സന്ദേശവും നൽകാനില്ല. മോശമാണെങ്കിൽ അങ്ങനെതന്നെയാകട്ടെ എന്നാണ് അദ്ദേഹം പറഞ്ഞത്. ഇന്ത്യൻ ഇന്റീപ്പെന്റൻസ് ആക്ട് ഹൗസ് ഓഫ് കോമൺസ്സിൽ പാസാക്കുന്ന സമയത്ത് വിൻസ്റ്റൺ ചർച്ചിൽ പറഞ്ഞ ചില വാചകങ്ങളുണ്ട്. "സ്വാതന്ത്ര്യം മനുഷ്യന്റെ ജന്മാവകാശമാണ്. ഈ ദശാസന്ധിയിൽ സർക്കാരിന്റെ കടിഞ്ഞാൺ കോൺഗ്രസ്സിന് കൊടുക്കുക എന്നത് കോടിക്കണക്കിന് പട്ടിണിപ്പാവങ്ങളുടെ ഭാവി കള്ളന്മാരുടെയും തെമ്മാടികളുടെയും ചൂഷകരുടെയും

കയ്യിൽ ഏൽപ്പിക്കുന്നതിന് സമാനമായിരിക്കും. വെള്ളത്തിനും അപ്പത്തിനും വരെ അവർ നികുതി ചുമത്തും; വായു മാത്രമായിരിക്കും നികുതി വിമുക്തം. രാഷ്ട്രീയ ഉപജാപത്തിൽ ഇന്ത്യ മുങ്ങിത്താഴും" എന്നാണ് അദ്ദേഹം പറഞ്ഞത്. തന്റെ ഉറവ വറ്റി എന്ന മഹാത്മാഗാന്ധിയുടെ വിലാപവും അധികാരം കള്ളന്മാർക്കും ചതിയന്മാർക്കും കൈമാറുന്നുവെന്ന വിൻസ്റ്റൺ ചർച്ചിലിന്റെ പ്രവചനവും തെറ്റിയിട്ടില്ല എന്നുള്ളതാണ് നീണ്ടകാലത്തെ കോൺഗ്രസ് ഭരണവും കഴിഞ്ഞ നാല് വർഷത്തെ ബി.ജെ.പി. ഭരണവും കൃത്യമായി ഇവിടെ ചൂണ്ടിക്കാണിക്കുന്നത്. ഇന്ന് മഹാത്മാഗാന്ധി തിരിച്ചുവന്ന് നാളത്തെ റിപ്പബ്ലിക് ദിനത്തിനായി സന്ദേശം തന്നാൽ പഴയ സന്ദേശം ആവർത്തിക്കുക തന്നെ ചെയ്യും. അഴിമതിക്കാർ തടിച്ച് കൊടുക്കുമ്പോൾ നമ്മുടെ ഗ്രാമപ്രദേശങ്ങളിൽ കോരന് കഞ്ഞി കുമ്പിളിൽ തന്നെയാണ്. കർഷകർ ആത്മഹത്യ ചെയ്യുന്ന ഇന്ത്യൻ ഗ്രാമങ്ങളെയല്ല മഹാത്മാഗാന്ധി സ്വപ്നം കണ്ടത്. ജീവവായു കിട്ടാതെ പിടഞ്ഞുവീണു മരിക്കുന്ന ശിശുക്കളെ മാറോടടക്കി അലമുറയിടുന്ന അമ്മമാരുടെ ഇന്ത്യയല്ല അദ്ദേഹം സ്വപ്നം കണ്ടത്. ആശയങ്ങളെ ആയുധംകൊണ്ട് കീഴടക്കുന്ന ക്രിമിനലുകൾ ഭരിക്കുന്ന ഇന്ത്യയല്ല അദ്ദേഹം സ്വപ്നം കണ്ടത്. ദളിതരെ നായയോട് ഉപമിക്കുന്ന, മതേതരത്വം ഭരണഘടനയിൽ നിന്നും ഒഴിവാക്കണമെന്ന് പ്രസംഗിക്കുന്ന മന്ത്രിമാർ വാഴുന്ന

ഇന്ത്യയല്ല അദ്ദേഹം സ്വപ്നം കണ്ടത്. പെട്രോളിനും ഡീസലിനും നൂറും ഇരുന്നൂറും ശതമാനം വിലകൂട്ടി വിലക്കയറ്റക്കെടുതിയിൽ പട്ടിണിപ്പാവങ്ങൾ എരിപിരികൊള്ളുന്ന ഒരു ഇന്ത്യയല്ല അദ്ദേഹം സ്വപ്നം കണ്ടത്. ജനുവരി 26-ഉം ജനുവരി 30-ഉം നമ്മുടെ മുന്നിൽ എത്തുകയാണ്. എവിടെ എന്റെ ഇന്ത്യ എന്ന് അന്വേഷിക്കുന്ന മഹാത്മാഗാന്ധി പറയും ഇതാ ഇവിടെ, "പച്ചയാം വിരിപ്പിട്ട സഹ്യനിൽ തലവച്ചുറങ്ങുന്ന കേരളം" ഇവിടെയാണ് ഇന്ത്യ പുനർജനിക്കുന്നതെന്ന് മഹാത്മാഗാന്ധി തിരിച്ചുവന്നാൽ അദ്ദേഹം തീർച്ചയായും പറയും. തന്റെ വിരിമാറിലേയ്ക്ക് വെടിയുണ്ട പായിച്ച നാഥുറാം വിനായക് ഗോഡ്സെയുടെ അനുയായികൾക്ക് കാലുകുത്താൻ ഇടം കൊടുക്കാത്ത പ്രദേശമാണ് കേരളം. ഇവിടം സ്വർഗ്ഗമാണ്, തന്റെ വീട്ടിലെത്തിയ അനുഭവമാണ് കേരളത്തിൽ എത്തിയപ്പോൾ ഉണ്ടായതെന്നുപറഞ്ഞ് രാഷ്ട്രപതി ശ്രീ. രാം നാഥ് കോവിന്ദ് പ്രശംസിച്ച നാടാണ് നമ്മുടെ കേരളം. എന്താണ് പ്രതിപക്ഷം ഇത്തരമൊരു നാട്ടിൽ ജീവിക്കുന്നതിൽ അഭിമാനം കൊള്ളാത്തതെന്നാണ് എനിക്ക് മനസ്സിലാകാത്തത്. ലോകത്തിനും ഇന്ത്യയ്ക്കും മാതൃകയായി കേരളം സ്വയം മാറിയതല്ല, കേരളത്തെ മാറ്റിയതാണ്. 1957-ൽ സഖാവ് ഇ.എം.എസ്. മന്ത്രിസഭ ആ മാറ്റത്തിന് തുടക്കമിട്ടു. ശ്രീ. പിണറായി വിജയൻ നേതൃത്വം നൽകുന്ന ഇടതുപക്ഷ മന്ത്രിസഭ കേരളത്തിന്റെ സമഗ്ര

വികസനത്തിന് തുടക്കമിട്ടിരിക്കുകയാണ്. ജനക്ഷേമ വികസന പദ്ധതികളിലൂടെ സർക്കാർ ജനപിന്തുണ നേടുന്നതിലുള്ള വെപ്രാളമാണ് പ്രതിപക്ഷത്തിന്റെയും ബി.ജെ.പി.യുടെയും ഉറക്കം കെടുത്തുന്നത്. കേരളത്തിന്റെ സമഗ്ര വികസനം ലക്ഷ്യമിട്ടാണ് നാല് കർമ്മപരിപാടികൾ എൽ.ഡി.എഫ് സർക്കാർ പ്രഖ്യാപിച്ചിരിക്കുന്നത്. ബി.ജെ.പി.യിൽ നിന്നും കോൺഗ്രസ്സിൽ നിന്നും വേറിട്ട പാതയിലാണ് ഈ സർക്കാർ സഞ്ചരിച്ചുകൊണ്ടിരിക്കുന്നത്. ദൃഢനിശ്ചയവും ജനങ്ങളോടുള്ള പ്രതിബദ്ധതയുമാണ് സർക്കാരിന്റെ മുഖമുദ്ര. പശ്ചാത്തല വികസനരംഗത്ത് ഇച്ഛാശക്തിയോടെ ഇടപെടുന്നതിന്റെ നേട്ടം അന്തമായ രാഷ്ട്രീയ വിരോധംകൊണ്ട് പ്രതിപക്ഷം കാണുന്നില്ല എന്ന് കാണാൻ കഴിയും. ഇക്കഴിഞ്ഞ ഇരുപത് മാസത്തിനുള്ളിൽ ധാരാളം പ്രധാന നേട്ടങ്ങൾ സർക്കാർ നടപ്പാക്കിക്കഴിഞ്ഞിട്ടുണ്ട്. സംസ്ഥാനത്തെ മുഴുവൻ വകുപ്പുകളുടെയും പ്രധാന പദ്ധതികൾ ഈ വർഷം ബഹുമാനപ്പെട്ട മുഖ്യമന്ത്രി അവലോകനം ചെയ്തു. അത്തരത്തിലുള്ള അവലോകനം സംസ്ഥാനത്തിന്റെ ചരിത്രത്തിൽ ആദ്യമായാണ്, ആകെ 38 വകുപ്പുകളിലായി 114 പദ്ധതികൾ മുഖ്യമന്ത്രി വിലയിരുത്തി. സമയബന്ധിതമായി പദ്ധതികൾ പൂർത്തീകരിക്കുക എന്നത് ഈ സർക്കാരിന്റെ ലക്ഷ്യമാണ്. അതുമായി ബന്ധപ്പെട്ട് നിരവധി പദ്ധതികളുണ്ട്. ഓഖി

ചുഴലിക്കാറ്റുമായി ബന്ധപ്പെട്ട് ചർച്ച നടക്കുകയാണ്. ചുഴലിക്കാറ്റ് കഴിഞ്ഞുപോയി;
ഇപ്പോൾ ആ ചുഴലിക്കാറ്റ് വീശിയടിച്ചത് പ്രതിപക്ഷത്താണ്; അവിടെയാണ്
ഇപ്പോൾ ഡിപ്രഷൻ കാണാൻ കഴിയുന്നത്, കാരണം കൃത്യമായി ആ വിഷയത്തിൽ
ഇടപെട്ട് മുന്നോട്ട് പോയ തമിഴ്നാട് ജനതയുടെ അടക്കം പ്രശംസ പിടിച്ചുപറ്റിയ
നടപടിയാണ് കേരളത്തിലെ ഗവൺമെന്റ് നടത്തിയത്. ശ്രീ. നരേന്ദ്ര മോഡി
ഷാർജയിൽ പോയപ്പോൾ അവിടെ അവലം പണിയണമെന്നാണ് ആവശ്യപ്പെട്ടത്.
എന്നാൽ കേരളത്തിൽ ഷാർജ സുൽത്താൻ സന്ദർശിച്ചപ്പോൾ ജയിലിൽ
കിടക്കുന്ന 149 ഇന്ത്യൻ സഹോദരങ്ങളെ മോചിപ്പിക്കണമെന്ന ആവശ്യമാണ് ശ്രീ.
പിണറായി വിജയൻ അദ്ദേഹത്തിനുമുമ്പാകെ വച്ചത്. ജയിൽ മോചിതരായവർക്ക്
അവിടെത്തന്നെ ജോലിയും മറ്റ് സൗകര്യങ്ങളും നൽകുന്നതടക്കം സുൽത്താൻ
വാഗ്ദാനം ചെയ്തതാണ് നമുക്ക് കാണാൻ കഴിഞ്ഞത്. ചരിത്രത്തിൽ ആദ്യമായി
അബ്രാഹ്മണരെ ക്ഷേത്രങ്ങളിൽ ശാന്തിക്കാരായി നിയമിച്ചതിനെപ്പറ്റി ഇവിടെ
സൂചിപ്പിക്കുകയുണ്ടായി. മുന്നോക്ക വിഭാഗങ്ങളിൽ സാമ്പത്തികമായി പിന്നോക്കം
നിൽക്കുന്നവർക്ക് ദേവസ്വം ബോർഡ് നിയമനങ്ങളിൽ പത്ത് ശതമാനം സംവരണം
ഏർപ്പെടുത്തിയ നടപടി എൽ.ഡി.എഫ്. സർക്കാരിന്റെ പ്രഖ്യാപിത നയമാണ്
ഇവിടെ നടപ്പാക്കുന്നതെന്ന് കാണാൻ കഴിയും. വളരെ പ്രശംസ പിടിച്ചുപറ്റിയതാണ്

ലോക കേരള സഭ. അതിന്റെ കുറവുകളെ സംബന്ധിച്ച് ഇവിടെ സൂചിപ്പിച്ചു, പക്ഷേ കേരളത്തിന്റെ വികസനത്തിൽ വളരെ പ്രധാന പങ്കുവഹിക്കുന്ന പ്രവാസികളെ ആദരിക്കുന്നവിധത്തിൽ ഒരു സഭ സംഘടിപ്പിച്ചുകൊണ്ട് അതിനാവശ്യമായ നേതൃത്വം കൊടുത്ത ഈ സർക്കാർ എന്തുകൊണ്ടും വളരെ പ്രശംസനീയമായ നടപടിയാണ് നടപ്പാക്കുന്നതെന്ന് നമുക്ക് കാണാൻ കഴിയും. നാനാമേഖലകളിൽ ഇത്തരം പ്രവർത്തനങ്ങളുമായി സർക്കാർ മുന്നോട്ടുപോയിക്കൊണ്ടിരിക്കുകയാണ്. സംസ്ഥാനത്ത് പട്ടികജാതി സമൂഹത്തിന്റെ ജനസംഖ്യാ ശതമാനത്തിന് അപ്പുറത്തേയ്ക്ക് ബഡ്ജറ്റ് വിഹിതം മാറ്റിവെച്ചുകൊണ്ട് പട്ടികജാതി സമൂഹത്തോടുള്ള ഈ സർക്കാരിന്റെ പ്രതിബദ്ധത ഇവിടെ നടപ്പാക്കിക്കൊണ്ടിരിക്കുകയാണ്. കാർഷികമേഖലയിൽ വമ്പിച്ച മുന്നേറ്റമാണ് കേരളത്തിലുണ്ടായിക്കൊണ്ടിരിക്കുന്നത്. ജൈവപച്ചക്കറി കൃഷി ആരംഭിച്ചു. സംയോജിത മാതൃകാ കൃഷിത്തോട്ടങ്ങൾ ആരംഭിച്ചു. കേരളത്തിൽ വിസ്തൃതി കുറഞ്ഞുകൊണ്ടിരുന്ന നെൽകൃഷിയുടെ വിസ്തൃതി കൂടിക്കൊണ്ടിരിക്കുന്ന അവസ്ഥ കാണാൻ സാധിക്കുന്നുണ്ട്. കാർഷികോല്പന്നങ്ങൾക്ക് ആദായകരമായ വില കൊടുക്കുന്ന നടപടി നടപ്പാക്കുകയാണ്. കർഷക ക്ഷേമനിധി ആക്ടിന്റെ രൂപീകരണത്തിലേയ്ക്ക് പോയ്ക്കൊണ്ടിരിക്കുകയാണ്. അങ്ങനെ നാനാരംഗങ്ങളിൽ വളരെ ശ്രദ്ധേയമായ

പ്രവർത്തനങ്ങൾ കാഴ്ചവച്ച് കേരളത്തിന്റെ സമഗ്ര വികസനം ലക്ഷ്യം വച്ചുകൊണ്ട് മുന്നോട്ട് പോയ്ക്കൊണ്ടിരിക്കുന്ന ഇടതുപക്ഷ ജനാധിപത്യ മുന്നണി സർക്കാരിനെതിരെ കാര്യമായി ഒന്നും പറയാനില്ലാത്ത അവസ്ഥയിലേയ്ക്കാണ് കേരളത്തിലെ പ്രതിപക്ഷം ഇപ്പോൾ ചെന്നുപെട്ടുകൊണ്ടിരിക്കുന്നത്. ഇവിടെ നേരത്തെ നടന്ന ചർച്ചയിൽ ബഹുമാനപ്പെട്ട പ്രതിപക്ഷനേതാവ് സി.പി.ഐ.(എം) പുറത്താക്കിയ എം.പി. ബഹുമാന്യനായ ഋതബ്രത ബാനർജിയെ കുറിച്ചാണ് സൂചിപ്പിച്ചത്. ഋതബ്രത ബാനർജി തന്റെ സുഹൃത്താണെന്നാണ് അദ്ദേഹം പറഞ്ഞത്. അതുതന്നെയാണ് പ്രധാനപ്പെട്ട പ്രശ്നം. യു.ഡി.എഫ്-ഉം ആയി ചങ്ങാത്തം കൂടിയാൽ അവർക്കൊക്കെ അധോഗതിയാണുണ്ടാകുന്നത്. ആ അവസ്ഥയിലാണ് യു.ഡി.എഫ്. അഞ്ചുവർഷത്തെ കേരളത്തിന്റെ യു.ഡി.എഫ്. ഭരണത്തിൽ ഇത് കൃത്യമായി കാണാൻ സാധിക്കുന്നതാണ്. ആ നിലയിൽ കേരളത്തിലെ ഇടതുപക്ഷ ജനാധിപത്യമുന്നണി യു.ഡി.എഫ്. ഭരണത്തിൽ നിന്നും ഇന്ന് കേന്ദ്രം ഭരിക്കുന്ന ബി.ജെ.പി. സർക്കാരിൽ നിന്നും തികച്ചും വ്യത്യസ്തമായി കേരളത്തിലെ ജനങ്ങളുടെ താൽപ്പര്യങ്ങൾ ഓരോന്നോരോന്നായി പരിരക്ഷിച്ചുകൊണ്ട് ജനങ്ങളുടെ മുമ്പാകെ പ്രകടപത്രികയിൽ പറഞ്ഞ കാര്യങ്ങൾ ഓരോന്നോരോന്നായി ശരിയാക്കിക്കൊണ്ട് "ഇടതുപക്ഷം വരും എല്ലാം ശരിയാകും"

എന്ന മുദ്രാവാക്യം പൂർണ്ണമായി നടപ്പാക്കിക്കൊണ്ടിരുന്ന സന്ദർഭത്തിൽ ഈ ഗവൺമെന്റിനുവേണ്ടി നിയമസഭയിൽ ഗവർണ്ണർ നടത്തിയ പ്രസംഗത്തിന് നന്ദിരേഖപ്പെടുത്തിക്കൊണ്ട് പ്രമേയത്തെ പൂർണ്ണമായി പിൻതാങ്ങുന്നു.

ശ്രീ. ഡി. കെ. മുരളി: സർ, ഞാൻ ഈ നന്ദി പ്രമേയത്തെ അനുകൂലിക്കുകയാണ്.

'ഇവിടെയെൻ നാടിന്റെ ഹൃദയാഭിലാഷങ്ങൾ

മനസ്സീതം തൂകി നിൽപ്പു

ഇവിടെ ഈ നാടിന്റെ ഘന ശ്യാമഭംഗികൾ

ഉടയാട ചാർത്തി ചിരിപ്പു.'

ഈ ഈരടികളാണ് നയപ്രഖ്യാപന പ്രസംഗം കേട്ടപ്പോൾ ഓർമ്മ വന്നത്. ഒരു നാടിന്റെ അഭിലാഷങ്ങൾ തിരിച്ചറിഞ്ഞ് പുതിയ കാലത്തിന്റെ മനസ്സറിഞ്ഞ് നവ കേരളത്തിന്റെ മണിമുഴക്കം സൃഷ്ടിച്ച നയപ്രഖ്യാപന പ്രസംഗമാണ് ഗവർണ്ണർ ഇവിടെ നടത്തിയത്. കേരളത്തിന്റെ നേട്ടങ്ങൾ അഭിമാനത്തോടുകൂടി എണ്ണിയെണ്ണി പറഞ്ഞും വരുംകാല വെല്ലുവിളികൾ നേരിടേണ്ടത് എങ്ങനെയെന്ന ശരിയായ പരിപ്രേക്ഷ്യം അവതരിപ്പിച്ചുകൊണ്ടുമാണ് പ്രസംഗം അവതരിപ്പിച്ചത്. ഇതൊരു

ചരിത്രരേഖയായി മാറുമെന്നതിൽ സംശയമില്ല. കേരളത്തെ അപകീർത്തിപ്പെടുത്താനുള്ള പരിശ്രമങ്ങൾ നല്ല നിലയിലാണ് കൊണ്ടുവന്നത്. ആ പരിശ്രമങ്ങൾ പാഴ്വേലയായി മാറുമെന്നുള്ളതിന് ഒരു തർക്കവും വേണ്ടാ. സൂര്യശോഭയെ പാഴ് മുറം കൊണ്ട് മറയ്ക്കാൻ ശ്രമിക്കുന്നതുപോലെ ഒരു പാഴ്വേലയായി അത്തരം പരിശ്രമങ്ങൾ മാറും. പ്രബുദ്ധ കേരളം തന്നെ അത് തള്ളിക്കളഞ്ഞതുമാണ്. എങ്ങനെയാണ് നേട്ടങ്ങളെ കാണാതെ പോകാൻ പ്രതിപക്ഷത്തിന് ആകുന്നത്; ക്രമസമാധാന പരിപാലനത്തിൽ കേരളം മികച്ച സംസ്ഥാനം - പറഞ്ഞത് ഇന്ത്യാ ടുഡേ ആണ്. അഴിമതി ഏറ്റവും കുറഞ്ഞ സംസ്ഥാനം - സെന്റർ ഫോർ മീഡിയ സ്റ്റഡീസിന്റെ വിലയിരുത്തലാണ്. പൊതുകാര്യ സൂചികയിൽ മൂന്നിൽ - പബ്ലിക് അഫയേഴ്സ് സെന്ററിന്റെ കണ്ടെത്തലാണ്. പോലീസ് എക്സലൻസ് അവാർഡ് ഫോർബ്സ് ടുഡേ ഇന്റർനാഷണലിൽ പ്രഖ്യാപിച്ചതാണ്. വയോജന സംരക്ഷണത്തിൽ വയോജൻ ശ്രേഷ്ഠ, ഒ.ഡി.എഫ്., സമ്പൂർണ്ണ വൈദ്യതീകരണം, എസ്.സി./എസ്.ടി. ജനസംഖ്യാനപാതിക വിഹിതം, ഇന്റർനെറ്റ് ലഭ്യത പൗരാവകാശമായി പ്രഖ്യാപിച്ച സംസ്ഥാനം ഡിജിറ്റൽ ഇന്ത്യയുടെ പവർ ഹൗസാണ് കേരളമെന്ന് പ്രസ്താവിച്ചത് രാഷ്ട്രപതിയാണ്. രാഷ്ട്രപതിയുടെ ചരിത്രമൊക്കെ നമുക്ക് അറിയാമല്ലോ; ട്രാൻസ്ജെണ്ടർ നയമുള്ള ആദ്യത്തെ

സംസ്ഥാനമാണ് കേരളം. ഭിന്നലിംഗക്കാർക്ക് കൊച്ചി മെട്രോയിൽ തൊഴിൽ ലഭിച്ചിരിക്കുന്നു. ലൈംഗിക കുറ്റവാളികളുടെ രജിസ്റ്റർ സൂക്ഷിച്ചുവരുന്ന ഇന്ത്യയിലെ ആദ്യത്തെ സംസ്ഥാനം, സ്ത്രീകൾക്ക് പ്രത്യേക വകുപ്പ്, പോലീസ് സേനയിൽ വനിതാ അംഗങ്ങളുടെ എണ്ണം 25 ശതമാനമായി വർദ്ധിപ്പിച്ചു. വനിതകൾക്ക് മാത്രമുള്ള ബറ്റാലിയൻ, വനിതകൾ നടത്തുന്ന പോലീസ് സ്റ്റേഷൻ, ഉയർന്ന മിനിമം വേതനമുള്ള സംസ്ഥാനം, ഇതര സംസ്ഥാന തൊഴിലാളികൾക്ക് നൂതന ആരോഗ്യ ഇൻഷുറൻസ് പദ്ധതി, പാർശ്വവൽക്കരിക്കപ്പെട്ട ജനസമൂഹത്തിന് ആശ്രയമായി മാറിയ ഗവൺമെന്റിന്റെ നയമാണ് പ്രഖ്യാപിച്ചത്. ഇതൊന്നും കണ്ടില്ലെന്ന് നടിക്കാനുള്ള രാഷ്ട്രീയ അന്ധത പ്രതിപക്ഷത്തിന് ഉണ്ടായിപ്പോയല്ലോ എന്നത് ഖേദകരമാണ്. ചരിത്ര മുഹൂർത്തങ്ങൾ സൃഷ്ടിക്കുകയല്ലേ ഈ ഗവൺമെന്റ് ചെയ്യുന്നത്. ഒരു പക്ഷേ ഇവിടെ പലരും സൂചിപ്പിച്ചതുപോലെ ക്ഷേത്രപ്രവേശന വിളംബരത്തിനുശേഷം ഇത്രകണ്ട് വിപ്ലവകരമായ ഒരു തീരുമാനമെടുത്ത ഗവൺമെന്റിനെ കണ്ടില്ലെന്ന് നടിക്കാൻ ജനാധിപത്യ ബോധമുള്ള മതനിരപേക്ഷതയിൽ വിശ്വസിക്കുന്ന ആർക്കെങ്കിലും കഴിയുമോ;

'ആഴ്ചാഞ്ചേരി തമ്പ്രാക്കളിലുണ്ട്,

ആദിത്യനിലുണ്ട്, അണകൃമിയിലുണ്ട്,

അതിൻ പരിസ്കരണം'

എന്ന കാവ്യമോഹം സാമൂഹ്യ ജീവിതത്തിന്റെ താളമാക്കി മാറ്റിയ ഗവൺമെന്റാണിത്. അവലത്തിൽ ശാന്തിക്കാരനായി ദളിത് പൂജാരി വന്നത് ചരിത്രത്തിന്റെ അതിശോഭയാർന്ന മുഹൂർത്തമായി മാറുകയല്ലേ; പ്രവാസലോകം ആവേശത്തോടെ വരവേൽക്കുകയും പ്രതീക്ഷിക്കുകയും ചെയ്യുന്ന ലോക കേരളസഭ ഈ നാടിന്റെ മുന്നേറ്റത്തിന് നാന്ദിയാകുമെന്നുള്ളതിന് യാതൊരു തർക്കവുമില്ല. കേരളത്തിന്റെ സുസ്ഥിരഭാവി വാർത്തെടുക്കുവാനുതകുന്ന നൂതന ആശയങ്ങളിലൂടെ സംരംഭകത്വം, സദ്ഭരണം, പങ്കാളിത്ത ഉത്തരവാദിത്വം എന്നിവയിലൂടെ അഭിവൃദ്ധിയുടെ വീക്ഷണമാണ് ഗവൺമെന്റിന്റെ നയമായി ഗവർണ്ണർ ഇവിടെ പ്രഖ്യാപിച്ചത്. ഈ നയപ്രഖ്യാപനത്തെ, അതിന്റെ കാതലായ ഏതെങ്കിലും കാര്യങ്ങളിൽ എതിർക്കുവാൻ പ്രതിപക്ഷത്തിന് ആകുന്നുണ്ടോ; ചില സാങ്കേതിക വാദങ്ങൾ ഉന്നയിക്കുന്നതല്ലാതെ ഇതിന്റെ ശോഭ കെടുത്തുവാൻ വേണ്ടി കണ്ടുപിടിത്തങ്ങൾ നടത്തുന്നതല്ലാതെ ഇതിൽ ഏതെങ്കിലും നയത്തോട് വിരോധിക്കുവാൻ തയ്യാറുണ്ടോ; സി.പി.ഐ.(എം)-ന്റെ രാഷ്ട്രീയ നയത്തെക്കുറിച്ചാണ് ഇവിടെ വിമർശിക്കുന്നത്. സി.പി.ഐ.(എം)-ന്റെ രാഷ്ട്രീയ

നയം ബി.ജെ.പി.-യെ സഹായിക്കാൻ പോകുന്നുവെന്നാണ് ഇവരെല്ലാം പറയുന്നത്. എന്ത് രാഷ്ട്രീയ പാപ്പരത്വമാണ് കാണിക്കുന്നത്; എന്ത് വിഡ്ഢിത്വമാണ് പറയുന്നത്; സി.പി.ഐ.(എം)-ന്റെ രാഷ്ട്രീയ പ്രമേയം എന്നത് പുതിയ കാര്യമല്ല. പാർട്ടിയുടെ രൂപീകരണ കാലം മുതൽ ഞങ്ങളെ സംബന്ധിച്ചിടത്തോളം ഞങ്ങൾക്കൊരു പ്രോഗ്രാമുണ്ട്. അതിനെ അടിസ്ഥാനപ്പെടുത്തി കാലാകാലങ്ങളിൽ സ്വീകരിക്കേണ്ടുന്ന രാഷ്ട്രീയ നയങ്ങൾ ഞങ്ങളുടെ പാർട്ടി കോൺഗ്രസ്സിൽ ചർച്ച ചെയ്ത് അംഗീകരിക്കും. അതിന് മുന്നോടിയായി സെൻട്രൽ കമ്മിറ്റിയാണ് അതിനൊരു കരട് പ്രമേയം തയ്യാറാക്കുന്നത്. ചർച്ച നടത്തി, ആ ചർച്ചകളിലൂടെ ഒരുപക്ഷേ, ചർച്ചയിൽ വ്യത്യസ്ത അഭിപ്രായങ്ങൾ വന്നാൽ ഭൂരിപക്ഷത്തിലൂടെ കരട് രാഷ്ട്രീയ പ്രമേയം തയ്യാറാക്കും. അവിടെ തീരുമാനമില്ല. ഞങ്ങളുടെ പാർട്ടിയുടെ മുഴുവൻ ഘടകങ്ങളിലും അത് ചർച്ച ചെയ്യും. വരുന്ന പാർട്ടി കോൺഗ്രസ്സിലും ചർച്ച ചെയ്യും. അങ്ങനെയാണ് ഒരു രാഷ്ട്രീയ പ്രമേയം പാസ്സാക്കുന്നത്. ഇന്ത്യയുടെ ഭാവിയെ സംബന്ധിച്ച്, ഗൗരവതരമായ ഒരു കാര്യത്തെ സംബന്ധിച്ച്, ചർച്ച ചെയ്ത് ജനാധിപത്യ മാർഗ്ഗത്തിലൂടെ ഞങ്ങൾ ഒരു തീരുമാനത്തിലെത്തുകയാണ്.

കോൺഗ്രസ്സിനും ഇന്ത്യൻ യൂണിയൻ മുസ്ലീം ലീഗിനും അത് സങ്കല്പിക്കാനാവുമോ; നിങ്ങളുടെ ഏതെങ്കിലും സമ്മേളനത്തിൽ, ഏതെങ്കിലും പൊതുയോഗത്തിൽ ഇന്ത്യയെ ബാധിക്കുന്ന ഇത്തരത്തിലൊരു വിഷയം, സമകാലിക രാഷ്ട്രീയത്തെ സംബന്ധിച്ച് എന്തെങ്കിലും ചർച്ച നടത്താൻ കഴിഞ്ഞ കാലങ്ങളിൽ തയ്യാറായിട്ടുണ്ടോ; എന്നിട്ട് ഈ രാഷ്ട്രീയ പ്രമേയത്തെ ആക്ഷേപിക്കുകയാണ്. വർഗ്ഗീയ നയങ്ങൾ കൊണ്ടും സാമ്പത്തിക നയങ്ങൾ കൊണ്ടും ബി.ജെ.പി.-യെ മുഖ്യശത്രുവായി ഞങ്ങൾ പ്രഖ്യാപിക്കുന്നു. അതോടൊപ്പം തന്നെ നേരത്തേ ശ്രീ. ആർ. രാജേഷ് സൂചിപ്പിച്ചതുപോലെ കോൺഗ്രസ്സിന്റെ സാമ്പത്തിക നയവും സമ്പന്ന വർഗ്ഗത്തെ സഹായിക്കുന്നതാണ്. ഉദാരവൽക്കരണം തുടങ്ങിയതാരാണ്; കോൺഗ്രസ് അല്ലേ? ഈ നാടിന്റെ അധഃപതനത്തിന് കാരണമായത് കോൺഗ്രസ്സിന്റെ നയങ്ങളല്ലേ; ആ നയങ്ങളെ ഞങ്ങൾ ശക്തിയുക്തം എതിർക്കുകയാണ്. സമ്പന്നവർഗ്ഗത്തെ സഹായിക്കുന്ന ബി.ജെ.പി.-യുടെ ബി-ടീം ആയി കോൺഗ്രസ് മാറിയിരിക്കുന്നു. മുസ്ലീം ലീഗ് മലർപ്പൊടിക്കാരന്റെ സ്വപ്നം പോലെ കോൺഗ്രസ് അധികാരത്തിൽ വരുന്നതും സ്വപ്നം കണ്ടിരിക്കുകയാണ്.

കോൺഗ്രസ്സിന്റെ സ്ഥിതിയെക്കുറിച്ച് ശ്രീ. ആർ. രാജേഷ് ഇവിടെ പറയുകയുണ്ടായി. എവിടെ കോൺഗ്രസ് ഉണ്ട്; ഇന്ത്യൻ പാർലമെന്റിൽ 444 സീറ്റിൽ നിന്ന് 44 സീറ്റിലേക്ക് കോൺഗ്രസ് മാറിയില്ലേ; ഏത് സംസ്ഥാനത്താണ് വിജയിച്ചവരാൻ പോകുന്നത്; കോൺഗ്രസ്സിനും ബി.ജെ.പി.-ക്കുമെതിരായി മതനിരപേക്ഷ കക്ഷികൾ ഇന്ത്യയിൽ യോജിച്ചാൽ മാത്രമേ ഇനിയൊരു മാറ്റമുണ്ടാക്കാൻ കഴിയുകയുള്ളൂ. ആ തിരിച്ചറിവിൽ നിന്നാണ് ഞങ്ങൾ രാഷ്ട്രീയ പ്രമേയം പാസ്സാക്കുന്നത്, ഞങ്ങൾ രാഷ്ട്രീയ നിലപാടെടുക്കുന്നത്. ഇക്കാര്യത്തിൽ ചർച്ച ചെയ്ത് ഒരു തീരുമാനമെടുത്താൽ ശ്രീ. സീതാറാം യെച്ചൂരിയും ശ്രീ. പ്രകാശ് കാരാട്ടും സി.പി.ഐ(എം)-ൽ പ്രവർത്തിക്കുന്ന എല്ലാവരും ആ തീരുമാനം അംഗീകരിച്ച് മുന്നോട്ടുപോകുക എന്നത് തന്നെയാണ് ഞങ്ങളുടെ പാർട്ടിയുടെ നിലപാട്. അതിലൊന്നും ആരും സ്വപ്നം കാണേണ്ട. ഇത്തരത്തിൽ രാജ്യത്തിന്റെ ഭാവിയെ സംബന്ധിച്ച് ഉത്കണ്ഠയുള്ള ഒരു പ്രസ്ഥാനമെന്ന നിലയിൽ ഗൗരവമായ രാഷ്ട്രീയ വിഷയങ്ങൾ ഞങ്ങൾ ചർച്ച ചെയ്യുക തന്നെ ചെയ്യും. കേരളം നേട്ടങ്ങൾ കൊയ്തുകൊണ്ട് മുന്നോട്ട് പോകുകയാണ്. കേരളം അഭിമുഖീകരിക്കുന്ന

വെല്ലുവിളികളെ എങ്ങനെ നേരിടണമെന്നുള്ള ശരിയായ കാഴ്ചപ്പാട് അവതരിപ്പിക്കുകയാണ്. ധാരാളം വിഷയങ്ങളിൽ - പരിസ്ഥിതി, ട്രാൻസ് ജെൻഡർ, പാർശ്വവൽക്കരിക്കപ്പെടുന്ന മറ്റ് മേഖലകൾ, വരാൻ പോകുന്ന ദുരന്തങ്ങൾ എന്നിവ സംബന്ധിച്ച് നമ്മൾ ചർച്ച ചെയ്യുകയാണ്. ഓഖി ഉൾപ്പെടെയുള്ള അനുഭവങ്ങൾ പാഠമാക്കിക്കൊണ്ട്, ഇനിയത് ഉണ്ടാകാതിരിക്കാനുള്ള മുൻകരുതൽ എടുക്കുമെന്ന് നിശ്ചയദാർഢ്യത്തോടെ ഗവൺമെന്റ് പ്രഖ്യാപിക്കുകയാണ്. ഓഖി ദുരന്തം കൊണ്ടാടുകയല്ലേ, ആഘോഷിക്കുകയല്ലേ പ്രതിപക്ഷം ചെയ്യുന്നത്. ഒരു ദുരന്തത്തിൽ ഒന്നിച്ച് നിൽക്കേണ്ടവർ രാഷ്ട്രീയ മുതലെടുപ്പിനുവേണ്ടി പരിശ്രമിക്കുകയാണ്. നിങ്ങൾ അറിയണം, ഓഖി ദുരന്തം അറിഞ്ഞ ഞങ്ങളാണ് അവിടെ എത്തിയതെന്ന് ബഹുമാനപ്പെട്ട പ്രതിപക്ഷനേതാവ് അഹങ്കാരത്തോടുകൂടി പറയുന്നു. അല്ല. ഈ ജില്ലയുടെ ചുമതല വഹിക്കുന്ന മന്ത്രിയായ ബഹുമാനപ്പെട്ട കടകംപള്ളി സുരേന്ദ്രൻ പനിക്കിടക്കയിൽ നിന്നാണ് ഈ വാർത്തയറിഞ്ഞ് ആദ്യം അവിടെ എത്തുന്നത്. ബഹുമാനപ്പെട്ട എം. വിൻസെന്റ് പോലും അതിനുശേഷമാണ് ആ പ്രദേശത്ത് എത്തിയത്. ശ്രീമതി ജെ. മേഴ്സിക്ക് അമ്മ അവിടെയുണ്ടായിരുന്നു. അതുപോലെ

തന്നെ മറ്റ് മന്ത്രിമാരും മുഖ്യമന്ത്രിയുമുണ്ടായിരുന്നു. ചെയ്യേണ്ടതെല്ലാം ചെയ്തു. ഒരു ദൂരന്തം വന്നാൽ ഒരു ഗവൺമെന്റിന് എന്തെല്ലാം ചെയ്യാൻ കഴിയുമോ എന്നുള്ളത് മാതൃകാപരമായി ചെയ്തത് കാണാതെ അതിൽ രാഷ്ട്രീയ മുതലെടുപ്പിനുവേണ്ടി, ജനവികാരം ഇളക്കിവിടുന്നതിനുവേണ്ടി നിങ്ങൾ കാണിക്കുന്ന ഈ കോപ്രായങ്ങൾ നാട് തിരിച്ചറിയുന്നുവെന്നതിൽ സംശയം വേണ്ട. ഇത്തരം രാഷ്ട്രീയ പാപ്പരത്വം മാറണം. ക്രിയാത്മകമായി ഒരു പ്രതിപക്ഷമാകാൻ നിങ്ങൾക്ക് കഴിയണമെന്നാണ് ഞങ്ങൾ ആഗ്രഹിക്കുന്നത്. മുസ്ലീം ലീഗിനെ സംബന്ധിച്ചിടത്തോളം അവരുടെ രാഷ്ട്രീയം മതന്യൂനപക്ഷത്തെ രക്ഷിക്കലല്ല. ഇവിടെ നമ്മൾ കണ്ടതാണ്. വലിയ ബി.ജെ.പി. വിരോധമെല്ലാം പറയുന്നുണ്ട്. ബേപ്പൂർ, വടകര എന്നിവിങ്ങളിൽ കോൺഗ്രസ്സും ബി.ജെ.പി.-യും ലീഗും കൂടി മൽസരിച്ചത് ഞങ്ങൾ കണ്ടതാണ്. അതിന്റെ നന്ദിയുള്ളവരാണ് ബി.ജെ.പി. ഇന്നലെ പെരിന്തൽമണ്ണയിൽ നിങ്ങൾക്ക് ഒരപകടമുണ്ടായപ്പോൾ, ഹർത്താലിന്റെ പേരിൽ ആക്രമണം നടത്തി പോലീസിനെ നേരിട്ടപ്പോൾ അതിൽ പ്രതിഷേധിച്ച് നിങ്ങൾക്കൊപ്പം ഇറങ്ങിവരാൻ ശ്രീ. ഒ. രാജഗോപാലും കൂടെയുണ്ടായിരുന്നു. കേരളത്തിൽ വീണ്ടും കോൺഗ്രസ്-ലീഗ്-

ബി.ജെ.പി. ബന്ധം പുനരുദ്ധരിക്കാനുള്ള ആരംഭമാണോ എന്ന് സംശയിച്ചാൽ അതിന് ആരെയാണ് കുറ്റം പറയാൻ കഴിയുക; ഇത്തരത്തിൽ അധികാരത്തിനുവേണ്ടി എന്ത് വിട്ടുവീഴ്ചയും നിങ്ങൾ ചെയ്യാം. കോൺഗ്രസ്സിനെ സംബന്ധിച്ചിടത്തോളം ഏത് കാലത്തും അധികാരം ലഭിക്കുമെന്ന് പറഞ്ഞാൽ വർഗ്ഗീയതയുമായി സമരസ്സപ്പെടാൻ പോലും മടി കാണിച്ചിട്ടില്ല എന്നുള്ളതുകൊണ്ടാണ് ജനങ്ങൾ കോൺഗ്രസ്സിനെ വിശ്വസിക്കാത്തത്. മതന്യൂനപക്ഷങ്ങളുടെ പിന്തുണയൊന്നും നിങ്ങൾക്ക് കിട്ടാൻ പോകുന്നില്ല. അങ്ങനെയൊന്നും തെറ്റിദ്ധരിക്കേണ്ട. ബഹുമാന്യനായ രാഹുൽ ഗാന്ധി ഒരു ഭാരത യാത്ര പ്രഖ്യാപിച്ചപ്പോൾ കത്തോലിക്കാ സഭയുടെ കത്തോലിക്കാ സഭ എന്ന പ്രസിദ്ധീകരണം എഴുതിയത് എന്താണ്; കോൺഗ്രസ്സ് എന്നുപറഞ്ഞാൽ രാത്രി ആർ.എസ്.എസ്. എന്നാണ്; മുഖപത്രത്തിൽ വന്നതാണ്. ഇത്തരത്തിൽ മതന്യൂനപക്ഷങ്ങൾ നിങ്ങളെ തിരിച്ചറിഞ്ഞുതുടങ്ങി. ഇനിയെങ്കിലും തിരുത്താൻ, മതനിരപേക്ഷ നിലപാട് മാത്രമല്ല, ജനങ്ങളെ ഒറ്റപ്പെടുത്തുന്ന സാമ്പത്തിക നിലപാട് ഉൾപ്പെടെയുള്ളവയിൽ നിന്നും മാറി നടക്കാൻ കോൺഗ്രസ്സ് തയ്യാറായില്ലെങ്കിൽ

ഇന്ത്യയിൽ കോൺഗ്രസ് ഉണ്ടാകാൻ പോകുന്നില്ല. അത് തിരിച്ചറിയാൻ കഴിയണമെന്ന് സൂചിപ്പിച്ചുകൊണ്ട്, കേരളത്തിന്റെ ഭാവി അഭിമുഖീകരിക്കുന്ന നയപ്രഖ്യാപന പ്രസംഗത്തെ ഒരിക്കൽ കൂടി അനുകൂലിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുകയാണ്.

(ശ്രീ. അടൂർ പ്രകാശ്)

PK

പി. 25.01.2018

പി.വി.-ജെ.ജി.(3)

03.30 - 03.40

(ചർച്ച തുടർച്ച.....)

ശ്രീ. അടൂർ പ്രകാശ്: സർ, ബഹുമാനപ്പെട്ട ഗവർണ്ണർ ഈ സഭയിൽ അവതരിപ്പിച്ച നയപ്രഖ്യാപന പ്രസംഗത്തെ അനുകൂലിച്ചുകൊണ്ട് ബഹുമാന്യനായ മുല്ലക്കര രത്നാകരൻ ഇവിടെ അവതരിപ്പിച്ച നന്ദിപ്രമേയത്തെ ഞാൻ ശക്തമായി എതിർക്കുകയാണ്. അദ്ദേഹംതന്നെ ഈ നന്ദിപ്രമേയം ഇവിടെ അവതരിപ്പിച്ചത് അദ്ദേഹത്തിന്റെ നല്ല മനസ്സോടെയല്ലായെന്ന് എല്ലാവർക്കും അറിയാവുന്ന കാര്യംകൂടിയാണ്. ഈ നയപ്രഖ്യാപനത്തിൽ കേരളത്തിലെ ജനങ്ങൾ നേരിടുന്ന ഏതെങ്കിലുമൊരു പ്രശ്നത്തിന് പരിഹാരമുള്ളതായി പറയുന്നുണ്ടോയെന്നത്

പരിശോധിക്കേണ്ട കാര്യമാണ്. സാധാരണഗതിയിൽ ഗവർണ്ണർ നടത്തുന്ന നയപ്രഖ്യാപനം അതാത് കാലഘട്ടത്തിൽ ഭരണം നടത്തുന്ന ഗവൺമെന്റ് തയ്യാറാക്കി കൊടുക്കുന്നതാണ് വായിക്കാറുള്ളത്. എന്നാൽ ഈ ഗവൺമെന്റ് തയ്യാറാക്കിയ എല്ലാ കാര്യങ്ങളും അദ്ദേഹം ഇവിടെ പറഞ്ഞില്ലെന്ന് മാത്രമല്ല, പറയാത്ത കാര്യങ്ങൾ എങ്ങനെ സഭയുടെ പ്രോപ്പർട്ടിയാകുമെന്ന് ഇപ്പോഴും സംശയം നിലനിൽക്കുന്ന ഒരു കാര്യമാണ്. ബഹുമാനപ്പെട്ട സ്പീക്കർ ഇവിടെ റൂളിംഗൊക്കെ നടത്തി. റൂളിംഗ് നടത്തിയെങ്കിലും അതിലെ സാങ്കേതിക കാരണങ്ങളെക്കുറിച്ച് അദ്ദേഹം നന്നായി പരിശോധിച്ചിട്ടുണ്ടോയെന്നൊരു സംശയമുണ്ട്. 20 മാസത്തെ ഈ സർക്കാരിന്റെ ഭരണത്തിനിടയിൽ കണ്ണൂരിൽ നടന്ന 8 രാഷ്ട്രീയ കൊലപാതകമുൾപ്പെടെ 20 രാഷ്ട്രീയ കൊലപാതകങ്ങൾ സംസ്ഥാനത്ത് നടന്നു. സംസ്ഥാനത്തിന്റെ ചരിത്രത്തിലാദ്യമായാണ് ബഹുമാന്യനായ മുഖ്യമന്ത്രിയെയും ഡി.ജി.പി.-യെയും രാജഭവനിൽ നേരിട്ട് വിളിച്ചുവരുത്തി വിശദീകരണം ആവശ്യപ്പെട്ടത്. പെൻഷൻ ആരുടെയും ഔദാര്യമല്ലായെന്നും കെ.എസ്.ആർ.ടി.സി. പെൻഷൻകാർക്ക് പെൻഷൻ ലഭിക്കാൻ സമരം ചെയ്യേണ്ടിവരികയില്ലായെന്നും പ്രഖ്യാപിച്ച സർക്കാർ 5 മാസത്തോളമായി അവർക്ക് പെൻഷൻ നൽകാതെയും കുടുംബ പെൻഷൻകാരെപ്പോലും ദുരിതത്തിലാക്കിയ കാര്യവും പെൻഷൻ ലഭിക്കാതെ

പെൻഷൻകാർ ആത്മഹത്യ ചെയ്ത കാര്യവും ചികിത്സ ലഭിക്കാതെ മരണമടഞ്ഞവരുടെ കാര്യവും മറന്നുപോയിട്ടുണ്ടോയെന്ന് സംശയമുണ്ട്.

നിലവിലുള്ള നമ്മുടെ സംസ്ഥാന പോലീസ് ചീഫിന് പുറമെ രണ്ട് ഡി.ജി.പി.മാരും ഡി.ജി.പി. റാങ്കിലുള്ള 4 പോലീസ് ഉദ്യോഗസ്ഥരും സംസ്ഥാനത്തുണ്ടെങ്കിലും വിജിലൻസ് ഡയറക്ടറായി സംസ്ഥാന പോലീസ് മേധാവിതന്നെ കഴിഞ്ഞ 9 മാസക്കാലം തുടരുന്നതുമൂലം വിജിലൻസിന്റെ സ്വതന്ത്ര സ്വഭാവം നഷ്ടപ്പെട്ടിരിക്കുകയാണ്. ഇത് സംബന്ധിച്ച കോടതി വിമർശനമുണ്ടായിട്ടും ഒരു നടപടിയും ഇതുവരെ സ്വീകരിക്കുവാൻ ഈ ഗവൺമെന്റ് തയ്യാറായിട്ടില്ല. നിങ്ങളുടെ ചില ആളുകളെ വെള്ള പൂശണമെങ്കിൽ ഇപ്പോഴത്തെ സംവിധാനംതന്നെയാണ് നല്ലത്. അതിനൊരു ഉദാഹരണമാണ് ഒരു മുൻമന്ത്രിയെ ഒന്നാം പ്രതിയാക്കി വിജിലൻസ് കോടതിയിൽ എഫ്.ഐ.ആർ. സമർപ്പിച്ച ദിവസംതന്നെ അന്വേഷണ ചുമതലയുണ്ടായിരുന്ന സംഘത്തെ മുഴുവനും മാറ്റിയത്. ആരെയും വെച്ചില്ല. പുതിയൊരു അന്വേഷണ സംഘത്തെ വെച്ചത് കേസ് അട്ടിമറിക്കാൻ വേണ്ടിയല്ലേയെന്ന് സംശയിക്കപ്പെടുന്നു. ഇത്തരം കാര്യങ്ങളൊക്കെ ചെയ്യണമെങ്കിൽ ഇപ്പോഴത്തെ ഡി.ജി.പി. ഉൾപ്പെടെയുള്ള ആളുകൾ വിജിലൻസ് കൈകാര്യം ചെയ്തുപോയെങ്കിൽ മാത്രമേ ഇവരുടെ ഇംഗിതത്തിനനുസരിച്ച്

കാര്യങ്ങൾ കൊണ്ടുനടക്കാൻ കഴിയുകയുള്ളൂ എന്നുള്ളതുകൊണ്ടാണ് ഈ കാര്യങ്ങൾ ഇങ്ങനെ പോകുന്നത്.

ഈ കഴിഞ്ഞ വർഷത്തെ സ്വാശ്രയ പ്രവേശനമാകെ അവതാളത്തിലാക്കുകയും മെഡിക്കൽ പ്രവേശനം കഴിഞ്ഞ് ക്ലാസ്സുകൾ തുടങ്ങി ഫീസ് എത്രയെന്നറിയാതെ കുട്ടികളെയും രക്ഷിതാക്കളെയും സമ്മർദ്ദത്തിലാക്കിയ കാര്യം മറക്കാൻ കഴിയുന്ന കാര്യമാണോ? ഫീസ് 5 ലക്ഷം രൂപയാണോ 11 ലക്ഷം രൂപയാണോയെന്ന് ഇപ്പോഴും അറിയാൻ കഴിയുന്നില്ല. സ്വാശ്രയ മാനേജ്മെന്റുകളുമായി ഒത്തുകളിച്ച് മെഡിക്കൽ വിദ്യാഭ്യാസ രംഗം പണമുള്ളവർക്കു മാത്രമായി തീരുകതികൊടുത്തില്ലേ; പൊതുജനാരോഗ്യ കേന്ദ്രങ്ങളെ രോഗീ സൗഹൃദമാക്കുമെന്ന് പ്രഖ്യാപിച്ചുകൊണ്ട് വന്ന ആർദ്രം പദ്ധതി എങ്ങുമെത്താതെ നിൽക്കുകയാണ്. എന്റെ നിയോജക മണ്ഡലത്തിലെ ഒരു ആശുപത്രി തെരഞ്ഞെടുത്തു. പക്ഷെ, അവിടെ ഒരു കാര്യവും നടക്കുന്നില്ല, ഒന്നും ഉണ്ടായിട്ടില്ല. അത് പറയാതിരിക്കാൻ പറ്റില്ല. അതുകൊണ്ടാണ് പറയുന്നത്.

അതുപോലെ അരിയുടെയും നിത്യോപയോഗ സാധനങ്ങളുടെയും വില കുതിച്ചുയരുന്നു. ഭക്ഷ്യ വകുപ്പിന്റെ സാന്നിധ്യം ഇവിടെയുണ്ടോയെന്ന് സംശയിക്കപ്പെടുകയാണ്. റേഷൻ കാർഡുകൾ വിതരണം ചെയ്തതിലെ തെറ്റുകൾ

തിരുത്താൻ ഒരു നടപടിയും ഇതുവരെ ഉണ്ടായിട്ടില്ല. അനർഹരായിട്ടുള്ള ആളുകൾ ബി.പി.എൽ. ലിസ്റ്റിൽ കടന്നുകൂടി. അത് തിരുത്താൻ യാതൊരു നടപടിയും ഉണ്ടാകുന്നില്ല. മൂന്നാറിലെ കയ്യേറ്റങ്ങൾക്കെതിരെ കർശനമായ നടപടി സ്വീകരിച്ച ദേവികുളം സബ്കളക്ടറെ ഊളമ്പാറയ്ക്ക് അയയ്ക്കണമെന്ന് മന്ത്രിസഭയിലെ ഒരാൾതന്നെ പറഞ്ഞത് മറക്കാൻ കഴിയുമോ; ഊളമ്പാറയ്ക്ക് അയയ്ക്കേണ്ടത് ആരെയാണെന്നതിനെക്കുറിച്ച് ആളുകൾക്ക് ഇപ്പോൾ സംശയം ഉണ്ടായിട്ടുണ്ട്. ആ സംശയങ്ങൾ നിലനിൽക്കുന്നതുകൊണ്ട് ആ കാര്യങ്ങളൊക്കെ പറയുന്നത് നന്നായിരിക്കുമെന്നാണ് എനിക്ക് തോന്നുന്നത്. ശക്തമായ നടപടി സ്വീകരിച്ച ഉദ്യോഗസ്ഥനെ സ്ഥലംമാറ്റിയും ഭീഷണിപ്പെടുത്തിയും അവരുടെ മനോധൈര്യം ഇല്ലാതാക്കുക എന്നതാണ് ഈ സർക്കാർ നടത്തിക്കൊണ്ടിരിക്കുന്ന നയം. ലോക പ്രശസ്തി നേടിയ കുറിഞ്ഞിമല ഉദ്യാനത്തിന്റെ വിസ്തൃതി കുറയ്ക്കുവാനും കയ്യേറ്റ ലോബിക്ക് അനുകൂലമായ നിലപാടുകൾ സ്വീകരിച്ച് കയ്യേറ്റക്കാരെ പ്രോത്സാഹിപ്പിക്കുവാനും നടപടി സ്വീകരിക്കുന്നത് ഈ ഗവൺമെന്റിന്റെ നയമാണോയെന്ന് വ്യക്തമാക്കണം. വിദ്യാഭ്യാസ ലോണെടുത്ത് കടക്കണിയിലായ.....

ശ്രീ. എസ്. രാജേന്ദ്രൻ: സർ, പോയിന്റ് ഓഫ് ഓർഡർ.....

ശ്രീ. അടൂർ പ്രകാശ്: സർ, എനിക്ക് സമയം തരണം.

മി. ചെയർമാൻ: അത് തരാം.

ശ്രീ. എസ്. രാജേന്ദ്രൻ: സർ, നീലക്കുറിഞ്ഞി ഉൾപ്പെടെയുള്ള കാര്യങ്ങൾ പരാമർശിക്കപ്പെട്ടത് ചട്ടം 307 പ്രകാരം രേഖയിൽ കാണരുത്. അവിടെയൊരു നിലപാട് സ്വീകരിക്കുന്നതിനുമുമ്പ് ഇങ്ങനെയൊരു നിലപാട് സ്വീകരിച്ചതായി സഭയ്ക്കു കത്ത് സ്ഥാപിക്കുവാൻ ശ്രമിക്കുന്നത് ഓർഡറിലല്ല. അതുകൊണ്ട് അത് സഭാ രേഖകളിൽ കാണരുത്. നീക്കം ചെയ്യണം.

ശ്രീ. അടൂർ പ്രകാശ്: ഇവിടെ ഒരു ഓർഡറിന്റെയും കാര്യമില്ല. ഇതൊരു രഹസ്യമാണോ; ലോകപ്രശസ്തി നേടിയ നീലക്കുറിഞ്ഞി ഉദ്യാനത്തിന്റെ വിസ്തൃതി കുറയ്ക്കാനും കയ്യേറ്റ ലോബിക്ക് അനുകൂലമായ നിലപാടുകൾ സ്വീകരിച്ച് കയ്യേറ്റക്കാരെ പ്രോത്സാഹിപ്പിക്കുവാനുമുള്ള നടപടി സ്വീകരിക്കുന്നത് ഗവൺമെന്റിന്റെ നയമാണോയെന്ന് വ്യക്തമാക്കണം. അതാണ് ആവശ്യം.

വിദ്യാഭ്യാസ വായ്പയെടുത്ത് കടക്കണിയിലായ നിർദ്ധന കുടുംബങ്ങളെ സഹായിക്കാൻ പ്രഖ്യാപിച്ച തരിച്ചടവ് സഹായ പദ്ധതിയുടെ ആനുകൂല്യം ഇതുവരെ ഒരു വിദ്യാർത്ഥിക്കുപോലും നൽകിയതായി ഞങ്ങൾക്കാർക്കും അറിയാൻ കഴിഞ്ഞിട്ടില്ല. ഈ കാര്യം സംബന്ധിച്ച് ബഹുമാനപ്പെട്ട മുഖ്യമന്ത്രി ചട്ടം 300

അനുസരിച്ച് 27.04.2017-ന് ഒരു പ്രസ്താവനതന്നെ ഇവിടെ നടത്തിയിട്ടുണ്ട്. അതിന് ഒരു നടപടിയും സ്വീകരിച്ചിട്ടില്ല. സംസ്ഥാനത്ത് ഓരോരുത്തരുടെയും കൈവശ ഭൂമി തിട്ടപ്പെടുത്തുന്ന രേഖകൾ തയ്യാറാക്കുന്നതിനുള്ള പ്രാരംഭ നടപടികൾ 1965 ഒക്ടോബർ മാസം 6-ാം തീയതിയാണ് ആരംഭിച്ചത്. 50 വർഷം കഴിഞ്ഞിട്ടും എങ്ങും എത്താത്ത ഒരു സ്ഥിതി ഇന്നും നിലനിൽക്കുകയാണ്. റീ-സർവ്വെ കഴിഞ്ഞ വില്ലേജുകളുടെ റീ-സർവ്വെ റെക്കോർഡുകൾ റവന്യൂ ഭരണകൂടത്തിന് കൈമാറിയ ഇടങ്ങളിൽ 5 ലക്ഷത്തിലധികം പരാതികളാണ് ലഭിച്ചത്. കഴിഞ്ഞ ഗവൺമെന്റിന്റെ സമയത്ത് റവന്യൂ സർവ്വെ അദാലത്ത് നടത്തി കുറേയധികം കാര്യങ്ങൾ പരിഹരിച്ചുകൊടുക്കുവാൻ കഴിഞ്ഞു. ആധുനികമായ രീതിയിൽ റവന്യൂ രേഖകൾ സംരക്ഷിക്കുന്ന സംസ്ഥാനങ്ങൾ നേരിട്ടുപോയി ഇത് സംബന്ധിച്ച് പഠനം നടത്താൻ നിയമസഭാ സമിതിതന്നെ തീരുമാനമെടുത്തു. ആ സമിതിയിൽ ബഹുമാനപ്പെട്ട അങ്ങും മറ്റംഗങ്ങളായിരുന്ന ശ്രീ. പി. ബി. അബ്ദുൽ റസ്സാക്കും ശ്രീ. എ. പ്രദീപ്കുമാറും ശ്രീ. വി. പി. സജീന്ദ്രനും ശ്രീ. എൻ. ഷംസുദ്ദീനും കൃഷി വകുപ്പുമന്ത്രി ശ്രീ. വി. എസ്. സുനിൽകുമാറും ഈ സഭയിലെയും അംഗങ്ങളാണ്. 1965 മുതൽ 2013 വരെ 863 വില്ലേജുകളുടെ റീ-സർവ്വെ മാത്രമാണ് പൂർത്തീകരിക്കാൻ കഴിഞ്ഞിരുന്നത്. ബാക്കിയുള്ള വില്ലേജുകളുടെ റീ-സർവ്വെ

പൂർത്തീകരിക്കണമെങ്കിൽ അടുത്ത 60 വർഷംകൂടി വേണ്ടിവരുമെന്ന് സർവ്വേ ഡയറക്ടർ റിപ്പോർട്ട് ചെയ്തു. ആ റിപ്പോർട്ട് ഈ സഭയിൽ ഞങ്ങൾ വയ്ക്കുകയും ചെയ്തു. അത് അങ്ങേയ്ക്ക് അറിയാവുന്ന കാര്യമാണ്. അതിന്റെ പൂർത്തീകരണം നടക്കണമെങ്കിൽ ഔട്ട്സോഴ്സ് ചെയ്യണമെന്ന നിർദ്ദേശം വച്ചു. അതിന് ജീവനക്കാരുടെ എതിർപ്പുണ്ടായി. ഞാൻ അവരെ വിളിച്ചുവരുത്തി ചർച്ച നടത്തി. എന്നാൽ അതിനെ രാഷ്ട്രീയമായ ലക്ഷ്യത്തോടെ കണ്ട് ഔട്ട്സോഴ്സിംഗ് ഭൂതമെന്ന പേരിൽ പരിഹസിച്ചുകൊണ്ട് സെക്രട്ടേറിയറ്റിനു മുന്നിൽ ഇടതുപക്ഷ സംഘടനകൾ സമരം ചെയ്തു. 2 വർഷം കഴിഞ്ഞിട്ടാണെങ്കിലും യു.ഡി.എഫ്. സർക്കാർ സമർപ്പിച്ച റിപ്പോർട്ടിന്റെ അടിസ്ഥാനത്തിൽ പ്രസ്തുത പ്രവൃത്തി ഔട്ട്സോഴ്സ് ചെയ്ത് പൂർത്തീകരിക്കുവാൻ ശ്രമം നടത്തുന്നതിൽ സന്തോഷമുണ്ട്. ഈ സഭയുടെ മുമ്പിൽ വച്ചു ആ റിപ്പോർട്ടിന്റെ അടിസ്ഥാനത്തിൽ അത് നിറവേറ്റുവാൻ പോകുന്നുവെന്ന് ഈ നയപ്രഖ്യാപനത്തിൽ പറഞ്ഞിരിക്കുന്നതിൽ സന്തോഷമുണ്ട്.

അതുപോലെതന്നെ ഭൂമിയുടെ കൈമാറ്റം നടത്തിയാൽ പോക്കുവരവ് ചെയ്യുന്ന കാര്യത്തിൽ ജനങ്ങൾ ഏറ്റവുമധികം ബുദ്ധിമുട്ട് അനുഭവിക്കുകയാണ്. 2011-ൽ പാലക്കാട് ജില്ലയിലെ 17 വില്ലേജുകളിൽ ഓൺലൈൻ പോക്കുവരവ് നടപ്പാക്കുവാൻ തീരുമാനിച്ചു. എന്തായാലും ഫലപ്രദമായി അത് നടപ്പാക്കാൻ കഴിഞ്ഞില്ല.

അതിന്റെ അപാകതകൾ പരിഹരിച്ചുകൊണ്ട് 2015-ൽ തിരുവനന്തപുരം ജില്ലയിൽ ഓൺലൈൻ പോക്കവരവ് നടപ്പാക്കി. കൂടാതെ 529 വില്ലേജുകളിൽ പോക്കവരവ് ആരംഭിച്ചു; 337 വില്ലേജുകൾ ഡാറ്റാ എൻട്രി നടത്തി; 174 എണ്ണം പൂർത്തീകരിച്ചു. ഇങ്ങനെ ആകെ 1040 വില്ലേജുകളിൽ 2016 മെയ് മാസമായപ്പോൾ ഓൺലൈൻ പോക്കവരവ് നടപ്പാക്കാൻ കഴിഞ്ഞ യു.ഡി.എഫ്. സർക്കാരിന് കഴിഞ്ഞു. ബാക്കിയുണ്ടായിരുന്ന 624 വില്ലേജുകളിൽ ഓൺലൈൻ പോക്കവരവ് നടപ്പാക്കാൻ അടുത്ത 2 വർഷമെടുക്കുമെന്ന് ഈ നയപ്രഖ്യാപനത്തിൽ പറഞ്ഞിരിക്കുകയാണ്. അങ്ങനെ 624 വില്ലേജുകൾകൂടി ചേരുമ്പോൾ 1664 വില്ലേജുകളിൽ ഓൺലൈൻ പോക്കവരവ് നടപ്പാക്കുമെന്ന് പ്രഖ്യാപിച്ചിരിക്കുകയാണ്. അതുപോലെ കരം ഒടുക്കുന്നത് ഓൺലൈനിലൂടെ ആക്കുമെന്ന് പറഞ്ഞിരിക്കുന്നു. അതും യു.ഡി.എഫ്. ഭരണ കാലഘട്ടത്തിൽ ആരംഭം കുറിച്ചതാണ്. കോട്ടയം ജില്ലയിലാണ് അതിന്റെ ആരംഭം കുറിച്ചത്. ഓൺലൈൻ കരം ഒടുക്കുന്നതിന്റെ ആദ്യ രസീത് നൽകിയത് ബഹുമാന്യനായ തിരുവഞ്ചൂർ രാധാകൃഷ്ണനാണ്. അദ്ദേഹത്തിന്റെ ഭ്രമിയുടെ കരം ഒടുക്കിയ ഓൺലൈൻ രസീത് കൊടുത്താണ് അന്ന് അവിടെവെച്ച് അതിന് തുടക്കം കുറിച്ചത്.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ.)

കടകംപള്ളി സുരേന്ദ്രൻ): നിങ്ങൾക്ക് വേണ്ടപ്പെട്ടവർക്കാണല്ലോ കൊടുത്തുകൊണ്ടിരുന്നത്.

ശ്രീ. അടൂർ പ്രകാശ്: ഇപ്പോഴും അതുതന്നെ തുടരുകയാണല്ലോ; ശ്രീ. തിരുവഞ്ചൂർ രാധാകൃഷ്ണൻ കൊടുത്തുവെന്ന് പറയുമ്പോൾ, അന്നത്തെ മന്ത്രിയെന്നുള്ള നിലയിൽ ആ വേദിയിൽ വെച്ച് അദ്ദേഹത്തിന് കൊടുത്തുവെന്നുള്ളതാണ് അതിന്റെ സത്യാവസ്ഥ. അതും പൂർത്തീകരിക്കാൻ അടുത്ത 2 വർഷംകൂടി എടുക്കേണ്ടി വരുമെന്ന് പറയുന്നു. സത്യം പറഞ്ഞാൽ ഈ കഴിഞ്ഞ 2 വർഷം നിങ്ങൾ എന്ത് ചെയ്യുകയായിരുന്നു; കഴിഞ്ഞ 2 വർഷക്കാലം ഈ ഗവൺമെന്റ് സംസ്ഥാനത്ത് ചെയ്ത കാര്യങ്ങൾ, അല്ലെങ്കിൽ ഗവൺമെന്റിന് എന്തൊക്കെ കാര്യങ്ങൾ കേരളത്തിലെ ജനങ്ങൾക്കുവേണ്ടി നിറവേറ്റുവാൻ കഴിഞ്ഞുവെന്ന് നിങ്ങളോന്ന് ആലോചിക്കണം. ബഹുമാന്യനായ ശ്രീ. ആർ. രാജേഷ് ഇവിടെ കുറെ കാര്യങ്ങൾ പറഞ്ഞു. കോൺഗ്രസ് നേതാക്കന്മാർ ബി.ജെ.പി.-യിലേയ്ക്ക് പോയെന്നൊക്കെ പറഞ്ഞ് വളരെ കാര്യമായി ഇവിടെ പ്രസംഗിക്കുകയുണ്ടായി. ഒരു കാര്യം ഞാൻ ചോദിച്ചോട്ടെ, 2006-ലെ നിയമസഭയിൽ ഉണ്ടായിരുന്ന ശ്രീ. അൽഫോൺസ് കണ്ണന്താനം ഇപ്പോൾ എവിടെയാണ്; ഇവിടെ ശ്രീ. ആർ. രാജേഷ് വലിയ ആവേശത്തോടുകൂടി ചോദിച്ചു. ശ്രീ. അൽഫോൺസ് കണ്ണന്താനം ഇപ്പോൾ

എവിടെപ്പോയി നിൽക്കുന്നു; ശ്രീ. അൽഫോൺസ് കണ്ണന്താനത്തെ നിങ്ങളുടെ എം.എൽ.എ. ആക്കി. അദ്ദേഹത്തിന് ഇവിടെ മത്സരിക്കാൻ നിങ്ങൾ അവസരം കൊടുത്തു, അദ്ദേഹം മത്സരിച്ച് വിജയിച്ചുവന്നു. സി.പി.ഐ.(എം.)-ന്റെ എം.എൽ.എ. എന്നുള്ള നിലയിൽ ഈ സഭയിലെ അംഗമായി അദ്ദേഹം ഇവിടെ ഇരുന്നു. ഇപ്പോൾ എവിടെയാണ് പോയി ഇരിക്കുന്നത്? കാര്യങ്ങൾ പറയുമ്പോൾ എല്ലാ കാര്യങ്ങളും നോക്കണം. ചുമ്മാതെ ഏതെങ്കിലുമൊക്കെ വെച്ച് തട്ടിവിട്ട് എന്തെങ്കിലുമൊക്കെ വർത്തമാനം പറഞ്ഞ് രക്ഷപ്പെടുപോകുകയെന്ന് പറയുന്നത് ശരിയായ കാര്യമല്ലായെന്നുള്ളതുകൊണ്ട് സൂചിപ്പിക്കുന്നുവെന്ന് മാത്രമേയുള്ളൂ. ഈ നയപ്രഖ്യാപനത്തിനുവേണ്ടി അവതരിപ്പിച്ച നന്ദിപ്രമേയത്തെ ഞാൻ എതിർക്കുന്നു.

ശ്രീ. ഇ. കെ. വിജയൻ: സർ, ഇവിടെ ഗവർണ്ണർ നടത്തിയ പ്രസംഗത്തിന് നന്ദി രേഖപ്പെടുത്തിക്കൊണ്ട് സഖാവ് മുല്ലക്കര രത്നാകരൻ അവതരിപ്പിച്ച പ്രമേയത്തെ ഞാൻ പിന്താങ്ങുകയാണ്. വർത്തമാനകാല സാഹചര്യത്തിൽ മാത്രമല്ല, വ്യക്തിയേയും കുടുംബത്തേയും സമൂഹത്തേയും അടുത്ത നൂറ്റാണ്ടിന്റെ പ്രശ്നംകൂടി കണ്ടുകൊണ്ടാണ് കേരളത്തിലെ ഇന്നത്തെ ഇടതുപക്ഷ ജനാധിപത്യമുന്നണി ഗവൺമെന്റ് ഭരണവുമായി മുന്നോട്ട് പോകുന്നത്. അതിന്റെ ലക്ഷ്യങ്ങളെല്ലാം പറയാൻ പറ്റില്ലെങ്കിലും സമയത്തിന്റെ കുറവുകൊണ്ട് ചുരുക്കം ഞാൻ പറയാം. ഒന്ന്

മുഖ്യമായി അഴിമതിരഹിത ഭരണം. രണ്ട്, ജനപങ്കാളിത്ത വികസനം, മഹാത്മജിയുടെ ഗ്രാമസ്വരാജ് സങ്കല്പങ്ങൾക്ക് സാക്ഷാൽക്കാരം. അത് വളരെ പ്രസക്തമായ ഒരു വിഷയമാണ്. കോൺഗ്രസിന്റെ സുദീർഘമായ കാലയളവിലെ ഭരണത്തിൽ നടപ്പാക്കാൻ കഴിയാത്തതുകൊണ്ട്, രാമരാജ്യവും ക്ഷേമരാഷ്ട്രവും എവിടെയെന്ന ചോദ്യം സമൂഹത്തിൽ ഉയർന്നുവന്ന സാഹചര്യത്തെത്തുടർന്നാണ് വലിയ പ്രക്ഷോഭം നമ്മുടെ രാജ്യത്ത് ഉയർന്നുവന്നത്. ജനങ്ങളുടെ നാഡിയിടിപ്പ് പരിശോധിച്ച് പരിഹരിക്കാൻ കഴിയുന്ന നിർദ്ദേശങ്ങൾ, കേരളത്തിന്റെ സംസ്കൃതിക്ക് വേണ്ടിയുള്ള പരിപാടികൾ, പ്രകൃതിയേയും മണ്ണിനേയും വായുവിനേയും സംരക്ഷിക്കാൻ ഉതകുന്ന വ്യക്തമായ ദിശാബോധം നൽകുന്ന പദ്ധതികൾ, കേന്ദ്രത്തിന്റെ എല്ലാ ജനവിരുദ്ധ നടപടികളേയും തോൽപ്പിക്കാൻ കഴിയുന്ന നിർദ്ദേശങ്ങൾ. മാനവ വികസന സൂചികയിൽ ഉയർന്ന സ്ഥാനത്ത് നിൽക്കുന്ന ഏകസംസ്ഥാനം കേരളമാണ് എന്ന് ഐക്യരാഷ്ട്രസഭ പ്രഖ്യാപിച്ചു. നിങ്ങൾക്ക് അത് അംഗീകരിക്കാൻ കഴിയുന്നതല്ലേ? എന്തിനാണ് ഗവർണ്ണറുടെ പ്രസംഗത്തെ എതിർക്കാൻ പ്രതിപക്ഷം പരിശ്രമിക്കുന്നത്? ക്രമസമാധാന പാലനത്തിൽ ഭാരതത്തിലെ മികച്ച സംസ്ഥാനമായി കേരളത്തെ ഇന്ത്യാ ടുഡേ തിരഞ്ഞെടുക്കുകയുണ്ടായി. രാജ്യത്തെ സംസ്ഥാനങ്ങളിൽ ഏറ്റവും അഴിമതി

കുറഞ്ഞ സംസ്ഥാനം കേരളമാണെന്ന് സെന്റർ ഫോർ മീഡിയാ സ്റ്റഡീസ് നടത്തിയ പഠനത്തിൽ രേഖപ്പെടുത്തി. പബ്ലിക് അഫയേഴ്സ് സെന്റർ നടത്തിയ പഠനത്തിന്റെ അടിസ്ഥാനത്തിൽ പൊതുകാര്യ സൂചികയിൽ കേരളം മുന്നിലാണെന്ന് പ്രഖ്യാപിച്ചു. പോലീസ് എക്സലൻസ് അവാർഡ് കേരളാ പോലീസ് കരസ്ഥമാക്കി. വയോജന ശ്രേഷ്ഠ അവാർഡ് കേരളത്തിന് ലഭിച്ചു. പട്ടികജാതി പട്ടികവർഗ്ഗ ഗോത്ര വിഭാഗങ്ങൾക്ക് ജനസംഖ്യാനുപാതികമായി വിഹിതം നീക്കിവച്ച ഇന്ത്യയിലെ ഏക സംസ്ഥാനമാണ് കേരളം. ഭാരതത്തിലെ ട്രാൻസ്ജൻഡർ നയമുള്ള ആദ്യ സംസ്ഥാനം. ഏറ്റവും കുറഞ്ഞ ശിശുമരണ നിരക്ക്, ഉയർന്ന ലിംഗാനുപാതം, ഉയർന്ന ആരോഗ്യ സൂചിക, സൗജന്യ ആരോഗ്യ ചികിത്സാ സംവിധാനം, ഗ്രാമങ്ങളിലെ ആധുനിക പാതകൾ എന്നീ ഇനങ്ങളിലൊക്കെ കേരളം രാജ്യത്തിന്റെ മുൻപന്തിയിലായി. ഇത് നിങ്ങൾക്ക് എതിർക്കാൻ കഴിയുന്ന കാര്യമാണോ? അപ്പോൾ പ്രതിപക്ഷം നിർവ്വഹിക്കേണ്ട കടമ നിറവേറ്റാതെ രാഷ്ട്രീയ പ്രശ്നമായി ഇതിനെ കാണുന്ന നിലപാടിൽനിന്ന് നിങ്ങൾ മാറേണ്ടതുണ്ടെന്ന് സൂചിപ്പിക്കാനാണ് ഇക്കാര്യങ്ങൾ സൂചിപ്പിച്ചത്. ഇവിടെ മറ്റിതര വിഷയങ്ങൾ ഏറെ സൂചിപ്പിക്കുകയുണ്ടായി. പോലീസ് സേനയിൽ ഇരുപത്തിയഞ്ച് ശതമാനത്തിന്റെ വർദ്ധനവാണ് വനിതകൾക്ക് ലഭിക്കുന്നത്. ക്ഷേത്രങ്ങളിൽ പുജാരികളായി

എസ്.സി. വിഭാഗങ്ങൾക്കുള്ളി കടന്നുവരാൻ അവസരമുണ്ടാക്കി, അതൊരു പാരമ്പര്യമാണ്. ദൈവവിശ്വാസികൾ അല്ലെങ്കിൽപ്പോലും സഖാവ് കൃഷ്ണപിള്ളയുടെയും എ.കെ.ജി.യുടെയും കേളപ്പജിയുടെയും നേതൃത്വത്തിൽ വിശ്വാസികൾക്ക് ക്ഷേത്ര പ്രവേശനത്തിനുവേണ്ടി ഗുരുവായൂർ അമ്പലത്തിൽ വലിയ പ്രക്ഷോഭങ്ങൾ നടന്നിരുന്നു. അതിന്റെ തുടർച്ചയെന്ന നിലയ്ക്കാണ് ഈ സമീപനവും കേരളത്തിലെ ഇന്നത്തെ ഗവൺമെന്റ് സ്വീകരിച്ചത്. ഇതിനെ നിങ്ങൾക്ക് അംഗീകരിക്കാൻ കഴിയില്ലേ? കൃഷ്ണപിള്ളയേയും എ.കെ.ജി.യേയും ഒരുപക്ഷേ നിങ്ങൾക്ക് മറക്കാൻ കഴിയുമായിരിക്കും. കേളപ്പജിയെ നിങ്ങൾ മറക്കുമോ? അതിന്റെ തുടർച്ചയെന്ന നിലയ്ക്ക് നിലപാട് സ്വീകരിച്ചാൽ അത് നല്ലതായി എന്നുപറയാനുള്ള ഒരു രാഷ്ട്രീയബോധം ഈ ചർച്ചയിൽ ഉയർത്തേണ്ടതായിരുന്നില്ലേ?

നേരത്തെ സൂചിപ്പിച്ച വിഷയങ്ങളുമായി ബന്ധപ്പെട്ട് വരും തലമുറയ്ക്ക് വേണ്ടിയുള്ള നാല് മിഷനുകളുണ്ട്. അതിൽ ഒന്നാമത്തെ കാര്യമാണ് വീട്. 'വീട്' എന്നത്, വീടില്ലാത്തവർക്ക് മാത്രമെ അത് സ്വപ്നത്തിലൂടെ കണ്ടെത്തുവാൻ കഴിയുകയുള്ളൂ. വീട് എന്ന ഒരു സ്വപ്ന സാക്ഷാൽക്കാരത്തിനുവേണ്ടി കേരളത്തിൽ പ്രവർത്തനം നടത്തിയത് സഖാവ് എം.എൻ. ഗോവിന്ദൻ നായർ ഭവന നിർമ്മാണ

വകുപ്പ് കൈകാര്യം ചെയ്യപ്പെടാൻ, 'ലക്ഷം വീട്' എന്ന പദ്ധതി. "പാമ്പുകൾക്ക് മാളമുണ്ട് പറവകൾക്കാകാശമുണ്ട് മനുഷ്യ പുത്രന് തല ചായ്ക്കാൻ മണ്ണിലിടമില്ല", കേരളത്തിൽ വീടില്ലാത്ത എല്ലാവരുടെയും പ്രശ്നം പരിഹരിക്കുമെന്ന നിലപാട് സ്വീകരിച്ച് മുന്നോട്ട് പോകും, അഞ്ചുവർഷംകൊണ്ട് അതിന് പരിഹാരമുണ്ടാക്കും എന്ന് ഇന്നത്തെ ഗവൺമെന്റ് തീരുമാനിച്ചിരിക്കുന്നു. അതിനോട് നിങ്ങൾക്ക് യോജിക്കാൻ കഴിയില്ലേ? ഞങ്ങൾകൂടി അതിലുണ്ടെന്ന് പ്രഖ്യാപിക്കുകയല്ലേ ഒരു ഉത്തരവാദിത്വപ്പെട്ട പ്രതിപക്ഷ രാഷ്ട്രീയ പ്രസ്ഥാനത്തിന്റെ ചുമതല. വീടില്ലാത്തവർ വീടില്ലാത്ത നില പിന്നിട്ട സ്വാതന്ത്ര്യാനന്തര ഭാരതത്തിലെ മറ്റിതര സംസ്ഥാനങ്ങളിലെ ജനങ്ങളെപ്പോലെതന്നെ കേരളത്തിലേയും മക്കൾ പോകട്ടെയെന്ന ആഗ്രഹമാണോ നിങ്ങൾ പ്രകടിപ്പിക്കുന്നത്? ചിന്തിക്കണം, ഈ നിയമസഭയ്ക്കു കത്ത് നടക്കുന്ന ചർച്ചകളിലും പ്രസംഗങ്ങളിലും മാറ്റം അനിവാര്യമാണ്; ആ നില സ്വീകരിക്കാൻ നിങ്ങൾക്ക് കഴിയേണ്ടതുണ്ട്. തീർച്ചയായും അതൊരു മുന്നണിയുടെ സമീപനമല്ല. ഈ നാട്ടിലെ ജനങ്ങളുടെ പിന്തുണയോടെ നടപ്പിലാക്കാൻ തീരുമാനിച്ച ഒരു പദ്ധതിയാണ്.

അതുപോലെ 'ആർദ്രം' പദ്ധതി, കുടുംബാരോഗ്യ കേന്ദ്രങ്ങളാക്കി മാറ്റുകയാണ്.

ചികിത്സ ഇന്ന് ഏറെ വിദൂരതയിലാണ്, സങ്കല്പിക്കാൻ കഴിയാത്ത

ചികിത്സാച്ചെലവുകൾ വരുന്ന, ജീവിത ശൈലിയുമായി ബന്ധപ്പെട്ട രോഗങ്ങളുടെ കാഠിന്യവും സമൂഹത്തിലുണ്ട്. അവർക്ക് ഡോക്ടർമാരുടെ സാമീപ്യം എത്തിച്ചുകൊണ്ട് ആരോഗ്യമുള്ള പുതിയ തലമുറയെ സൃഷ്ടിക്കുകയെന്നതാണ് ആർദ്രം പദ്ധതിയിലൂടെ ലക്ഷ്യം വയ്ക്കുന്നത്. അതുപോലെ 'ഹരിത കേരള മിഷൻ'. അതുമായി ബന്ധപ്പെട്ട് വിശദമായ പ്രതിവാദങ്ങൾ ഇവിടെ നടന്നു. അതിനെ നിങ്ങൾക്ക് അനുകൂലിക്കാൻ കഴിയില്ലേ? അതുമായി ബന്ധപ്പെട്ട് ഒരു പുതിയ നാട്, ഒരു പുതിയ സമൂഹമെന്ന ചിന്ത; മണ്ണിനേയും വായുവിനേയും ജലത്തിനേയും മാറ്റേണ്ടതുണ്ട്, ജലം സംരക്ഷിക്കപ്പെടേണ്ടതുണ്ട് എന്ന തിരിച്ചറിവോടെയാണ് ചെയ്യുന്നത്. മലിനപ്പെട്ട മനസ്സും മലിനപ്പെട്ട നാടുമല്ല മാറേണ്ടത്; മാലിന്യമില്ലാത്ത മനസ്സും മാലിന്യമില്ലാത്ത കേരളവും പടുത്തുയർത്തുക എന്ന സമീപനത്തിന്റെ അടിസ്ഥാനത്തിലാണ് ഈ പദ്ധതി കൊണ്ടുവരുന്നത്. പ്ലാസ്റ്റിക് മറ്റിതര മലിനപ്പെട്ട ചുറ്റുപാടുമുള്ള സാഹചര്യത്തിൽ പുഴകളേയും നദികളേയും തോടുകളേയും നമ്മുടെ പരിസര പ്രദേശങ്ങളേയുമെല്ലാം വൃത്തിയാക്കുക, ശുദ്ധീകരിക്കുക എന്ന നിലപാട് സ്വീകരിച്ചുപോകുന്ന പദ്ധതി.

അതോടൊപ്പം കാർഷിക രംഗത്ത് ഒരു മുന്നേറ്റമുണ്ടാക്കണം.

നമുക്കാഹരിക്കണമെങ്കിൽ ജൈവകൃഷിയുടെ അടിസ്ഥാനത്തിൽ നമുക്കുതന്നെ

ഇവിടെ ഉൽപ്പാദിപ്പിക്കാൻ കഴിയണം. അത്രയേറെ മാതൃകമായ വിഷം കലർന്ന ഭക്ഷണസാധനങ്ങൾ നമ്മുടെ രാജ്യത്തേയ്ക്ക് കടന്നുവരുമ്പോൾ അതിനെ പ്രതിരോധിച്ചുകൊണ്ട് വരുംതലമുറയെ സംരക്ഷിക്കാനുള്ള ബാധ്യത നമ്മളിലാണ് എന്ന ബോധ്യം ഈ ജനാധിപത്യ കേരളത്തിൽ ഉണ്ടാകണമെന്ന സമീപനത്തിന്റെ അടിസ്ഥാനത്തിലാണ് അത്തരമൊരു നിലപാട് സ്വീകരിച്ചുപോകുന്നത്. നിങ്ങൾ എന്തുകൊണ്ടാണ് ആ സാഹചര്യത്തെ എതിർക്കുന്നത്? വീണ്ടും വിഷം ഭക്ഷിക്കുന്ന നിലയിലേയ്ക്ക് നമ്മുടെ തലമുറയെ മാറ്റണോ; പുതിയ തലമുറയെ സംരക്ഷിക്കാനുള്ള ബാധ്യത നമുക്കില്ലേ; അതിന് ഇടതുപക്ഷമെന്നോ വലതുപക്ഷമെന്നോ ഉള്ള വ്യതിയാനങ്ങളോ വ്യത്യാസങ്ങളോ ഉണ്ടോ; യോജിക്കേണ്ടതുണ്ട്, അതിനോട് ഞങ്ങൾ യോജിക്കുന്നു എന്ന് ഇതുവരെ സംസാരിച്ച ആരുംതന്നെ പറഞ്ഞതായി ഞാൻ കേട്ടില്ല. അങ്ങനെയൊരു സമീപനമല്ലേ നിങ്ങളിൽനിന്ന് ഉയർന്നുവരേണ്ടത്; അതല്ലേ കേരളം ആഗ്രഹിക്കുന്നത്?

അതോടൊപ്പമാണ് പൊതുവിദ്യാഭ്യാസ സംരക്ഷണയജ്ഞം. ഇന്നലെയാണ് ബഹുമാന്യനായ മുഖ്യമന്ത്രി സഖാവ് പിണറായി വിജയൻ 47 ക്ലാസ് മുറികളെ ഹൈടെക്ക് ആക്കുന്നതിന്റെ സംസ്ഥാനതല ഉദ്ഘാടനം നിർവ്വഹിച്ചത്. അതൊരു പുതിയ സംവിധാനമാണ്, ആലോചനയാണ്. പൊതുവിദ്യാഭ്യാസ സംരക്ഷണമെന്ന്

പറഞ്ഞാൽ കേരള രൂപീകരണത്തിനുശേഷം നടന്ന ഒരു മാറ്റമാണ്. ജാതിയുടെയും മതത്തിന്റെയും പണത്തിന്റെയും അടിസ്ഥാനത്തിൽ നമ്മുടെ വിദ്യാഭ്യാസ സ്ഥാപനങ്ങൾ ഉയർന്നുവരുന്നു, പ്രത്യേകിച്ച് സ്വാശ്രയ വിദ്യാഭ്യാസ സ്ഥാപനങ്ങൾ. ഇന്നത്തെ ഇന്ത്യാ ഗവൺമെന്റ് ആഗ്രഹിക്കുന്നതുപോലെ നാടിനെ മതേതര മൂല്യങ്ങളെ വെല്ലുവിളിക്കുന്ന നിലയിലേക്ക് നമ്മുടെ പുതിയ തലമുറയെ വാർത്തെടുക്കുന്ന ചർച്ചകളും ചിന്തകളുമാണ് അത്തരം വിദ്യാലയങ്ങളിലൂടെ ഉയർന്നുവരുന്നത്. അതിൽ ജാതിയുടെയും മതത്തിന്റെയും അതിർവരമ്പുകളില്ലാതെ, പണത്തിന്റെ സ്വാധീനമില്ലാതെ ഇവിടെ പിറന്നുവീണ മക്കൾക്ക് പഠിക്കാനുള്ള അവസരമേകുന്ന പദ്ധതിയാണ് ഈ പൊതുവിദ്യാഭ്യാസ സംരക്ഷണയജ്ഞം.

ഭരണഘടന അനുശാസിക്കുന്നതുപോലെ നമ്മുടെ തലമുറയെ വാർത്തെടുക്കുക എന്ന സമീപനമാണ് പൊതുവിദ്യാഭ്യാസ സംരക്ഷണ യജ്ഞത്തിലൂടെയുള്ളത്. അതുകൊണ്ടാണ് കഴിഞ്ഞ വർഷം ഒന്നേകാൽ ലക്ഷം വിദ്യാർത്ഥികൾ മറ്റ് സ്വാശ്രയ വിദ്യാഭ്യാസ സ്ഥാപനങ്ങളിൽനിന്ന് ഗവൺമെന്റ് എയ്ഡഡ് മേഖലയിലേക്ക് കടന്നുവന്നത്. 45,000 ക്ലാസ്സ് മുറികൾ ഹൈടെക്ക് ആക്ഷന്റോൾ ഏതെങ്കിലും മണ്ഡലം അതിൽ കുറവ് വന്നിട്ടുണ്ടോ? എല്ലാ വിദ്യാലയങ്ങളും അങ്ങനെ മാറ്റാനുള്ള പരിശ്രമം നടത്തുകയാണ്. എല്ലാ മണ്ഡലങ്ങളിലും അന്തർദ്ദേശീയ

നിലവാരമുള്ളവയായും മികവിന്റെ കേന്ദ്രങ്ങളുമായി വിദ്യാലയങ്ങൾ മാറുന്നു. അതിൽ നാം ഒരുമിച്ച് നിൽക്കണം, ഒരുമിച്ച് കൈപിടിക്കണം. അതാണ് ഈ പ്രസംഗത്തിലുള്ളത്. അതിനെ എന്തുകൊണ്ടാണ് നിങ്ങൾ പിന്തുണയ്ക്കാത്തത്? അതിനെ അംഗീകരിക്കുന്നു എന്നൊരു വരിയെങ്കിലും നിങ്ങളോരേങ്കിലും പറഞ്ഞോ? ഈ നാടിനോടും കേരളത്തോടും വരുന്ന തലമുറയോടും എന്തെങ്കിലും ബാധ്യതയുണ്ടെങ്കിൽ നിങ്ങൾ അങ്ങനെയൊരു സമീപനം കൈക്കൊള്ളേണ്ടതല്ലേ? കഴിഞ്ഞകാല പ്രസംഗങ്ങളിൽനിന്ന് മാറി നിങ്ങൾക്ക് അത്തരമൊരു സമീപനമുണ്ടാകുമെന്നായിരുന്നു ഈ ജനാധിപത്യ വേദിയിൽ വന്നിരുന്നപ്പോൾ എന്റെയൊരു ധാരണ. നിങ്ങൾ ആരുംതന്നെ അത് ചെയ്തില്ല. കടമകൾ വിസ്മരിച്ചുകൊണ്ട് കക്ഷിരാഷ്ട്രീയത്തിലൊതുങ്ങുന്ന പ്രവർത്തനമല്ല നടത്തേണ്ടത്. രാഷ്ട്രീയമെന്നത് രാഷ്ട്രസംബന്ധിയായ പ്രശ്നമാണ്. ആ നില കൈകാര്യം ചെയ്യാനുള്ള സംവിധാനമാണ് നിങ്ങൾ ഉയർത്തിക്കൊണ്ട് വരേണ്ടത് എന്നാണെന്നിക്ക് സൂചിപ്പിക്കുവാനുള്ളത്.

ഇന്നലെ സംസ്ഥാന വ്യാപകമായ ഒരു പണിമുടക്ക് നടന്നു. ഐ.എൻ.റ്റി.യു.സി. അതിൽ പങ്കെടുത്തിട്ടുണ്ട്. നേരത്തെ ഐ.എൻ.റ്റി.യു.സി.യും ബി.എം.എസ്.ഉം ഈ പ്രക്ഷോഭങ്ങളിൽ പങ്കെടുക്കാറുണ്ടായിരുന്നു. ഡീസൽ,

പെട്രോൾ ഇന്ധനവില വർദ്ധിപ്പിക്കുന്നതിന് ആരാണ് കളമൊരുക്കിയത്? കോൺഗ്രസ് എടുത്തൊരു നിലപാടിന്റെ ഭാഗമായി ഇന്നതൊരു പരിസമാപ്തിയിലേയ്ക്ക് എത്തുകയാണ്. കോൺഗ്രസ് തുടങ്ങി വച്ചതാണ്. ഡീസലിന്റെയും പെട്രോളിന്റെയും ഗ്യാസിന്റെയുമൊക്കെ നിയന്ത്രണം എടുത്തു കളഞ്ഞത് കോൺഗ്രസ്സാണ്. അതൊരു സുപ്രഭാതത്തിൽ ഉണ്ടായതല്ല. സ്വതന്ത്ര ഇന്ത്യയിൽ നേടിയ എല്ലാ നേട്ടങ്ങളും ഇല്ലാതാക്കിക്കൊണ്ട് വിദേശികളുടെ കൈകളിലേയ്ക്ക് ഏൽപ്പിച്ചു കൊടുക്കുകയാണ്. രാജ്യരക്ഷയ്ക്കുവേണ്ടി അഭിമാനപൂർവ്വം പറയുന്ന കോൺഗ്രസ്സും ബി.ജെ.പി.യും പറയട്ടെ. നമ്മുടെ രാജ്യരക്ഷയ്ക്കുവേണ്ടി ആയുധം നിർമ്മിക്കുന്ന ശാല സ്വകാര്യ മേഖലയ്ക്ക് ഏൽപ്പിച്ചുകൊടുക്കാൻ, വിദേശ മുതലാളിക്ക് ഏൽപ്പിച്ചു കൊടുക്കാൻ തീരുമാനിച്ചത് കോൺഗ്രസ്സാണ്. ഇപ്പോഴത് ബി.ജെ.പി.യും നടപ്പാക്കുന്നു. ഭാരതാംബയ്ക്കുവേണ്ടി അഭിമാനപൂർവ്വം പറയുന്ന ബി.ജെ.പി.യും അത് അമേരിക്കക്കാരെ ഏൽപ്പിച്ചു കൊടുത്തിരിക്കുകയാണ്. സാർവ്വദേശീയ തലത്തിൽ കോൺഗ്രസ് എടുത്ത നിലപാടിൽ വന്നൊരു മാറ്റത്തിന്റെ വസ്തുത കൂടി ശ്രീ. തിരുവഞ്ചൂർ രാധാകൃഷ്ണൻ അറിയണം. നമ്മുടെ സമീപത്താണ് ഡീഗോ ഗാർഷ്യ ദ്വീപ്. ഇന്ന് ഡീഗോ ഗാർഷ്യ ദ്വീപ് അമേരിക്കയുടെ ആയുധ താവളമാണ്. എ.ഐ.എസ്.എഫ്.ന്റെയും എ.ഐ.വൈ.എഫ്.ന്റെയും

ഡി.വൈ.എഫ്.ഐ.യുടെയും എസ്.എഫ്.ഐ.യുടെയും പ്രവർത്തകർ ഏറെക്കാലം സമരം ചെയ്തതാണ്. നമ്മുടെ വിദേശ രംഗത്ത് കോൺഗ്രസ് എടുത്തൊരു മാറ്റത്തെ തുടർന്നാണ് ഇന്ന് ഡീഗോ ഗാർഷ്യ ദ്വീപ് അമേരിക്കയുടെ ആയുധ താവളമാക്കി മാറ്റിയത്. എവിടെയാണ് നിങ്ങളുടെ രാജ്യസ്പേഹം? ബി.ജെ.പി. ഭാരതാംബയ്ക്കുവേണ്ടി പറയുകയാണല്ലോ. അമേരിക്ക അവിടെനിന്ന് ഒരു ഐ.സി.ബി.എം. മിസൈൽ വിട്ടാൽ നമ്മുടെ നിയമസഭയ്ക്കകത്തോ ഈ പരിസരത്തോ അതെത്തിച്ചേരാൻ 20 മിനിട്ട് മതി. അതാണ് രാജ്യത്തുവന്ന മാറ്റം. അതിൽനിന്ന് കോൺഗ്രസ്സിന് പിന്മാറാൻ കഴിയുകയില്ലെന്ന വസ്തുനിഷ്ഠ രാഷ്ട്രീയ സാഹചര്യം നിലനിൽക്കുമ്പോഴാണ് ഇതിന് പരിഹാരമായി ഇതാ കേരളമുണ്ട് എന്ന് കാണിച്ചുകൊണ്ട്, അത്തരമൊരു നില സ്വീകരിച്ചുകൊണ്ട്, പുതിയൊരു കാഴ്ചപ്പാടോടുകൂടി കേരളം മുന്നോട്ട് പോകുന്നത് എന്നുകൂടി ഇതിന്റെ ഭാഗമായി ഞാൻ സൂചിപ്പിക്കട്ടെ.

കോൺഗ്രസിന്റെ പതനത്തിന്റെ തുടർച്ച എന്ന നിലയ്ക്ക് ഒരുകാര്യംകൂടി സൂചിപ്പിക്കുവാനുണ്ട്. കഴിഞ്ഞ 20 മാസത്തിനിടയ്ക്ക് നടന്ന എല്ലാ ഉപതെരഞ്ഞെടുപ്പുകളിലും വലിയ ഭൂരിപക്ഷമാണ് ഇടതുപക്ഷ ജനാധിപത്യ മുന്നണി ഉണ്ടാക്കിയത്. എന്റെ പ്രിയ സുഹൃത്ത് ശ്രീ. കെ. എൻ. എ. ഖാദർ ഇവിടെ ജയിച്ചു

വന്നിട്ടുണ്ട്. അദ്ദേഹത്തിന്റെ ഭൂരിപക്ഷം എത്രയാണ് കുറഞ്ഞതെന്ന് അദ്ദേഹംതന്നെ പറയുന്നതായിരിക്കും. അത് അദ്ദേഹത്തിന്റെ കഴപ്പമല്ല. കേരളത്തിന്റെ ജനചിന്തയിൽ വന്ന മാറ്റത്തിന്റെ ഭാഗമാണ്. തീർച്ചയായും ജനങ്ങൾ കേരളത്തിലെ ഇടതുപക്ഷ ജനാധിപത്യ മുന്നണിയെ എങ്ങനെ നോക്കിക്കാണുന്നു എന്നതിന്റെ തെളിവാണ് ഇതെന്ന് സൂചിപ്പിച്ചുകൊണ്ട്, ഒരിക്കൽക്കൂടി ഈ പ്രമേയത്തെ അനുകൂലിച്ചുകൊണ്ട് ഞാനെന്റെ വാക്കുകൾ നിർത്തട്ടെ. നമസ്കാരം.

ശ്രീ. കെ. എൻ. എ. ഖാദർ: സർ, നയപ്രഖ്യാപന പ്രസംഗത്തിന് അവതരിപ്പിച്ച ഈ നന്ദിപ്രമേയത്തെ ഞാൻ എതിർക്കുകയാണ്. നയപ്രഖ്യാപനം വായിച്ചതും വായിക്കാത്തതും മുഴുവനായി കേട്ടാൽ കേരളത്തിന്റെ തനതായ കുറേ പ്രത്യേകതകളെ അതിൽ എടുത്തുപറഞ്ഞിട്ടുണ്ടെന്നത് ശരിയാണ്. മാനവ വികസന സൂചിക, സാക്ഷരത, ക്രമസമാധാനം, ഇന്റർനെറ്റ് സൗകര്യം, ട്രാൻസ്ജെൻഡർ നയം, അതുപോലുള്ള കേരളത്തിന്റെ പ്രത്യേകതകളുടെ പ്രഥമ സ്ഥാനങ്ങളുടെ പട്ടിക അനന്തമാണെന്ന് ഈ രേഖയിൽ പറഞ്ഞിട്ടുണ്ട്. പക്ഷേ അതും ഇടതുപക്ഷ ജനാധിപത്യ മുന്നണിയുടെ കഴിഞ്ഞ ഒന്നര വർഷക്കാലത്തെ ഭരണവും തമ്മിൽ യാതൊരു ബന്ധവുമില്ല. അത് പൊതുവായി കേരളത്തിന് മൊത്തത്തിൽ അവകാശപ്പെട്ട സവിശേഷതകളാണ് എന്നാണെന്നിച്ച് തോന്നുന്നത്.

അതുപോലെതന്നെ സുസ്ഥിര വികസനത്തെ കുറിച്ച് പറഞ്ഞിട്ടുണ്ട്. സുസ്ഥിര വികസനം എന്ന സിദ്ധാന്തം മുന്നോട്ട് വെച്ചത് 1984-ൽ ഐക്യരാഷ്ട്ര സഭ നിയോഗിച്ച ബ്രണ്ടിംഗ് കമ്മീഷനാണ്. ബ്രണ്ടിംഗ് കമ്മീഷൻ പറഞ്ഞ sustainable development ന്റെ നിർവ്വചനം, “ sustainable development is the development that meets the need of the present without compromising the ability of the future generations to meet their need” എന്നാണ്. അതിന്റെ മൂന്ന് അസ്ഥിവാദങ്ങൾ എന്നപറയുന്നത് Economic growth, Environmental protection, Social equality എന്നിവയാണ്. ഈ മൂന്ന് സംഗതികളില്ലാതെ പിന്നെ എങ്ങനെയാണ് sustainable development ആണ് ഇവിടെ നടക്കുന്നതെന്ന് പറയാൻ സാധിക്കുക എന്നാണ് എന്റെ ചോദ്യം. സമയമില്ലാത്തതുകൊണ്ട് ഞാൻ അതൊന്നും വിശദീകരിക്കുന്നില്ല.

ജി.എസ്.റ്റി., നോട്ട് നിരോധനം തുടങ്ങിയവ കാരണം തൊഴിലില്ലായ്മ വർദ്ധിച്ചു വരികയാണെന്ന് നയപ്രഖ്യാപനത്തിൽ പറഞ്ഞിട്ടുണ്ട്. അതുപോലെ വിലവർദ്ധനവിനെ കുറിച്ചും ശാസ്ത്ര സാങ്കേതിക വിദ്യകളുടെ വികാസത്തെക്കുറിച്ചും ഇതിൽ പറഞ്ഞിട്ടുണ്ട്. ശാസ്ത്ര സാങ്കേതിക വിദ്യകളുടെ വികാസത്തെ ശരിയായി പ്രയോജനപ്പെടുത്തുവാൻ സാധിച്ചിട്ടുണ്ടോ എന്ന കാര്യം ഇതിൽ കാണപ്പെടുന്നില്ല.

നേരെമറിച്ച് ശാസ്ത്ര സാങ്കേതിക വിദ്യയുടെ വികസനത്തിന്റെ പങ്കിനെക്കുറിച്ച് അതുല്യഭഞ്ജകം എന്നാണ് പറഞ്ഞിട്ടുള്ളത്. അതുല്യഭഞ്ജകം എന്നതിന്റെ ഇംഗ്ലീഷ് വാക്ക് നോക്കിയപ്പോൾ unique disruptor എന്നാണ് കണ്ടത്. അത് ഒഴിവാക്കാനാകാത്ത ഒരു സംഗതിയാണ് എന്നേ പറഞ്ഞിട്ടുള്ളൂ. അത് ഇവിടെ ഏത് വിധത്തിലാണെന്ന് പറഞ്ഞിട്ടില്ല. ഇതിനകത്ത് ഒരു നല്ല വാചകം എനിക്ക് തോന്നിയത്, ഒരു നവലോകത്തിലേയ്ക്ക് ഉൽക്കർഷേച്ഛാപൂർവ്വവും ധീരവുമായ ഒരു ചുവടുവയ്പ്പ് എന്റെ സർക്കാർ നടത്തുന്നതാണ് എന്ന് പറഞ്ഞിട്ടുണ്ട്. ആ നല്ല ദിവസം ഞാൻ കാത്തിരിക്കുകയാണ്. പുതിയൊരു ചുവടുവയ്പ്പ് നടത്തുമെന്ന് പറഞ്ഞിട്ടുണ്ട്. അത് എന്നാണ് എന്ന് പറഞ്ഞിട്ടില്ല.

കേരള സംസ്ഥാനത്തിൽ ഈ ഗവൺമെന്റ് അധികാരത്തിൽ വന്നപ്പോൾ ബഹുമാനപ്പെട്ട ശ്രീ. സീതാറാം യെച്ചൂരി പറഞ്ഞത്, ഇതൊരു ആൾട്ടർനേറ്റീവ് ഗവൺമെന്റാണെന്നാണ്. ഒരു ബദൽ സാമ്പത്തിക നയവും ബദൽ രാഷ്ട്രീയവുമാണ് ഈ ഗവൺമെന്റിനെ നയിക്കുന്നതെന്നാണ് അദ്ദേഹം പറഞ്ഞത്. ഈ രണ്ട് സംഭവങ്ങളും ഉണ്ടായില്ലെന്ന് മാത്രമല്ല ഈ ഗവൺമെന്റിനേക്കാൾ നല്ലത് ത്രിപുരയിലെ ശ്രീ. മണിക് സർക്കാരിന്റെ ഗവൺമെന്റാണെന്ന് അദ്ദേഹം പറഞ്ഞതായി പത്രത്തിൽ കാണുകയുണ്ടായി. അതുപോലെ അദ്ദേഹം പറഞ്ഞ

മറ്റുചില കാര്യങ്ങളുണ്ട്. അതെല്ലാം ഇവിടെ പറയണമെന്ന് ഞാനാഗ്രഹിക്കുന്നില്ല. നിങ്ങൾക്ക് നന്നായി അറിയുന്ന സംഗതികളാണ്. അദ്ദേഹത്തിന്റെ ഇപ്പോഴത്തെ നിൽപ്പുകണ്ട്, "ഈ യുദ്ധഭൂമിയിൽ ആയുധമില്ലാതെ അർജ്ജുനൻ നിൽക്കുന്നു" എന്ന് വയലാർ രാമവർമ്മ എഴുതിയതാണ് എനിക്ക് ഓർമ്മ വരുന്നത്. അർജ്ജുനൻ അപ്പുറത്ത് കണ്ടത് ബന്ധുമിത്രാദികളെയും പിതാമഹൻമാരെയും പ്രപിതാമഹൻമാരെയുമായിരുന്നു. അതുകൊണ്ട് കുറച്ച ദിവസം അദ്ദേഹമൊന്ന് മടിച്ചുനിന്നു. എവിടെനിന്ന് കിട്ടിയ ഉപദേശം കൊണ്ടാണെന്നറിയില്ല അദ്ദേഹമിപ്പോൾ എന്തായാലും അവെയ്യാൻ തുടങ്ങിയിട്ടുണ്ട്. ആയുധം താഴെവയ്ക്കുക എന്നുള്ളത് മാറ്റി ആയുധം കൈയിലെടുക്കാനും അധർമ്മത്തെ സംഹരിക്കുവാനും അദ്ദേഹം ഇപ്പോഴെങ്കിലും തീരുമാനിച്ചത് നല്ല കാര്യമായിട്ടാണ് എനിക്ക് തോന്നുന്നത്. സി.പി.ഐ.ക്കാരനായ സ്നേഹിതൻ ശ്രീ. ഇ. കെ. വിജയൻ എന്റെ ഭൂരിപക്ഷത്തെക്കുറിച്ച് ചോദിച്ചു. അതറിയാൻ ഇന്റർനെറ്റിൽ നോക്കിയാൽ മതി. ഞാനതിന് സമയം കളയുന്നില്ല.

1964-ൽ കമ്മ്യൂണിസ്റ്റ് പാർട്ടി ഓഫ് ഇൻഡ്യ (മാർക്സിസ്റ്റ്) ഉണ്ടാകുമ്പോൾ 32 പേരാണ് ഇറങ്ങിപ്പോയതെന്നാണ് ചരിത്രം. ആ 32 പേരിൽ ഒരാൾ നമ്മുടെ ഭരണപരിഷ്കാര കമ്മീഷൻ ചെയർമാൻ സഖാവ് ശ്രീ. വി. എസ്.

അച്ചതാനന്ദനായിരുന്നു. ഇപ്പോൾ കുറച്ചുദിവസം മുൻപ് വേറൊരു 31 ആളും ശ്രീ. വി. എസ്. അച്ചതാനന്ദനുംകൂടി നയപരമായ വിഷയങ്ങളിൽ ശ്രീ. സീതാരാം യെച്ചൂരിയുടെ പക്ഷത്തുചേർന്ന് തിരിച്ചു കയറിപ്പോകുന്നതാണ് നമ്മൾ കണ്ടത്. ശ്രീ. സീതാരാം യെച്ചൂരി അവതരിപ്പിച്ച രേഖ ഏതാണ്ട് സി.പി.ഐ.യുടെ ദേശീയ കൗൺസിൽ പ്രമേയത്തിന് സമാനമാണ്. ആ രേഖയോട് യോജിച്ചുകൊണ്ട് കോൺഗ്രസ്സുമായി ഒരു മുദ്രലസമീപനം സ്വീകരിച്ചതുകൊണ്ടാണ് 32 പേർ..... മറ്റനേകം കാരണങ്ങളുണ്ട്. കോൺഗ്രസ്സുമായുള്ള ഒരു മുദ്രല സമീപനത്തെ കുറിച്ച് ശ്രീപാദ് അമൃദപാത് ഡാക്ടർ പറഞ്ഞതാണ് പിളർപ്പിന്റെ ഒരു കാരണം. ആ മുദ്രല സമീപനമാണ് ഇനി ആവശ്യമുള്ളതെന്ന് പറഞ്ഞ് അന്നും ശ്രീ. വി. എസ്. അച്ചതാനന്ദന്റെ കൂടെ 32 പേരുണ്ടായിരുന്നു. ഇപ്പോഴും അദ്ദേഹമടക്കം 32 പേരുണ്ട്. നട്ടപ്പോഴും ഒരു കൊട്ട, കൊയ്ലപ്പോഴും ഒരു കൊട്ട എന്നുപറഞ്ഞതുപോലെയാണ് അദ്ദേഹത്തെ സംബന്ധിച്ച് ഇവിടെ ഉണ്ടായത്. സി.പി.ഐ.-ക്കാരായ സ്റ്റേഹിതന്മാർ ഒപ്പനയിലെ മണവാട്ടി ഇരിക്കുന്നതുപോലെയാണ് ഈ മന്ത്രിസഭയിൽ ഇരിക്കുന്നത്. പ്രത്യേകിച്ച് ഒന്നും ചെയ്യാൻ വയ്യ, ചിരിച്ചങ്ങനെ ഇരുന്നാൽ മതി. ബാക്കി കളിയൊക്കെ മറ്റുള്ളവർ നടത്തിക്കൊള്ളും. ദേശീയ കൗൺസിൽ പ്രമേയം നടപ്പിലാക്കിയാൽ മതിയെന്നാണ് എനിക്കിന്റെ പഴയ

സ്റ്റേഹിതമാരോട് പറയാനുള്ളത്. ഈ സമരത്തിൽ നിങ്ങളുടെ സ്വാഭാവികമായ പാർട്ട്നർ കോൺഗ്രസ്സാണ്. കോൺഗ്രസ്സിന്റെ കുറ്റമാണ് ഇപ്പോൾ എല്ലാവരും അധികവും പറയുന്നത്. ശ്രീ. ഒ. രാജഗോപാലാക്കെ ഇരിക്കുന്ന സ്ഥലത്ത്, ഒരേ വിഷയത്തിൽ ഒരുമിച്ച് നിൽക്കുന്നവരായ നമ്മൾ രണ്ടുകൂട്ടരും കൂടി ഇങ്ങനെ തർക്കിച്ച് അദ്ദേഹത്തിന്റെ മുമ്പിൽ നമ്മുടെ മതേതരശക്തികളുടെ ദൗർബല്യം പ്രകടിപ്പിക്കണമോ എന്നെന്നിക്ക് ബലമായ സംശയമുണ്ട്. 6427 ജാതികളും 1300 മൊഴികളും 29 സംസ്ഥാനങ്ങളും 7 യൂണിയൻ ടെറിട്ടറികളുമുള്ള ഒരു മഹാരാജ്യമാണ് ഇന്ത്യ. എല്ലാ സംസ്ഥാനങ്ങളിലും എല്ലാ പ്രദേശങ്ങളിലും സംഘ് പരിവാർ വളരെ ശക്തമാണ്. ജോർജ് ദിമിത്രോവിന്റെ ഐക്യമുന്നണി വേണമെന്നേ ഞങ്ങൾ പറയുന്നുള്ളൂ. ജോർജ് ദിമിത്രോവാണ് ഫാസിസത്തിനെതിരെ വിശാലമായ ഒരു മഹാസഖ്യം വേണമെന്ന് പറഞ്ഞത്. അത് വേണമെന്നേ നമ്മൾ പറയുന്നുള്ളൂ. കമ്മ്യൂണിസ്റ്റുകാരായ ഇടതുപക്ഷക്കാർക്ക് ഫാസിസ്റ്റ് വിരുദ്ധസമരത്തിൽ ഒരു പങ്കുവഹിക്കാൻ ഞങ്ങളാലും പറഞ്ഞില്ല, ഞാനെന്തായാലും പറയില്ല. പക്ഷേ റോളണ്ട്.

But it is not a major role. ഒരു മേജർ റോൾ വഹിക്കാൻ കഴിയാത്ത സഹചര്യത്തിൽ ഓരോ പാർട്ടിയുടെയും നൂറു ശതമാനം സ്വീകാര്യരായെങ്കിൽ മാത്രമേ നമുക്ക് ഈ സമരത്തിൽ അണിനിരക്കാൻ സാധിക്കുകയുള്ളൂവെന്ന്

കരുതുന്നത് ശരിയായ സമീപനമല്ല. നമ്മൾ തമ്മിൽ ചില അഭിപ്രായ വ്യത്യാസങ്ങളുണ്ടെങ്കിലും മുഖ്യശത്രുവിനെ നേരിടാൻ ഒരുമിച്ച് നിൽക്കേണ്ട സമയമാണ്. മൂന്ന് സംസ്ഥാനങ്ങളിൽ നിയമസഭാ തെരഞ്ഞെടുപ്പ് നടക്കാൻ പോകുകയാണ്. ഞങ്ങളുടെ ഗവൺമെന്റല്ല ത്രിപുര ഭരിക്കുന്നതെങ്കിലും ത്രിപുരയിലെ ഗവൺമെന്റ് ബി.ജെ.പി.-ക്ക് കിട്ടരുതെന്ന് ആഗ്രഹിക്കുന്ന ഒരാളാണ് ഞാൻ. ത്രിപുരയിലെ ഗവൺമെന്റ് നമുക്ക് നഷ്ടപ്പെടാനുള്ള സാധ്യതയുണ്ട്. ഇടതുപക്ഷ മുന്നണിയുടെ കയ്യിൽനിന്ന് പോയി, അത് ബി.ജെ.പി. പിടിച്ചുകൂടായ്ക്കയില്ല. 2019-ലെ ലോക്സഭാ തെരഞ്ഞെടുപ്പിൽ ഒരിക്കൽക്കൂടി ശ്രീ. നരേന്ദ്ര മോദി അധികാരത്തിൽ വന്നാൽ ഇന്ത്യയിൽ വീണ്ടുമൊരു തെരഞ്ഞെടുപ്പുണ്ടാകുമെന്ന് നിങ്ങളോട് ആരാണ് പറഞ്ഞത്? I don't believe it. ചിലപ്പോൾ ഞാൻ ചിന്തിച്ചത് തെറ്റായിരിക്കാം. വീണ്ടുമൊരു തെരഞ്ഞെടുപ്പ് ഉണ്ടായിക്കൂടണമെന്നില്ല. Constitution may be amended. അതുമറി ഒരു പ്രസിഡൻഷ്യൽ ഭരണരീതി വന്നുകൂടായ്ക്കയില്ല, ശ്രീ. നരേന്ദ്ര മോദി പ്രസിഡന്റും ശ്രീ. അമിത്ഷാ പ്രധാനമന്ത്രിയും ആയിക്കൂടായ്ക്കയില്ല. ഈ ബഹുകക്ഷി ജനാധിപത്യ സമ്പ്രദായം അവസാനിച്ചു കൂടായ്ക്കയില്ല. ഇന്ന് വിനോദ സഞ്ചാരത്തിനായി ഉത്തരേന്ത്യയിൽ കുടുംബസമേതം പോകാൻ നമുക്കാർക്കെങ്കിലും ധൈര്യമുണ്ടോ? നമ്മൾ

പോകുമ്പോൾ തീവണ്ടിയിൽ വച്ച് ഒരു ഭക്ഷണപ്പൊതിയഴിച്ചാൽ, അതിൽനിന്ന് മാംസത്തിന്റെ ഗന്ധം വന്നാൽ പിന്നാലെ മരണത്തിന്റെ ഗന്ധം വരമെന്ന സാഹചര്യമില്ലേ? അതുകൊണ്ട് ഇതൊരു മുസ്ലീം ലീഗിന്റെ പ്രശ്നമോ മുസ്ലീം പ്രശ്നമോ അല്ല. It is a political issue. ഫാസിസം മുസ്ലീങ്ങളുമായി ബന്ധപ്പെട്ട പ്രശ്നമേ അല്ല. ഇതൊരു രാഷ്ട്രീയ പ്രശ്നമാണ്. ഗൗരീ ലങ്കേഷ്, ദാബോൽക്കർ, കൽബുർഗി ഇവരാരും മുസ്ലീമായിരുന്നില്ല. ആവിഷ്കാര സ്വാതന്ത്ര്യമാണ്. അടിച്ച കൊലചെയ്യപ്പെട്ട ആളുകളും പശുവിനെ കൊണ്ടുപോയവരുമെല്ലാം മുസ്ലീങ്ങളായിരുന്നില്ല. അപ്പോൾ ഇതൊരു മുസ്ലീം ഇഷ്യൂ അല്ല, മൈനോറിറ്റി ക്വസ്റ്റ്യനല്ല. It is purely a Political Question. It has to be answered. അതിനെ നേരിടേണ്ടത് അത്യാവശ്യമായ കാര്യമാണ്. ഇത് ഹിന്ദുത്വമല്ല. കോൺഗ്രസ്സിന് മൂർച്ഛിതമാണെന്നു പറഞ്ഞാണ് കോൺഗ്രസ്സിനെ എതിർക്കുന്നത്. ഫുൾ ഹിന്ദുത്വമുള്ളവരെ എതിർക്കാതെ മൂർച്ഛിത ഹിന്ദുത്വവാദികളെ എതിർക്കുക. ബാബ്റി മസ്ജിദ് ഡിമോളിഷൻ നടത്തിയ സമയത്ത് അത് പൊളിച്ചവരെ എതിർക്കാതെ നോക്കി നിന്നവരെ എതിർക്കുക. അതാണ് അടുത്തകാലത്തായി ഇടതുപക്ഷം സ്വീകരിക്കുന്ന നയം. യഥാർത്ഥത്തിൽ ഹിന്ദുക്കൾ ഇവിടെ ഒരു പ്രശ്നവും ഉണ്ടാക്കുന്നില്ല. ഇവിടെ ഹിന്ദുവും മുസ്ലീമും തമ്മിൽ സംഘർഷമോ തർക്കമോ ഇല്ല.

ഇന്ത്യയിൽ 83 ശതമാനവും ഹിന്ദുക്കളാണ്. മഹാഭൂരിപക്ഷം വരുന്ന ഹൈന്ദവ സഹോദരന്മാരും ഇപ്പോൾ സെക്കുലറിസത്തിന്റെ പക്ഷത്താണ്. അവരൊന്നും ബി.ജെ.പി. അല്ല. ബി.ജെ.പി.-യെ എതിർത്തുകൊണ്ട് ഹിന്ദുവിനെതിരായ നിലപാട് സ്വീകരിക്കാനേ പാടില്ല. ഹിന്ദുക്കളെല്ലാം മതേതരപക്ഷത്ത് അടിയുറച്ച് നിൽക്കുന്നവരാണ്. അവരാണ് പണ്ഡിറ്റ് ജവഹർലാൽ നെഹ്രു മുതൽ ദേവഗൗഡ, ഗുജ്റാൾ, മൻമോഹൻ സിംഗ് വരെയുള്ള ഗവൺമെന്റുകളെ കൊണ്ടുവന്നത്. അവർക്ക് ആത്മവിശ്വാസം നൽകുന്ന വിശാലമായ ഒരു സഖ്യമുണ്ടെങ്കിലേ ഇവിടെ മാറ്റം വരികയുള്ളൂ. എന്തായാലും ബി.ജെ.പി. അധികാരത്തിൽനിന്ന് പോയാൽ പിന്നെ വരാനുള്ളത്, നിങ്ങൾക്ക് ഇഷ്ടപ്പെട്ടാലും ഇല്ലെങ്കിലും കോൺഗ്രസ്സാണ്. അവർ അധികാരത്തിൽ വരുന്ന സന്ദർഭത്തിൽ അതിനുള്ള സാഹചര്യം ഒരുക്കിക്കൊടുക്കേണ്ടത് നമ്മുടെ ആവശ്യമാണ്. കോൺഗ്രസ്സുമായി നിങ്ങൾക്ക് ഹൈറ്റുണ്ടാകും. അത് നമുക്ക് വേറെ നടത്താം. ഈ സന്ദർഭത്തിൽ ഈ പ്രതിബന്ധങ്ങളെല്ലാംകൂടി നേരിടേണ്ട ഒരു ശക്തി മറ്റ് പക്ഷങ്ങൾക്കില്ലെന്നുള്ളത് ഇടതുപക്ഷം മനസ്സിലാക്കേണ്ട ഒരു യാഥാർത്ഥ്യമാണെന്ന് മാത്രമാണ് എന്റെ കാഴ്ചപ്പാട്. ഹിന്ദുത്വത്തെയും മതങ്ങളെയുമൊക്കെ രാഷ്ട്രീയമായി പ്രയോജനപ്പെടുത്തിയിട്ടാണ് ഇന്ത്യയിൽ വർഗ്ഗീയ ഫാസിസ്റ്റ് ചിന്താഗതി

അടിച്ചേൽപ്പിച്ച് ഭരണം നിലനിർത്തുന്നത്. ഇവിടെ ശ്രീ. നരേന്ദ്ര മോഡിയും ശ്രീ. രാജ്നാഥ് സിംഗുമാണ് യഥാർത്ഥ ഹിന്ദുക്കളെന്ന് ഞാൻ കരുതുന്നില്ല. ഏതൊന്നിൽ നിന്നാണോ ജീവജാലങ്ങളെല്ലാം പിറക്കുന്നത്, പിറന്നതുകൊണ്ട് അവയെല്ലാം ഏതൊന്നിലാണോ പുലരുന്നത്, പിന്നീട് അവയെല്ലാം ഏതൊന്നിലാണോ വിലയം പ്രാപിക്കുന്നത് - അതാണ് ബ്രഹ്മം എന്നാണ് തൈത്തിരീയ ഉപനിഷത്തിൽ പറയുന്നത്. അതുതന്നെയാണ് എല്ലാ മതസ്ഥരും പറയുന്നത്;

'അയം നിജ പരോ വേതി ഗണനാലഘ്വചേതസാം

ഉദാരചരിതാനാം തുവസുദേവകുടുംബകം'.

സ്വജനമെന്നും അന്യനെന്നും കാണുന്നവൻ അല്പനാണ്. എല്ലാവരെയും ഒരുപോലെ കാണുന്നവൻ ഉത്തമനാണെന്നാണ് ഭാരതീയ സംസ്കാരം. ഭാരതീയ സംസ്കാരം ഭാരതീയ ജനതാ പാർട്ടിയുടെ സംസ്കാരമല്ല. ഭാരതീയ സംസ്കാരം ഉയർത്തിപ്പിടിക്കുന്നതിൽ തെറ്റില്ല. പക്ഷേ ഭാരതീയ ജനതാ പാർട്ടി ആ സംസ്കാരത്തെ വികലമാക്കിക്കൊണ്ടുള്ള ഒരു ഭരണമാണ് നടത്തിക്കൊണ്ടിരിക്കുന്നത്. ഇത് കോർപ്പറേറ്റുകളുടെ ഭരണമാണ്. സാമ്പത്തികമായി തീവ്ര വലതുപക്ഷമാണ്. അത്തരത്തിൽ നമ്മളെല്ലാവരും ഒരുമിച്ചുനിന്ന് ഇതിനെ എതിർക്കേണ്ടതാണ്. കോർപ്പറേറ്റുകളും സ്റ്റേറ്റും തമ്മിലുള്ള ഒരു

ടോട്ടൽ മെർജറാണ് ഫാസിസമെന്നു പറയുന്നതെന്ന് മുസ്ലോളിനിതനെ വ്യാഖ്യാനിച്ചിട്ടുണ്ട്. അതാണിപ്പോൾ ഇവിടെ നടന്നുകൊണ്ടിരിക്കുന്നത്. 2016-17-ലെ ബഡ്ജറ്റിൽ 6,11,000 കോടി രൂപയുടെ ടാക്സ് ഇളവ് മുതലാളിമാർക്കും 2,30,000 കോടി രൂപയുടെ സബ്സിഡി 130 കോടി ആളുകൾക്കുമായി കൊടുത്തു. 6,11,000 കോടി രൂപ കൊടുത്തത് ആയിരത്തിൽ താഴെ വരുന്ന കുത്തക മുതലാളിമാർക്കാണ്. 2,30,000 കോടി രൂപ കൊടുത്തത് 130 കോടി മനുഷ്യർക്ക് കൊടുക്കാൻ വേണ്ടിയാണ്. ഇപ്പോൾ ലോക സാമ്പത്തിക ഫോറം നടക്കുകയാണ്. ഓക്സ്ഫാമിനെ സന്നദ്ധ സംഘടനയുടെ കണക്കുപ്രകാരം 42 ആളുകളുടെ കയ്യിൽ ലോകത്തിലെ 370 കോടി ആളുകളുടെ സമ്പത്തുണ്ടെന്നാണ് കരുതുന്നത്. 370 കോടി ആളുകളുടെ ടോട്ടൽ സമ്പത്തിന് ഇല്ലാത്ത സമ്പത്ത് 42 കോടി ആളുകളുടെ കയ്യിലാണ്. വലതുപക്ഷ സാമ്പത്തിക നിലപാടിനെയും വർഗ്ഗീയ ഫാസിസ്റ്റ് നിലപാടുകളെയും എതിർത്ത് തോൽപ്പിക്കാൻ വിശാലമായ സഖ്യമെന്ന നിലയിൽ പെർഫോമൻസ് ഇല്ലാത്ത ഒരു ഗവൺമെന്റിനാണ് എനിക്ക് ഈ ഗവൺമെന്റിനെക്കുറിച്ച് പറയാനുള്ളത്. മുഖ്യമന്ത്രിയെ ഞാൻ കുറ്റപ്പെടുത്തുകയില്ല. അദ്ദേഹത്തിന് അനുയോജ്യമായ, എഫിഷ്യന്റായ എത്ര സഹപ്രവർത്തകരുണ്ടെന്നുള്ളത് സംബന്ധിച്ച് ആലോചിക്കുന്നത് നല്ലതാണ്. ഇവരെയൊക്കെ വച്ച് പെർഫോമൻസൊന്നും ഉണ്ടാകാൻ പോകുന്നില്ല.

ഏതായാലും ഉൽക്കർഷേച്ഛാപൂർവ്വം ധീരതയോടുകൂടി നവലോകത്തിലേയ്ക്ക് ചുവടുവെയ്പ്പുന്ന ആ ദിവസം വരട്ടെ. അതിനുവേണ്ടി നമുക്ക് കാത്തിരിക്കാം. പക്ഷേ ഇടതുപക്ഷത്തെ സംബന്ധിച്ചിടത്തോളം അതൊരു ഒടുക്കത്തെ ദിവസമായിരിക്കുമെന്നാണ് ഞാൻ കരുതുന്നത്. ചെങ്ങന്നൂർ തെരഞ്ഞെടുപ്പ് വരാൻ പോകുകയാണ്. മഞ്ചു വാര്യരെ സ്ഥാനാർത്ഥിയാക്കാൻ വേണ്ടി വളരെ സജീവമായ പ്രവർത്തനം നടന്നുകൊണ്ടിരിക്കുന്നു. ജൂൺ മാസത്തിൽ തെരഞ്ഞെടുപ്പാണ്. അതുകൂടി കഴിയുമ്പോൾ എന്താകും സ്ഥിതിയെന്ന് നമുക്കറിയാം. ഏതായാലും ഈ ഗവൺമെന്റിന്റെ കാലത്ത് ഒരു മേജർ പ്രോജക്ടുകളായിട്ടില്ല. അതിനെ ഒരു വീഴ്ചയായി കാണേണ്ട. ഇനിയെങ്കിലും നന്നാക്കാൻ നോക്കുക എന്നുമാത്രമേ എനിക്ക് പറയാനുള്ളൂ. ഞാൻ എന്റെ വാക്കുകൾ ഉപസംഹരിക്കുന്നു, നന്ദിപ്രമേയത്തെ എതിർക്കുന്നു.

ശ്രീ. ബി. ഡി. ദേവസ്സി: സർ, ഞാൻ ഈ നന്ദിപ്രമേയത്തെ അനുകൂലിക്കുകയാണ്. എന്റെ പ്രിയപ്പെട്ട സുഹൃത്ത് ശ്രീ. കെ.എൻ.എ. ഖാദർ സി.പി.ഐ.(എം)-നെ ഫാസിസത്തിന്റെ അപകടം പഠിപ്പിക്കുന്ന പ്രസംഗം നടത്തുകയുണ്ടായി. ബാബ്റി മസ്ജിദ് പൊളിച്ചവരെയും നോക്കിനിന്നവരെയും ഒരുപോലെയാണ് സി.പി.ഐ.(എം) അല്ലെങ്കിൽ ഇടതുപക്ഷം കാണുന്നതെന്നാണ് അദ്ദേഹം പറഞ്ഞത്. ബാബ്റി മസ്ജിദ് പൊളിച്ചതിനെത്തുടർന്നാണ് ഹൈന്ദവ

വോട്ട് കേന്ദ്രീകരണമുണ്ടാക്കി ബി.ജെ.പി. അധികാരത്തിൽ വന്നത്. അതിന് കോൺഗ്രസ്സ് കൂട്ടനിൽക്കുകയാണ് ചെയ്തത്. മതപാതകമാണ് ചരിത്രത്തിൽ കോൺഗ്രസ്സിന്റെ ഭരണം ചെയ്തതെന്ന കാര്യം വിസ്മരിക്കരുത്. സി.പി.ഐ.(എം)-ന്റെ 216 പ്രവർത്തകരെയാണ് ബി.ജെ.പി., ആർ.എസ്.എസ്. സംഘ് പരിവാർ കേരളത്തിൽ കൊലപ്പെടുത്തിയിട്ടുള്ളത്. ആരാണ് യഥാർത്ഥത്തിൽ ആർ.എസ്.എസ്. ഉയർത്തുന്ന വെല്ലുവിളികളെ നേരിടുന്നതെന്നുള്ളതിന് കൂടുതൽ വിശദീകരണത്തിന്റെ ആവശ്യമില്ല. മറ്റൊരു കാര്യം, തലശ്ശേരിയിൽ വർഗ്ഗീയ കലാപമുണ്ടായപ്പോൾ പള്ളിയുടെ കാവലാളായി നിന്ന കുഞ്ഞിരാമനെ കൊലപ്പെടുത്തിയത് ആർ.എസ്.എസ്.-കാരാണ്. ആർ.എസ്.എസ്.-ന്റെ ആദ്യത്തെ കൊലപാതകം ആരംഭിക്കുന്നത് അവിടെ നിന്നാണ്. മത ന്യൂനപക്ഷങ്ങളുടെ സുരക്ഷയ്ക്കും മതനിരപേക്ഷത സംരക്ഷിക്കാനുംവേണ്ടി ജീവൻകൊടുക്കുന്ന പ്രസ്ഥാനമാണ് സി.പി.ഐ(എം) എന്ന് ഓർക്കുന്നത് നല്ലതാണ്. പള്ളി പൊളിക്കാൻ കൂട്ടുന്ന കോൺഗ്രസ്സ്, ബി.ജെ.പി.-യെ വളർത്താൻ എല്ലാ സഹായങ്ങളും ചെയ്ത കോൺഗ്രസ്സുമായി കൂട്ടുകൂടിയാൽ എങ്ങനെയാണ് ജനങ്ങൾ അതിനെ വിശ്വാസത്തിലെടുക്കുക എന്നുള്ളത് മനസ്സിലാക്കേണ്ടതുണ്ട്.

വികസന രംഗത്ത് കേരളം ലോക ശ്രദ്ധയിലേയ്ക്ക് വീണ്ടും വരികയാണ്.

നവകേരള സങ്കല്പം പിന്നോയി സർക്കാരിന്റെ തനത് സങ്കല്പമാണ്. നാല് മിഷനുകൾ ഇതിനുവേണ്ടി പ്രവർത്തിച്ചുവരികയാണ്. ഹരിതകേരളം, പാർപ്പിട മിഷൻ, ആർദ്രം, പൊതുവിദ്യാഭ്യാസ സംരക്ഷണ യജ്ഞം എന്നീ മിഷനുകൾ പുതിയ വികസന സങ്കല്പങ്ങൾ യാഥാർത്ഥ്യമാക്കുകയാണ്. 2019 മാർച്ച് 31-നുമുമ്പ് കേരളം ഇന്ത്യയിലെ ആദ്യത്തെ ഹൈടെക് സംസ്ഥാനമായി മാറുമെന്നുള്ളത് വലിയ നേട്ടമാകും. പൊതുവിദ്യാഭ്യാസത്തിലൂടെ കേരളം മാതൃകയായിത്തന്നെ വെങ്കിൾ ഇപ്പോൾ പൊതുവിദ്യാഭ്യാസത്തിന്റെ ആധുനികവൽക്കരണത്തിനും മാതൃകയാകുകയാണ്. ആരോഗ്യ രംഗത്ത് കേരളം ലോകത്തിന് മാതൃകയാണ്. പക്ഷേ, ഈ രംഗത്തിന്റെ കച്ചവട വൽക്കരണത്തിലൂടെ ചില തിരിച്ചടികൾ നാം നേരിടുമ്പോഴാണ് പൊതു ആരോഗ്യത്തിന്റെ ജനകീയ ആധുനികവൽക്കരണത്തിലൂടെ വീണ്ടും മാതൃകയാകുന്നത്. കാലാവസ്ഥാ വ്യതിയാനം ലോകത്തെ എല്ലാ രാജ്യങ്ങൾക്കും പൊതുഭീഷണിയാണ്. ചുഴലിക്കാറ്റും കൊടുങ്കാറ്റും പെരുമഴയും വരൾച്ചയും ലോകത്തെ ഭീഷണിയിലാഴ്ത്തിയിരിക്കുകയാണ്. ഇതിന് ഏക പ്രതിവിധി പരിസ്ഥിതി സൗഹൃദം തിരിച്ചുകൊണ്ടുവരികയെന്നതാണ്. ഹരിത കേരളത്തിലൂടെ അതിനുള്ള ശ്രമമാണ് നടത്തുന്നത്. നീർത്തട സംരക്ഷണത്തിലൂടെ പരിസ്ഥിതി സൗഹൃദം

നിലനിർത്താനുള്ള ശ്രമം ലോകശ്രദ്ധയിലേയ്ക്ക് വരികയാണ്. ലോകത്ത് എല്ലാ രാജ്യങ്ങളിലും അസമത്വം വർദ്ധിച്ചുവരികയാണ്. നവ ലിബറൽ സാമ്പത്തിക നയങ്ങളുടെ ഫലമായി പണക്കാർ കൂടുതൽ പണക്കാരായി മാറുന്നു. ജീവിക്കാൻ പറ്റാത്തവരുടെ എണ്ണം വർദ്ധിച്ചുവരുന്നു. അതോടെ ചിലർ 27 നിലകളുള്ള കെട്ടിടം പണിയുന്നു. ഭൂരിപക്ഷത്തിന്റെയും സ്വന്തം ഭവനമെന്ന സ്വപ്നം നഷ്ടപ്പെടുന്നു. ഈ പ്രശ്നം പരിഹരിക്കാൻ ഒരു ബദൽ സാമ്പത്തിക നയം തന്നെ വേണം. അതാണ് ഇടതുപക്ഷ ജനാധിപത്യ മുന്നണി സർക്കാരിന്റെ സാമ്പത്തിക നയം. ഇതിന്റെ ഫലമായുണ്ടായതാണ് പാർപ്പിട മിഷൻ. എല്ലാവർക്കും വീടെന്ന മനോഹര സ്വപ്നം സാക്ഷാത്കരിക്കുന്നതിനു വേണ്ടിയുള്ളതാണ് ഈ പദ്ധതി. രാജ്യം സാമ്പത്തിക പ്രതിസന്ധിയിലേയ്ക്ക് നീങ്ങുകയാണ്. ഉല്പാദന മേഖല തളരുകയാണ്. വ്യവസായ വളർച്ച മുരടിക്കുകയാണ്. നമുക്കൊരു ബദൽ സാമ്പത്തിക രീതി വേണം, അതാണ് കിഫ്ബിയിലൂടെ നടപ്പിലാക്കാൻ ശ്രമിക്കുന്നത്. കേരളത്തിന്റെ സമ്പദ്വ്യവസ്ഥയിൽ കോടിക്കണക്കിന് രൂപ ഖജനാവിന് പുറത്തുകൂടി ഉപയോഗിക്കുകയെന്ന പുതിയ രീതിയാണ് നാം ചെയ്യുന്നത്. കിഫ്ബിയിലൂടെ പതിനായിരം കോടി രൂപയാണ് നിർമ്മാണ മേഖലയിൽ അധികമായി വരിക. രാജ്യത്ത് വളർന്നുവന്ന വർഗ്ഗീയതയ്ക്കെതിരെയുള്ള ശക്തമായ നിലപാട്

സ്വീകരിക്കാൻ സർക്കാരിന്റെ എല്ലാ പദ്ധതിയിലൂടെയും ശ്രമിക്കുന്നുവെന്നതാണ് മറ്റൊരു പ്രത്യേകത. എല്ലാ മേഖലകളുടെയും തനിമകളിലൂടെ ഒരു മതനിരപേക്ഷ ജനാധിപത്യ കേരളത്തെ സൃഷ്ടിക്കാനാണ് ശ്രമിക്കുന്നത്. ഇത് രാഷ്ട്രം ഇന്ന് ആഗ്രഹിക്കുന്ന നിലപാടാണ്. എൽ.ഡി.എഫ്. സർക്കാർ അധികാരത്തിൽ വരുന്നതിനുമുമ്പ് ജനങ്ങൾക്ക് കൊടുത്ത വാഗ്ദാനങ്ങൾ ഒന്നൊന്നായി നിറവേറ്റാനുള്ള നടപടികളാണ് സ്വീകരിച്ചുകൊണ്ടിരിക്കുന്നത്. ഇതിലെ എല്ലാ വാഗ്ദാനങ്ങളും നിറവേറ്റാൻ നടപടി സ്വീകരിക്കുമ്പോൾത്തന്നെ പലതും ഇതിനകം പൂർത്തീകരിച്ചതായി കാണാൻ സാധിക്കും. ജനങ്ങളുടെ ജീവിതം മെച്ചപ്പെടുത്താൻ സർവ്വതല സ്പർശിയായ വികസന നയമാണ് ഗവൺമെന്റ് മുന്നോട്ടുവെച്ചിട്ടുള്ളത്. അത് സാമൂഹിക നീതിയിൽ അധിഷ്ഠിതമാണ്. വാലറ്റംവരെ വികസനമെന്നുള്ളതാണ് ഈ ഗവൺമെന്റിന്റെ നിലപാട്. പിന്നോക്കം നിൽക്കുന്ന എല്ലാവരെയും മുന്നോക്കം കൊണ്ടുവരികയെന്നുള്ള കാഴ്ചപ്പാടോടുകൂടിയാണ് ഈ ഗവൺമെന്റ് പ്രവർത്തിക്കുന്നത്. മാതൃകാപരമായ നിരവധി വികസനങ്ങൾ നമ്മൾ രാജ്യത്തിന് സംഭാവന ചെയ്തിട്ടുണ്ട്. ഇന്ത്യയിലെ മറ്റേത് സംസ്ഥാനത്താണ് സമ്പൂർണ്ണ വൈദ്യുതീകരണം നടപ്പാക്കിയിട്ടുള്ളത്? ഇന്ത്യയ്ക്ക് സ്വാതന്ത്ര്യം കിട്ടിയിട്ട് 70 വർഷം പിന്നിട്ടു. കേരളത്തിലാണ് ആദ്യമായി സമ്പൂർണ്ണ വൈദ്യുതീകരണം

നടപ്പിലാക്കിയിട്ടുള്ളത്. അതുപോലെ വെളിയിട വിസർജ്ജന വിമുക്ത സംസ്ഥാനമാണ് കേരളം. ഇന്ത്യയ്ക്ക് സ്വാതന്ത്ര്യം കിട്ടിയിട്ട് 70 വർഷമായി. കോൺഗ്രസ്സ് ദീർഘകാലം ഭരിച്ചു. ബി.ജെ.പി. ഭരിക്കുന്ന നിരവധി സംസ്ഥാനങ്ങളുണ്ട്. എവിടെയാണ് ഇത് നടപ്പാക്കിയിട്ടുള്ളതെന്ന് ഓർക്കണം. നിരവധി വെല്ലുവിളികൾ ഈ ഗവൺമെന്റിന് നേരിടേണ്ടതായി വന്നു. ഈ ഗവൺമെന്റ് അധികാരത്തിൽ വരുമ്പോൾ ഖജനാവ് കാലിയായിരുന്നു. കോടിക്കണക്കിന് രൂപ കുരാുകാർക്ക് കുടിശ്ശികയുണ്ടായിരുന്നു. പെൻഷനുകൾ കുടിശ്ശികയായിരുന്നു. അതെല്ലാം തീർത്തുകൊടുക്കാനുള്ള നടപടി സ്വീകരിച്ചു. നോട്ട് പ്രതിസന്ധി വന്നപ്പോൾ സഹകരണ മേഖലയെ രക്ഷിക്കാനുള്ള ധീരമായ നടപടിയാണ് നമ്മുടെ ഗവൺമെന്റ് സ്വീകരിച്ചത്. കടുത്ത വരൾച്ചയുണ്ടായപ്പോൾ അതിനെ നേരിടാനും പവർകട്ടിലാതെ കേരളത്തെ മുന്നോട്ടുകൊണ്ടുപോകാനും കഴിഞ്ഞു. ഓഖി ദുരന്തം വന്നപ്പോൾ മനുഷ്യ സാധ്യമായ എല്ലാ നടപടികളും ഗവൺമെന്റ് സ്വീകരിച്ച കാര്യം നമുക്കറിയാം. ഗവൺമെന്റിനെക്കൊണ്ട് ചെയ്യാൻ കഴിയാവുന്ന പരമാവധി പരിശ്രമങ്ങൾ നടത്തി. ഇവ തമ്മിലുള്ള വ്യത്യാസം കാണണമെങ്കിൽ സുനാമിയെ നേരിട്ട യു.ഡി.എഫ്. സർക്കാരിന്റെ നിലപാടും ഓഖി ദുരന്തത്തെ നേരിടാനായി എൽ.ഡി.എഫ്. സർക്കാർ സ്വീകരിച്ച സമീപനവും

തമ്മിൽ താരതമ്യ പഠനം നടത്തിയാൽ മാത്രം മതി. 2006-ലെ നിയമസഭയിൽ, ഞാൻ അംഗമായി വരുമ്പോൾ സുനാമി ഫണ്ട് ദുരുപയോഗം ചെയ്തതിനെ സംബന്ധിച്ച്, കടലുമായി യാതൊരു ബന്ധവുമില്ലാത്ത മണ്ഡലങ്ങളിൽപ്പോലും സുനാമി ഫണ്ടുപയോഗിച്ച് വികസനം നടത്തിയത്, ആ ഫണ്ട് തിരിമറി നടത്തിയതിനെപ്പറ്റിയുള്ള നിരവധി വിമർശനങ്ങളും ചർച്ചകളും ഈ സഭയിൽ വന്ന കാര്യം ഞാൻ ഓർക്കുകയാണ്. അതുപോലെ, ഷാർജയിലെ സുൽത്താൻ/ഭരണാധികാരി ഇവിടെ വന്നപ്പോൾ, അദ്ദേഹവുമായി ചർച്ച ചെയ്ത്, ചെറിയ കുറ്റത്തിന് തടവിലായ 149 തടവുകാരെ മോചിപ്പിക്കാൻ കഴിഞ്ഞുവെന്നുള്ളത് ചെറിയ കാര്യമല്ല. കേരളത്തിന്റെ മുഖ്യമന്ത്രിക്കാണ് ഇത്രയും കാര്യങ്ങൾ ചെയ്യാൻ കഴിഞ്ഞതെന്ന് നമ്മൾ ഓർക്കണം. ഇന്ത്യയിലെ മറ്റേത് സംസ്ഥാനത്താണ് ക്ഷേത്രങ്ങളിൽ 62 അബ്രാഹ്മണരെ ശാന്തിമാരായി നിയമിച്ചത്? ബി.ജെ.പി. ഭരിക്കുന്ന ഏതെങ്കിലും സംസ്ഥാനത്തുണ്ടോ? കോൺഗ്രസ്സ് ഭരിക്കുന്ന സംസ്ഥാനത്തുണ്ടോ? അതാണ് വ്യത്യാസമായി കാണേണ്ടത്. അതിൽ 12 പേർ എസ്.സി. വിഭാഗത്തിലുള്ളവരാണ്. വിദ്യാഭ്യാസ വായ്പാ പദ്ധതിയിലൂടെ വിദ്യാഭ്യാസ വായ്പയെടുത്ത് മക്കൾക്ക് ജോലി കിട്ടാതെ കഷ്ടപ്പെടുന്ന മാതാപിതാക്കളെ സഹായിക്കാൻ ഇന്ത്യയിൽത്തന്നെ ആദ്യമായി നിയമം

കൊണ്ടുവന്നത് ഇവിടെയാണ്. അപകടം സംഭവിച്ച് ആശുപത്രിയിലായാൽ പണം കിട്ടിയില്ലെങ്കിൽ പല സ്വകാര്യ ആശുപത്രികളും തിരിഞ്ഞുനോക്കുകയില്ല. എന്നാൽ ഈ ഗവൺമെന്റ് പണം വാങ്ങാതെ 48 മണിക്കൂർ ചികിത്സ നൽകാനുള്ള നടപടി സ്വീകരിക്കുകയുണ്ടായി. തമിഴ്നാട് സ്വദേശി മുരുകന്റെ മരണമാണ് പിണറായി സർക്കാരിനെ അപകടത്തിൽപ്പെടുമ്പോൾ സഹായിക്കാനുള്ള നടപടി സ്വീകരിക്കാൻ പ്രേരിപ്പിച്ചത്. വികസനത്തിലുപരിയായി മതനിരപേക്ഷതയുടെ കാവലാളാണ് ഈ ഗവൺമെന്റ്. മതന്യൂനപക്ഷങ്ങൾക്കും ദളിതർക്കും കേരളത്തിലുള്ളതുപോലുള്ള പരിരക്ഷ ഇന്ത്യയിലെ മറ്റേത് സംസ്ഥാനത്തുണ്ടെന്ന് നമ്മൾ പരിശോധിക്കേണ്ടതുണ്ട്. ലോക കേരള സഭയിലൂടെ പ്രവാസികൾക്ക് അവരുടെ ദുഃഖങ്ങളും വിഷമങ്ങളും പറയാനും കേൾക്കാനും പങ്കിടാനുമുള്ള ഒരു നടപടിയാണ് ഈ ഗവൺമെന്റ് സ്വീകരിച്ചത്. ഇതിന്റെയൊക്കെ ഭാഗമായി ഗവൺമെന്റിനുള്ള ജനപിന്തുണ വർദ്ധിച്ചുവരികയാണ്. മലപ്പുറം ലോക്സഭാ ഉപതെരഞ്ഞെടുപ്പിലും നമ്മൾ അത് കണ്ടതാണ്. വേങ്ങര ഉപതെരഞ്ഞെടുപ്പിൽ യു.ഡി.എഫ്.-ന് പതിനായിരം വോട്ട് കുറയുകയും എൽ.ഡി.എഫ്.-ന് പതിനായിരം വോട്ട് വർദ്ധിക്കുകയും ചെയ്തു. 86 തദ്ദേശ സ്വയംഭരണ സ്ഥാപനങ്ങളിലേക്ക് ഉപതെരഞ്ഞെടുപ്പ് നടന്നപ്പോൾ ബി.ജെ.പി.-യുടെയും കോൺഗ്രസ്സിന്റെയും പല

വാർഡുകളിലും എൽ.ഡി.എഫ്. വിജയിച്ചു. 56 സീറ്റുകളിൽ എൽ.ഡി.എഫ്. ജയിക്കുന്ന ഒരവസ്ഥയുണ്ടായി. ഈ ഗവൺമെന്റിന്റെ ജനപിന്തുണ വർദ്ധിക്കുന്നതായി നമുക്ക് കാണാൻ കഴിയും. ഈ പ്രമേയത്തെ ഒരിക്കൽക്കൂടി അനുകൂലിക്കുന്നു, വാക്കുകൾ ഉപസംഹരിക്കുന്നു.

ശ്രീ. പി. ടി. എ. റഹീം: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. മുല്ലക്കര രത്നാകരൻ അവതരിപ്പിച്ച പ്രമേയത്തെ ഞാൻ പിന്തുണയ്ക്കുകയാണ്. ഗവർണ്ണറുടെ പ്രസംഗത്തിലെ 3, 9 ഖണ്ഡികകളിൽ നിന്നും ഏതാനും ഭാഗം വിട്ടുപോയിട്ടുണ്ടെന്നും ആയത് ചർച്ച ചെയ്യേണ്ടതില്ലെന്നുമാണ് ബഹുമാനപ്പെട്ട പ്രതിപക്ഷനേതാവ് പറയുന്നത്. ഗവർണ്ണറുടെ പ്രസംഗത്തിലെ മൂന്നാമത്തെ ഖണ്ഡിക, 'കഴിഞ്ഞ വർഷം, കേരള സംസ്ഥാനത്തിനെതിരെ നിരവധി പ്രചരണങ്ങൾ, പ്രത്യേകിച്ച്, സാമൂഹ്യ മാധ്യമങ്ങളിലും പരമ്പരാഗത മാധ്യമങ്ങളിലും നടന്നുകൊണ്ടിരുന്നു. രാജ്യത്തെ മികച്ച ക്രമസമാധാന നിലയുള്ള സംസ്ഥാനമായിരുന്നിട്ടുകൂടി ചില വർഗ്ഗീയ സംഘടനകൾ ചില നിസ്സാര കാരണങ്ങളാൽ ഭാരതത്തിലാകമാനം ഒരു മാസക്കാലം പ്രചരണം നടത്തുകയുണ്ടായി. കേരളീയർ ഒന്നടങ്കം ഈ പ്രചരണത്തിനെതിരെ ഹാഷ് ടാഗോടെ പ്രതികരിക്കുകയുണ്ടായി' എന്നതാണ്. ഒമ്പതാമത്തെ ഖണ്ഡികയിൽ,

'കഴിഞ്ഞ ഒരു വർഷക്കാലത്ത്, വിവിധ കേന്ദ്രങ്ങളിൽനിന്നും നമ്മുടെ സംസ്ഥാനത്തിന്റെ മതേതര പാരമ്പര്യങ്ങൾക്കെതിരായി അപകീർത്തികരമായ ആക്രമണങ്ങൾ ഉണ്ടാകുകയും നമ്മുടെ സാമൂഹ്യ മേഖലയിലെ നേട്ടങ്ങൾക്കെതിരെ സംശയങ്ങൾ ഉയർത്തുകയും ക്രമസമാധാനനില സംബന്ധിച്ച ദുരാരോപണങ്ങൾ ഉന്നയിക്കുകയും ചെയ്യുകയുണ്ടായി. എന്നാൽ, നമ്മുടെ പാരമ്പര്യങ്ങളും നേട്ടങ്ങളും സംരക്ഷിക്കുന്നതിനായി കേരള ജനത ഐക്യത്തോടെ നിലകൊണ്ടു. രാജ്യത്തെ ക്രമസമാധാന പാലനത്തിൽ കേരളം പ്രഥമ സ്ഥാനത്ത് നിലകൊള്ളുന്നു എന്നും ജീവിത നിലവാരത്തിൽ രാജ്യത്ത് ഉന്നതസ്ഥാനത്ത് നിലുന്നു എന്നും ഒരിക്കൽകൂടി തിരിച്ചറിയുകയുണ്ടായി. ചില വർഗ്ഗീയ സംഘടനകൾ ആസൂത്രണം ചെയ്തിരുന്നവെങ്കിൽപോലും, നമ്മുടെ സംസ്ഥാനത്ത് യാതൊരു രീതിയിലുമുള്ള വർഗ്ഗീയ ലഹളകളും ഉണ്ടായിട്ടില്ല'. എന്ന ഭാഗം ചർച്ച ചെയ്യേണ്ടതില്ലെന്നാണ് ബഹുമാനപ്പെട്ട പ്രതിപക്ഷനേതാവ് ഇവിടെ നേരത്തെ സൂചിപ്പിച്ചത്. ഞങ്ങൾ അതുമാത്രമേ ചർച്ച ചെയ്യാൻ ഉദ്ദേശിക്കുന്നുള്ളൂ. അങ്ങനെ വിട്ടുപോയത് പൂരിപ്പിക്കാനാണ് ശ്രീ. പിണറായി വിജയന്റെ നേതൃത്വത്തിലുള്ള ഈ മന്ത്രിസഭയും ഞങ്ങൾ 92 ആളുകളും ഇവിടെ ഇരിക്കുന്നതെന്ന് പറയാൻ ഞാൻ ആഗ്രഹിക്കുകയാണ്. മാത്രമല്ല ഗവർണ്ണറുടെ പ്രസംഗത്തിന്റെ നന്ദി പ്രമേയം

പാസ്സാകുന്നതിനുമുമ്പുതന്നെ വിട്ടുപോയ രണ്ടു ഖണ്ഡികകൾ പൂരിപ്പിക്കാൻ ബഹുമാനപ്പെട്ട മന്ത്രി ശ്രീ. എ. കെ. ബാലൻ ഇന്ന് റൂൾ 300 അനുസരിച്ച് പ്രഖ്യാപിക്കുകയുണ്ടായി. മഹാത്മാഗാന്ധിയുടെ 70-ാം രക്തസാക്ഷി ദിനം ഒരു വർഷം നീണ്ടുനിൽക്കുന്ന പരിപാടികളോടുകൂടി ആഘോഷിക്കാനാണ് തീരുമാനിച്ചിട്ടുള്ളത്. അതിന്റെ ഉദ്ദേശം ഗവർണ്ണറുടെ പ്രസംഗത്തിൽ വിട്ടുപോയ ഭാഗങ്ങൾ പൂരിപ്പിക്കൽതന്നെയാണ്. ഒരു വർഷം നീണ്ടുനിൽക്കുന്ന രക്തസാക്ഷി ദിനാഘോഷത്തിന്റെ ലക്ഷ്യംതന്നെ വിട്ടുപോയ ഭാഗം പൂരിപ്പിക്കാനാണ് എന്നുള്ളത് മാത്രമല്ല, ജനങ്ങളെ ബോധവൽക്കരിക്കാൻ കൂടിയാണ്. ഞങ്ങളുടെ വിമാനം ഒരിക്കലും ലേറ്റാകില്ല. അത് കൃത്യസമയത്ത് ഉദ്ദിഷ്ട സ്ഥലത്ത് എത്തുകതന്നെ ചെയ്യും. ബഹുമാനപ്പെട്ട ശ്രീ. ജോൺ ഫെർണാണ്ടസ് ഇവിടെ പറഞ്ഞതുപോലെ പ്രതിപക്ഷം വലിയ നിരാശയിലാണ്. ഇന്നാണ് പ്രതിപക്ഷം 'ഓഖി ദുരന്തം' അടിയന്തരപ്രമേയമായി അവതരിപ്പിക്കാൻ വേണ്ടി തയ്യാറായത്. ഇന്നലെ പെരുന്തൽമണ്ണയിലെ ലീഗ് ഹൗസ് തകർത്തതായിരുന്നു വലിയ വിഷയം. ബഹുമാനപ്പെട്ട മുഖ്യമന്ത്രി റൂൾ 300 അനുസരിച്ച് ഇന്നൊരു പ്രസ്താവന നടത്തും എന്നു മനസ്സിലാക്കിയപ്പോഴാണ് ഓഖിയുടെ ഗൗരവത്തെ സംബന്ധിച്ച് പ്രതിപക്ഷത്തിന് ബോധം വന്നത്. ലീഗിനെ പേടിച്ചിട്ടാണോ എന്നറിയില്ല, ഓഖി ദുരന്തത്തെ

സംബന്ധിച്ച് ഒരു അടിയന്തരപ്രമേയം അവതരിപ്പിക്കാൻ പ്രതിപക്ഷത്തിന് ഇന്നലെ സാധിച്ചില്ല. എല്ലാറ്റിലും നിരാശപൂണ്ട പ്രതിപക്ഷം ഓരോ കാര്യങ്ങൾ പറഞ്ഞുകൊണ്ടിരിക്കുകയാണ്. ലോക കേരള സഭയിൽ ഞാനും പങ്കെടുത്തിരുന്നു. ചില ആളുകൾ ഒന്നാം ക്ലാസ്സിലെ കുട്ടികൾ പറയുമ്പോലെ 'ഞങ്ങൾ പിന്നിലായിപ്പോയി, എന്നെ അങ്ങോട്ടുപുറത്താക്കി, ഇങ്ങോട്ടുപുറത്താക്കി' എന്നു പറയുന്നതിനുപകരം ആ യോഗത്തിൽ പങ്കെടുത്തിട്ടുള്ള ലോകത്തിന്റെ വിവിധ ഭാഗങ്ങളിൽ നിന്നു വന്നിട്ടുള്ള ആളുകൾ ആ സമ്മേളനത്തെ സംബന്ധിച്ച് പറഞ്ഞത് ലോകത്തുതന്നെ ഇതുപോലെ ഒരു സഭ ഇതുവരെ വിളിച്ചു കൂട്ടിയിട്ടില്ല എന്നാണ്. അതിന്റെ ഉദ്ദേശശുദ്ധി മനസ്സിലാക്കാതെ, നമ്മൾ വിദേശത്തുപോയാൽ അവർ നമ്മെ മാന്യമായി സ്വീകരിക്കുകയും ആർഭാടമായി കൊണ്ടുപോയി താമസിപ്പിച്ച് എല്ലാ സൗകര്യങ്ങളും ചെയ്തു തരുകയും ചെയ്യുമ്പോൾ, അവരേയും ആ രീതിയിൽ നമ്മൾ സ്വീകരിക്കേണ്ട? അവർ കുറച്ച് മുന്നിലും നമ്മൾ കുറച്ച് പിന്നിലുമായിപ്പോയാൽ എന്താണ് കുഴപ്പം? എന്നെ പിന്നിലാക്കി എന്നു പറഞ്ഞ് ഇറങ്ങിപ്പോകുന്ന ആളുകൾ മനസ്സിലാക്കേണ്ടത് അവരോടുള്ള ബഹുമാനക്കുറവാണ് അവർ കാണിക്കുന്നത് എന്നതാണ്. എല്ലാ സമരങ്ങളും പരാജയമാണ്. ഗെയിലിനെ സംബന്ധിച്ച് നേരത്തെ ഇവിടെ പറഞ്ഞു. ഗെയിലിനെ സംബന്ധിച്ചിടത്തോളം

രണ്ട് അഭിപ്രായമുണ്ട്. അത് അഫക്ടഡായിട്ടുള്ള ആളുകൾക്ക് പ്രശ്നങ്ങളുണ്ട്, അത് പരിഹരിച്ചു കൊടുക്കണം. നേരത്തെ ഇടതുപക്ഷം ഗെയിൽ പദ്ധതി വേണ്ട എന്നാണ് പറഞ്ഞിരുന്നത്. പക്ഷേ, അതിനുശേഷം ഒരു കാര്യം ഉണ്ടായിട്ടുണ്ട്. ശ്രീ. ഉമ്മൻചാണ്ടിയുടെ നേതൃത്വത്തിൽ കഴിഞ്ഞ യു.ഡി.എഫ്. സർക്കാർ ഒരു സർവ്വകക്ഷി യോഗം വിളിച്ചുകൂട്ടിയിട്ടാണ് ഗെയിൽ പദ്ധതി നടപ്പാക്കാൻ തീരുമാനിച്ചത്. ആരാണ് അതിന് അലൈൻമെന്റുണ്ടാക്കിയത്? അലൈൻമെന്റ് ഉണ്ടാക്കുന്ന സമയത്ത് നമ്മൾ ആലോചിക്കേണ്ടതായിരുന്നു. അതിന്റെ 90 ശതമാനം പ്രവൃത്തിയും പൂർത്തിയായതിനുശേഷം അവിടെ പ്രശ്നമുണ്ടാക്കുന്നതാണ് ഗുരുതരമായ വിഷയം. ഗെയിൽ സമരത്തിൽ ശ്രീ. പി. കെ. കുഞ്ഞാലിക്കുട്ടിയും പ്രതിപക്ഷനേതാവും തുടങ്ങി എല്ലാവരും പോയിട്ട് അവസാനം ഞങ്ങൾ ഈ സമരം ഏറ്റെടുക്കില്ല എന്നു പറയേണ്ട ഒരു സാഹചര്യമുണ്ടായി. കാരണം ജനങ്ങൾ ആ കാപട്യം മനസ്സിലാക്കിയിട്ടുണ്ട്. ബഹുമാനപ്പെട്ട ഉമ്മൻ ചാണ്ടി സർവ്വകക്ഷി യോഗം വിളിച്ച് ചർച്ച ചെയ്തതിനുശേഷമാണ് 60 മീറ്ററുള്ള ദേശീയ പാത 45 മീറ്ററിൽ മതിയെന്ന് തീരുമാനിച്ചത്. എല്ലാവരും കൂടി തീരുമാനിച്ചതാണ്. വീണ്ടും അതിനെതിരായി ഒരു ശബ്ദം ഉണ്ടാക്കുന്നത് ശരിയല്ല. ഭരണപക്ഷത്തായാലും പ്രതിപക്ഷത്തായാലും വികസന കാര്യത്തിൽ ഒരേ അഭിപ്രായമാണ് വേണ്ടത്.

ചരം സമരം നടത്തിയത് എന്തിനാണ്? ചരത്തിന്റെ പ്രവൃത്തി പൂർത്തീകരിച്ചതിനുശേഷമാണ് സമരം നടത്തിയത്. ശ്രീ. പി. കെ. കുഞ്ഞാലിക്കുട്ടിയും പ്രതിപക്ഷനേതാവും അടക്കം എല്ലാവരും അവിടെ ചെന്ന് സമരം നടത്തിയിട്ടും അവസാനം ആ സമരവും പൊളിഞ്ഞ് പാപ്പരായി. സമരങ്ങളുണ്ടാക്കാൻ എന്തെല്ലാം ശ്രമങ്ങൾ നിങ്ങൾ നടത്തിയിട്ടുണ്ടോ അവയെല്ലാം പരാജയപ്പെടുകയാണ് ചെയ്തത്. ബാറിനെ സംബന്ധിച്ച് ചില അംഗങ്ങൾ ഇവിടെ സൂചിപ്പിക്കുകയുണ്ടായി. ആരാധനാലയങ്ങളിൽ നിന്നും 200 മീറ്റർ അകലെ എന്നത് മാറ്റി 50 മീറ്ററാക്കി കുറച്ചു. അങ്ങനെ ഒരു ഓർഡറില്ല. മതസംഘടനകളെ വിളിച്ച് യോഗം ചേർന്നു. ഇപ്പോൾ മതസംഘടനകൾക്ക് മുഖ്യമന്ത്രിയെ നേരിട്ട് ബന്ധപ്പെടാനും കാര്യങ്ങൾ നേരിട്ട് ബോധ്യപ്പെടാനും സാധിക്കുന്നുണ്ട്. ഇത് സംബന്ധിച്ചുള്ള ഉത്തരവ് എവിടെ എന്നാണ് അവർ ചോദിച്ചത്. സ്കൂളുകളിൽ നിന്നും ആരാധനാലയങ്ങളിൽ നിന്നും ബാറുകളുടെയും കള്ളുഷാപ്പുകളുടെയും ദൂരം 200 മീറ്ററിൽ നിന്നും 50 മീറ്ററാക്കി കുറച്ചിട്ടുണ്ടെന്ന് പറഞ്ഞ് മതസംഘടനകളുടെ യോഗം വിളിച്ചുകൂട്ടി സമരം നടത്താൻ പുറപ്പെട്ടിട്ട് എന്തുകൊണ്ടാണ് നടക്കാതെ പോയത്? അങ്ങനെ ഒരു ഉത്തരവില്ല എന്നുള്ളതുകൊണ്ടാണ്. ഈ ഗവൺമെന്റിനോട് ചോദിക്കാൻ അവർ പ്രപ്തരായിരിക്കുന്നു. അവർ ചോദിക്കുകയും കാര്യങ്ങൾ

മനസ്സിലാക്കുകയും ചെയ്യുന്നുണ്ട്. മറ്റൊരു സമരം നടത്താൻ ലീഗ് ശ്രമിച്ചു. മദ്രസകൾ പൂട്ടാൻ വേണ്ടിയാണത്. ബഹുമാനപ്പെട്ട മുഖ്യമന്ത്രിയോട് മതനേതാക്കന്മാർ ചോദിച്ചത് അങ്ങനെ ഒരു അഭിപ്രായം ഉണ്ടോ എന്നാണ്. അങ്ങനെ ഒരു അഭിപ്രായത്തെക്കുറിച്ച് ആലോചിച്ചിട്ടുപോലുമില്ലെന്നാണ് മുഖ്യമന്ത്രി പറഞ്ഞത്. ഇപ്പോൾ ജവനൈൽ ജസ്റ്റിസ് ആക്ടിനെ സംബന്ധിച്ച് സമരം ചെയ്യാൻ ലീഗ് എല്ലാ ആളുകളെയും വിളിച്ചുകൂട്ടി. ആ സമരം പരാജയപ്പെട്ടതിന് കാരണം എന്താണ്? ഡോ. എം. കെ മുനീർ ആ വകുപ്പ് ഭരിക്കുമ്പോഴാണ് അതെല്ലാമുണ്ടായത്. പണ്ഡിതന്മാർ ചോദിച്ചത് നിങ്ങൾ ഭരിക്കുമ്പോഴല്ലേ ഈ ഉത്തരവ് ഉണ്ടായതെന്നാണ്. നേരത്തെ ബഹുമാനപ്പെട്ട വി.എസ്. അച്യുതാനന്ദന്റെ ഗവൺമെന്റ് പുറപ്പെടുവിച്ച ഉത്തരവ് മാറ്റിയത് കഴിഞ്ഞ ഗവൺമെന്റാണ്. അതുകൊണ്ടാണ് ഈ പ്രശ്നമുണ്ടായത്. മതസംഘടനകളെ യോജിപ്പിച്ചുകൊണ്ട് നടത്താൻ തീരുമാനിക്കുന്ന എല്ലാ സമരങ്ങളും അതിദയനീയമായി പരാജയപ്പെട്ടുകൊണ്ടിരിക്കുകയാണ്. അതുകൊണ്ടാണ് എന്ത് ചെയ്യണമെന്നറിയാതെ നട്ടം തിരിയുകയാണ് പ്രതിപക്ഷം എന്ന് നേരത്തെ സൂചിപ്പിച്ചത്. സി.പി.ഐ.(എം), ബി.ജെ.പി. ആണ് മുഖ്യ ശത്രു എന്ന് പ്രഖ്യാപിച്ചു. എന്നാൽ ലീഗ് പറയുന്നത് സി.പി.ഐ.(എം) ആണ് മുഖ്യ ശത്രു എന്നാണ്.

അതുകൊണ്ട് സി.പി.ഐ.(എം) പ്രഖ്യാപിച്ച നയം തന്നെയാണ് ശരിയെന്നുള്ളതാണ് എനിക്ക് സൂചിപ്പിക്കുവാനുള്ളത്. മുത്തലാഖിന്റെ കാര്യത്തിൽ സി.പി.ഐ.(എം) ഒരു തീരുമാനമെടുത്തു. മുത്തലാഖ് ശരിയായ ഒരു നടപടിക്രമമല്ല. പക്ഷേ അത് ഉയർത്തിക്കൊണ്ടുവരുന്ന ബി.ജെ.പി.-യുടെ ലക്ഷ്യം വേറെയാണ്. അവസാനം അവിടെത്തന്നെ എത്തിയില്ലേ? അപ്പോൾ യഥാർത്ഥത്തിൽ സി.പി.ഐ.(എം) സ്വീകരിച്ചിട്ടുള്ള ഈ നിലപാടാണ് ശരിയായിട്ടുള്ള നിലപാട്. കോൺഗ്രസ്സാണ് ശരിയെങ്കിൽ എന്തുകൊണ്ടാണ് അഹമ്മദ് പട്ടേൽ ഗുജറാത്തിലെ ഒരു സ്റ്റേജിൽ പോലും കയറി പ്രസംഗിക്കാത്തത്. ന്യൂനപക്ഷങ്ങളെ അകറ്റി നിർത്തിയാലേ ജയിക്കൂ എന്നാണ് കോൺഗ്രസ്സ് വിചാരിക്കുന്നത്. ബി.ജെ.പി.-യെ തടുത്തു നിർത്താം, കാരണം അവർ ശത്രുക്കളാണ്. ന്യൂനപക്ഷങ്ങളോട് അകലം പാലിച്ചാൽ മാത്രമേ ഗുജറാത്ത് തെരഞ്ഞെടുപ്പിൽ ജയിക്കൂ എന്ന സമീപനമാണ് കോൺഗ്രസ്സുകൾ സ്വീകരിക്കുന്നത്. അതുകൊണ്ട് കോൺഗ്രസ്സിനെയാണ് യഥാർത്ഥത്തിൽ ഭയപ്പെടേണ്ടത്. ബി.ജെ.പി. ഏതായാലും നമ്മുടെ ശത്രുക്കളാണ്. മുസ്ലീം സംഘടനകളെ ഒന്നിച്ചു നിർത്താൻ ലീഗിന് കഴിയുന്നില്ല. ഏതെങ്കിലും ഒരു സംഘടനയുടെ യോഗത്തിൽ പോയാൽ 'അങ്ങോട്ട് പോകാൻ പാടില്ല' എന്നാണ് മറ്റുള്ള സംഘടനയിലുള്ളവർ പറയുന്നത്. മുസ്ലീം സംഘടനയിൽപ്പെട്ട എല്ലാവർക്കും

വഖഫ് സ്വത്തുകളുണ്ട്. എന്നാൽ വഖഫ് ബോർഡിന്റെ ചെയർമാൻ മറ്റേ യോഗത്തിൽ പോകരുതെന്നാണ് ഇവർ പറയുന്നത്. ഇവരുടെ യോഗത്തിൽ പോകാൻ പാടില്ലെന്നാണ് മറ്റേ സംഘടനയിലുള്ളവർ പറയുന്നത്. ഇങ്ങനെ സ്വന്തം സമൂഹത്തിൽപ്പെട്ട ആളുകളുടെ യോഗത്തിൽ പരസ്പരം പങ്കെടുക്കാൻ സാധിക്കാത്ത, അതിന് ഏകീകരണം നടത്താൻ സാധിക്കാത്ത ലീഗ് എങ്ങനെയാണ് മുസ്ലീങ്ങളെ സംരക്ഷിക്കാൻ പോകുന്നത് എന്നുമാത്രം സൂചിപ്പിച്ചുകൊണ്ട് ഒരിക്കൽ കൂടി പ്രമേയത്തെ പിന്താങ്ങിക്കൊണ്ട് ഞാൻ അവസാനിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഈ നന്ദിപ്രമേയത്തെ എതിർക്കുകയാണ്. എതിർക്കാനുള്ള പ്രധാനപ്പെട്ട കാരണം ഗവർണ്ണറുടെ പ്രസംഗത്തിനകത്ത് പുതു മുള്ളരെ കുറവാണ് എന്നതാണ്. ഈ ഗവൺമെന്റിനെ അട്ടിമറിച്ച കളയാം എന്നുള്ള തെറ്റിദ്ധാരണ വച്ചുകൊണ്ടല്ല ഞാൻ ഇങ്ങനെ വിമർശിക്കുന്നത്. ഈ ഗവൺമെന്റിന് കാലാവധി തീരുംവരെ നില്ക്കാൻ സാധിക്കും. എന്നാൽ രണ്ടു കൊല്ലക്കാലംകൊണ്ട് ഈ ഗവൺമെന്റ് ചെയ്തുകൊണ്ടിരിക്കുന്ന പ്രവർത്തനങ്ങൾ ഇതേ രൂപത്തിലാണ് മുന്നോട്ട് പോകുന്നതെങ്കിൽ കേരളത്തെ പിറകോട്ടടിക്കും എന്നുള്ളതാണ് കേരള സമൂഹത്തിന്റെ പുതുചിന്ത. നന്ദി പ്രമേയത്തിനകത്ത് എല്ലാവരും വാനോളം പുകഴ്ത്തിയിട്ടുള്ള സ്വപ്ന പദ്ധതികളായി

നിലന്ന കായിക ക്ഷമതാ മിഷൻ, ഓപ്പറേഷൻ ഒളിമ്പ്യ, സ്റ്റോർട്സ് യൂണിവേഴ്സിറ്റി,
ഗ്രീൻ പ്രോട്ടോകോളിന്റെ ഭാഗമായിട്ട് വിരകിനു പകരം ഗ്യാസ്,
മത്സ്യത്തൊഴിലാളികളുടെ പുനരധിവാസം, ഉപഗ്രഹ ചിത്രങ്ങളുടെ
സഹായത്തോടുകൂടി ഡാറ്റാ ബാങ്കിംഗ്, അമൂൽ മോഡലിൽ റബ്ബർ മേഖലയ്ക്കുവേണ്ടി
ഒരു സഹകരണ സംവിധാനം തുടങ്ങി കുറെ കാര്യങ്ങൾ ഗവർണ്ണർ കഴിഞ്ഞ
പ്രാവശ്യവും ഇപ്രാവശ്യവും പറഞ്ഞു. അങ്ങനെ ആവർത്തനം പറയുകയാണെങ്കിൽ
മൂന്നാം കൊല്ലവും നാലാം കൊല്ലവും പറയും. അങ്ങനെ ഒരു ആവർത്തന
ചുവയോടുകൂടി ഗവർണ്ണറെക്കൊണ്ട് പ്രസംഗിപ്പിച്ചത് ശരിയായില്ല. ഗവർണ്ണർതന്നെ
അതിൽ പലതും ഒഴിവാക്കിയത് ഇവിടെ ചർച്ച ചെയ്തു. ഒരിക്കൽ കൂടി അത്
ആവർത്തിക്കുന്നില്ല. പക്ഷേ, ഗവർണ്ണർ നേരത്തെ പറഞ്ഞിട്ടുള്ള കാര്യങ്ങൾ വീണ്ടും
പറഞ്ഞുകൊണ്ടിരിക്കുകയാണ്. പണ്ട് പറഞ്ഞിട്ടുള്ളത് നടപ്പാക്കിയിട്ടുമില്ല.
അതുകൊണ്ടാണ് ഇവിടെ വായിച്ച, നേരത്തെ പറഞ്ഞ ആരേഴു കാര്യങ്ങൾ
ഗവർണ്ണറുടെ പ്രസംഗത്തിൽ വന്നിട്ടും ഒന്നും നടപ്പാക്കിയിട്ടില്ലെന്ന് ഞാൻ
പറഞ്ഞത്. അപ്പോൾ വെറുതെ ചർച്ചിത ചർച്ചണംപോലെ ഗവർണ്ണറെ കൊണ്ട്
ഇംഗ്ലീഷിൽ പറയിപ്പിക്കുന്നു എന്നുള്ളതല്ലാതെ അതിന് വ്യത്യസ്തമായി ഒരു
സാഹചര്യം ഇവിടെ കാണുന്നില്ല എന്നതാണ് പ്രധാനപ്പെട്ട പ്രശ്നം. എനിക്ക്

ബഹുമാനപ്പെട്ട മുഖ്യമന്ത്രിയോടാണ് സംസാരിക്കേണ്ടത്. ഈ കൂട്ടത്തിൽ ടീമിന്റെ ക്യാപ്റ്റൻ ബഹുമാനപ്പെട്ട മുഖ്യമന്ത്രിയാണ്. സ്വാഭാവികമായിട്ടും ടീമിനണ്ടാകുന്ന ഒരു വിജയം മുഖ്യമന്ത്രിയുടെ കൂടെ വിജയമായി ഞാൻ കാണുന്നു. ഈ ടീമിന് മൊത്തത്തിലുണ്ടാകുന്ന ക്ഷീണം അത് മുഖ്യമന്ത്രി എങ്ങനെ ആഗ്രഹിച്ചാലും മുഖ്യമന്ത്രിക്കുകൂടി ചെറിയ ക്ഷീണമായിത്തന്നെ വരും. കയ്യേറ്റവുമായി ബന്ധപ്പെട്ട്, വളരെ പ്രധാനപ്പെട്ട ആളുകളുടെ പേര് ഈ സഭയിൽ പറയാൻ ഞാൻ ആഗ്രഹിക്കുന്നില്ല. ഈ സഭയിലുള്ള ആളുകളെക്കുറിച്ചാണ് വിവാദങ്ങളുള്ളത്; എന്റെ പ്രസംഗത്തിൽ അവരുടെ പേരെടുത്ത് പറഞ്ഞ് റെക്കോർഡിൽ വരുത്താൻ ആഗ്രഹിക്കാത്തതുകൊണ്ട് ആ പേരുകൾ വെളിപ്പെടുത്തുന്നില്ല; കയ്യേറ്റത്തിന്റെ കാര്യത്തിൽ ഒരാൾ അല്ലെങ്കിൽ വേറൊരാൾ കോടതിയുടെ തിണ്ണ കയറിക്കൊണ്ടിരിക്കുന്നു; അത് സർക്കാരിന് ഭ്രഷണമാണോ? ഒരു സർക്കാർ ഇതിന് അതീതമായി നിൽക്കണം. കേരളത്തിലെ മൂന്നരക്കോടിയോളം വരുന്ന ജനങ്ങളുടെ മൊത്തം അഭിലാഷങ്ങൾ സാധൂകരിക്കുന്ന വിധത്തിൽ ഉയർന്ന് ചിന്തിക്കേണ്ട ഒരു സർക്കാർ ഇങ്ങനെയുള്ള, വേണമെങ്കിൽ പ്രതിവർഗ്ഗത്തിൽ എന്ന് പറയാവുന്ന ആളുകളുടെ കൂട്ടത്തിലേക്ക് പോകുന്നത് ഗുണകരമാണോ? വാട്ടർ തീം പാർക്ക്, ഹോട്ടൽ

തുടങ്ങിയ രണ്ട് കാര്യങ്ങളായാലും നമ്മുടെ സമൂഹത്തിന് ഗുണകരമായൊരു സന്ദേശമാണോ കൊടുക്കുന്നത്; സ്വാധീനമുള്ള ആളുകൾക്ക് എന്തും ചെയ്യാം എന്നൊരു നിലപാട് വരുന്നത് ഗുണകരമാണോ? അവിടെയാണ് പ്രധാനപ്പെട്ട പ്രശ്നം. ഒരു സർക്കാർ അധികാരത്തിൽ വന്നു, അധികാരത്തിൽ ഇരിക്കുന്നതിന് ഇനിയും അവകാശവുമുണ്ട്, തുടർന്ന് കാലാവധി തീരുന്നതുവരെ അവർക്ക് അധികാരത്തിലിരിക്കുകയും ചെയ്യാം. പക്ഷേ സ്വാധീനമുള്ള ആളുകൾക്ക് എന്തും ചെയ്യാൻ കഴിയത്തക്കവിധത്തിൽ ആ സർക്കാർ ഒരു സമീപനം സ്വീകരിക്കുന്നു എന്ന് പറയുന്നത് ശരിയാണോ? അതുകൊണ്ട് അത് തിരുത്തിക്കുന്നതിനുള്ള നടപടി സ്വീകരിക്കണമെന്നുള്ളതാണ് പ്രധാനപ്പെട്ട കാര്യം.

നീലക്കുറിഞ്ഞി വിവാദത്തെക്കുറിച്ച് ഇവിടെ സൂചിപ്പിക്കുകയുണ്ടായി. അതുമായി ബന്ധപ്പെട്ട് കൊട്ടക്കമ്പൂർ വില്ലേജിൽ 344.50 ഏക്കർ ഭൂമിയുമായി ബന്ധപ്പെട്ട് 99 ഫയലുകൾ പണ്ട് വിജിലൻസ് വകുപ്പ് പിടിച്ചെടുത്തതാണ്; ഇതുസംബന്ധിച്ച് 45 എഫ്.ഐ.ആർ. രജിസ്റ്റർ ചെയ്യുകയും ചെയ്തു. അങ്ങനെ ചിലപ്പോൾ അതിനെക്കുറിച്ചെല്ലാം കൃത്യമായി പരിശോധിച്ചിട്ടുണ്ടാകില്ല എന്നാണ് എനിക്ക് തോന്നുന്നത്; പരിശോധിക്കണമെന്നാണ് ഞാൻ

പറയുന്നത്; അങ്ങ് അത് പരിശോധിക്കണം. അങ്ങനെ ചെയ്തിട്ടുള്ള ഒരു സംഭവത്തിൽ കയ്യേറ്റം നടന്നിട്ടുണ്ടെങ്കിൽ, അത് ആരുമാകട്ടെ, വലിയ ജനപ്രതിനിധി ആകട്ടെ, പാർലമെന്റിൽ പോകുന്ന ആളോ ആരുമാകട്ടെ, ഇവിടെ നീതിപൂർവ്വം നിൽക്കുന്ന, രണ്ട് കണ്ണും മൂടിക്കെട്ടിയ ഒരു സ്ത്രീ വാളുമായി നിൽക്കുന്നതാണ് നിയമത്തിന്റെ ചിഹ്നം, അങ്ങനെയെങ്കിൽ ഈ തെറ്റ് ചെയ്തിട്ടുള്ളത് ആരാണെന്ന് പരിശോധിക്കണം; കയ്യേറ്റക്കാർ ആരാണെന്ന് പരിശോധിക്കണം; ഇഷ്ടക്കാരെന്നോ അടുപ്പമുള്ള ആളുകളെന്നോ നോക്കേണ്ട; നീതിപൂർവ്വം ചെയ്യുന്നതിനുവേണ്ടിയുള്ള നടപടി സ്വീകരിക്കണം. അത് എടുക്കാത്തതിന്റെ വിഷമവും അതിനുള്ള പ്രതിഷേധവുമാണ് ഞങ്ങൾ രേഖപ്പെടുത്തുന്നത്. അതല്ലാതെ ഞാൻ നേരത്തെ പറഞ്ഞതുപോലെ, ഇപ്പോൾ ഈ സർക്കാരിനെ അട്ടിമറിക്കണമെന്ന് ഞങ്ങൾക്കുമില്ല, ആർക്കും അങ്ങനെയൊരു താൽപ്പര്യമില്ല. പക്ഷേ സർക്കാർ മുന്നോട്ട് പോകുന്നിടത്തോളം കാലം ഇക്കാര്യങ്ങളൊക്കെ പരിശോധിച്ച് ഇതിലെ ശരിയും തെറ്റും നോക്കി പോകുന്നതിനുള്ള നടപടികളുണ്ടാകണം.

ഒരു സർക്കാരിന്റെ ഒരു മന്ത്രി, ആ മന്ത്രി വായിൽ തോന്നുന്നത് എന്തും പറയുന്നത് ശരിയാണോ? ശ്രീ. അടൂർ പ്രകാശ് സംസാരിച്ചപ്പോൾ സബ്

കളക്ടറെക്കുറിച്ച് സൂചിപ്പിക്കുകയുണ്ടായി. സബ് കളക്ടറെക്കുറിച്ച് ഒരു മന്ത്രി.... സബ് കളക്ടർ എന്ന് പറയുന്നത് സിവിൽ സർവ്വീസിലെ ഹയറാർക്കിയിൽ എവിടെയാണ് നിൽക്കുന്നത്? അവിടെ ചീഫ് സെക്രട്ടറി, പ്രിൻസിപ്പൽ സെക്രട്ടറി, സെക്രട്ടറി തുടങ്ങി..... ഒരു സബ് കളക്ടർ എന്ന് പറയുന്നത് ജൂനിയർ ഓഫീസർ അല്ലേ? ഒരു മന്ത്രി എന്നുപറയുന്നത് പ്രോട്ടോക്കോളിൽ എത്രയോ വലുതാണ്. അങ്ങനെ നിൽക്കുന്ന ഒരാൾ താഴെത്തട്ടിൽപ്പെട്ട ഒരു ഉദ്യോഗസ്ഥനെക്കുറിച്ച് പരസ്യമായി പറയുന്ന കാര്യങ്ങൾക്ക് ചില പരിമിതികളുണ്ടാകണം. അയാളെ ഊളമ്പാറയ്ക്ക് വിടേണ്ടതാണ് എന്നൊക്കെ പറയുന്നത് ശരിയാണോ; ആ ഉദ്യോഗസ്ഥന്റെ ഔട്ട്പുട്ട് എന്തായിരിക്കും; ആ ഉദ്യോഗസ്ഥൻ ജനങ്ങളുടെ മുന്നിൽ എങ്ങനെ നിൽക്കും; മന്ത്രി തന്നെ പറയുകയാണ് ഇയാളെ ഊളമ്പാറയ്ക്ക് വിടണം എന്ന്, അങ്ങനെ വരുമ്പോൾ നാട്ടുകാർ ഇയാളെ 'വട്ടാ' എന്നല്ലേ വിളിക്കൂ, അങ്ങനെ വിളിക്കുന്ന ഒരു സബ് കളക്ടർക്ക് എന്തെങ്കിലും ചെയ്യാൻ സാധിക്കുമോ; സബ് കളക്ടർ എന്ന് പറയുന്നത് അഡീഷണൽ ഡിസ്ട്രിക്ട് മജിസ്ട്രേറ്റ് ആണ്. അദ്ദേഹത്തിന് ലാ ആന്റ് ഓർഡറിന്റെ ചാർജ് കൂടിയുണ്ട്. ഡിസ്ട്രിക്ട് മജിസ്ട്രേറ്റ് - കളക്ടർ, അഡീഷണൽ ഡിസ്ട്രിക്ട് മജിസ്ട്രേറ്റ് - സബ് കളക്ടർ എന്നുള്ളതാണ് പദവി.

അയാൾക്ക് ക്രിമിനൽ ആക്ടിവിറ്റിയിൽ വരുന്ന ആളുകളെയും നിയന്ത്രിക്കുന്നതിന് നിയമത്തിന്റെ പിന്തുണയുണ്ട്. അങ്ങനെ ഒരാൾ വട്ടനാണെന്ന് പറഞ്ഞാൽ എങ്ങനെയാണ് കാര്യങ്ങൾ ശരിയാക്കുക; പറയുന്നത് ആരാണ്; ഞാൻ പറയുന്നതിനുള്ള മറുപടി മുഖ്യമന്ത്രി നിയമസഭയിൽ പറയണമെന്നില്ല. പക്ഷേ മുഖ്യമന്ത്രി ആ വകുപ്പുമന്ത്രിയെ വിളിക്കണം. ഇതുപോലുള്ള ആളുകളെ പരസ്യമായി അപമാനിച്ച, അവരുടെ മനസ്സ് കെടുത്തുന്ന നടപടി കേരളത്തിന് ഗുണകരമല്ല.

മൂന്നാർ മേഖലയെക്കുറിച്ച് പറയാൻ കാരണമെന്താണ്? മൂന്നാർ വളരെ സെൻസിറ്റീവ് ഏരിയയാണ്. തമിഴ്നാട്ടിലേയ്ക്ക് മൂന്നാർ കൊണ്ടുപോകണമെന്ന് പറയുന്ന ഒരു മുഖ്യാമന്ത്രി അവിടെ നടക്കുന്നുണ്ട്. അതിൽ എത്ര ആളുകളുണ്ട് എന്നുള്ളത് മൂന്നാറിനെ പ്രതിനിധീകരിക്കുന്ന എം.എൽ.എ. ശ്രീ. എസ്. രാജേന്ദ്രൻ അറിയാം. അവിടെ വലിയ സെൻസിറ്റീവ് ഏരിയയാണ്. അതിൽനിന്നും കേരളത്തെയും കേരളത്തിന്റെ മണ്ണിനെയും കാത്തു സൂക്ഷിക്കേണ്ട ഒരു വ്യക്തിയെ പരസ്യമായി ജനങ്ങളുടെ മുന്നിൽ അപമാനിച്ച 'ഇയാൾ വെറുമൊരു ട്രാന്തൻ' എന്നുള്ള നിലയിലാക്കുന്നത് ശരിയാണോ? കേരള ക്യാബിനറ്റിൽ വളരെ സ്വാധീനമുണ്ട് എന്ന് ജനങ്ങൾ ധരിക്കുന്ന ഒരു

മന്ത്രിയുടെ നാവിൽനിന്നും ഇതുപോലുള്ള വാചകങ്ങൾ വന്നാൽ ആ ഭരണകർത്താവിന് എന്ത് വിലയാണ് ഉണ്ടാകുക? അങ്ങനെ നമ്മുടെ സിവിൽ സർവ്വീസിനെ ചവിട്ടിത്തേച്ച്, നമ്മുടെ ഉദ്യോഗസ്ഥവൃന്ദത്തെ അപമാനിക്കുന്നത് ശരിയാണോ? എന്റെ കൈവശം ഒരു പത്രമുണ്ട്. അതിൽ നമ്മുടെ പ്രിയപ്പെട്ട വൈദ്യുതി വകുപ്പുമന്ത്രി നടത്തിയ ഒരു പ്രസംഗത്തിൽ 'അവിടെ അവന്റെയൊക്കെ കൂടെ ആരാണ് എന്നുള്ളത് പത്രത്തിൽ വന്നതാണെങ്കിലും എനിക്ക് അത് വായിക്കാൻ മനസ്സ് തോന്നുന്നില്ല. കാരണം, നമ്മൾ ബഹുമാനിക്കുന്ന, ഞാൻ ബഹുമാനിക്കുന്ന, ഒട്ടനവധി ആളുകൾ ഇരിക്കുന്ന ഈ സ്ഥലത്ത്, ഇവിടെ റിപ്പോർട്ട് എഴുതുന്ന ഈ സഹോദരിമാർ ഇരിക്കുന്ന ഈ സ്ഥലത്ത് ഞാൻ അത് വായിക്കുന്നത് ശരിയല്ല. പക്ഷേ 'കാട്ടിലാണ് പണി, മറ്റേപണിയാണ് എന്നൊക്കെ ഒരു മന്ത്രി പറയുന്നത് ശരിയാണോ? അങ്ങ് ശാസിക്കണം; അങ്ങാണ് ഈ ടീമിന്റെ ക്യാപ്റ്റൻ; അങ്ങ് ആ മന്ത്രിയെ വിളിച്ചുവരുത്തണം; അത് ശരിയല്ല എന്ന് പറയണം; ഇത് പിന്നറായി സർക്കാരിന്റെ പ്രതിച്ഛായയെ ബാധിക്കുമെന്നതുകൊണ്ട് അതിന് വിരുദ്ധമായി നിൽക്കുന്ന നടപടികൾ സാധ്യമല്ല എന്ന് അങ്ങ് പറയണം; അവരെ നിലയ്ക്ക് നിർത്തുന്നതിനുവേണ്ടിയുള്ള നടപടിയുണ്ടാകണം. അവരെ അറിഞ്ഞാ

അറിയാതെയോ പ്രോത്സാഹിപ്പിക്കുന്ന സമീപനം എടുക്കരുത് എന്നാണ് എന്റെ സ്കോംഗ് ആയിട്ടുള്ള അഭിപ്രായം. ഇപ്പോൾ നമ്മുടെ നാട്ടിൽ ഇതുപോലുള്ള ധാരാളം കാര്യങ്ങളുണ്ട്.

ഇവിടെ ഒരു കേസ് പിൻവലിക്കാൻ പോകുകയാണെന്ന് പറഞ്ഞു. അങ്ങാണ് ഈ സഭയുടെ നായകൻ; അങ്ങാണ് ഈ സഭയുടെ നാഥൻ. 'ഈ സഭയിൽ 13-03-2015-ൽ രാവിലെ 8.50-ഓടുകൂടി ചില പ്രതിപക്ഷാംഗങ്ങൾ ആരോപണവിധേയനായ ധനകാര്യ വകുപ്പുമന്ത്രി ശ്രീ. കെ. എം. മാണി ബഡ്ജറ്റ് അവതരണത്തിൽനിന്ന് പിൻമാറണമെന്ന് ആവശ്യപ്പെട്ട് മുദ്രാവാക്യം വിളിച്ച് ബഹുമാനപ്പെട്ട സ്പീക്കറുടെ ഡയസ്സിൽ കയറി കൂട്ടംകൂടി ഡയസ്സിലുള്ള പ്രവേശനകവാടത്തിൽ മാർഗ്ഗതടസ്സം സൃഷ്ടിക്കുകയും സ്പീക്കറുടെ കസേര വലിച്ച് സഭാതലത്തിൽ മറിച്ചിടുകയും മേശപ്പുറത്തുള്ള മൈക്ക്, കമ്പ്യൂട്ടർ ഉൾപ്പെടെയുള്ള ഇലക്ട്രോണിക്സ് ഉപകരണങ്ങൾ നശിപ്പിക്കുകയും ചെയ്തു. തുടർന്ന് സഭയിലെ...' എന്ന് തുടങ്ങി അന്നത്തെ റിപ്പോർട്ടിൽ പറഞ്ഞിരിക്കുന്ന കാര്യങ്ങളാണ്. എന്തിനാണ് ആ കേസ് പിൻവലിച്ചത്? അങ്ങ് ആവശ്യപ്പെട്ടിട്ടാണോ; അങ്ങാണ് ഈ സഭയുടെ നാഥൻ. 'Place of occurrence' എന്നുപറയുന്നത് ഈ സഭയാണ്. അതിന് ഏതാണ് മൂന്നരക്കോടി മലയാളികൾ സാക്ഷികളാണ്.

ലൈവ് ടെലിക്കാസ്റ്റിൽ ഇതെല്ലാം അവർ കണ്ടതാണ്. പിന്നറായി സർക്കാരിന്റെ സൽപ്പേരിന് അത് ഗുണം ചെയ്യുമോ എന്നാണ് എനിക്ക് അങ്ങയോട് ചോദിക്കാനുള്ളത്. ഗുണം ചെയ്യില്ല എന്നുള്ളതാണ് എന്റെ പക്ഷം. കാരണം ഇത്രയും ബഹുജനങ്ങൾ, മൂന്നരക്കോടി ജനങ്ങൾ ഒരുപോലെ കണ്ട ഒരു കാര്യം, ആ കേസ്സിനകത്തെ പ്രതിവർഗ്ഗത്തിൽപ്പെട്ട ഒരാളിന്റെ അപേക്ഷ വാങ്ങിവെച്ചുകൊണ്ട് അങ്ങ് നിയമോപദേശത്തിന് വിട്ടുവെന്നാണ് മാധ്യമത്തിൽനിന്നും അറിയുന്നത്. ഇത് ശരിയാണോ; 'ഉപ്പ് തിന്നവർ വെള്ളം കുടിക്കും' എന്ന് അങ്ങ് നേരത്തെ പറഞ്ഞിട്ടുണ്ട്. ഞാനും ആ അഭിപ്രായക്കാരനാണ്. ആ അഭിപ്രായത്തോട് ഒരു വിട്ടുവീഴ്ചയുമില്ലാത്ത ഒരാളാണ് ഞാൻ. തെറ്റ് ചെയ്തിട്ടുണ്ടോ അത് പോകേണ്ട വഴിക്കുതന്നെ പോകട്ടെ; അവിടെ വെച്ച് നീതിന്യായ കോടതി തീരുമാനിക്കട്ടെ. അതല്ലാതെ ഭരണത്തിലെ സ്വാധീനം ഉപയോഗിച്ച് കുറുക്ക് വഴിയിലൂടെ രക്ഷപ്പെടുത്തുന്നതിനുവേണ്ടിയുള്ള സമീപനം അങ്ങയെപ്പോലുള്ള ഒരാൾ സ്വീകരിക്കരുത് എന്നാണ് എന്റെ അഭ്യർത്ഥന. നിയമസമാധാനം കാത്തുസൂക്ഷിക്കുന്നതിനുള്ള നടപടിയുള്ളപ്പോൾ, നിയമസമാധാനം ആരംഭിക്കേണ്ടത് ജനാധിപത്യത്തിന്റെ ഈ കളരിയിൽ നിന്നാണ്. ഇത്

ജനാധിപത്യത്തിന്റെ ഏറ്റവും വലിയ ക്ഷേത്രമാണ്. അതുകൊണ്ട് ജനാധിപത്യത്തിന്റെ ഈ ഏറ്റവും പ്രധാനപ്പെട്ട സ്ഥലത്ത് നടന്നിട്ടുള്ള ഇത്രയും നിയമവിരുദ്ധമായൊരു പ്രവർത്തനം മറ്റൊരു കുറുക്കുവഴിയിലൂടെ കയറിവന്ന്, ഇങ്ങനെ ഒരു കേസ് പിൻവലിച്ചാൽ സാധാരണക്കാരായ ജനങ്ങൾക്ക് ഇവിടത്തെ ലാ ആന്റ് ഓർഡറിനെക്കുറിച്ച് എന്ത് ചിന്തയാണ് ഉണ്ടാകേണ്ടത്? അതുകൊണ്ട് അതുപോലുള്ള തെറ്റുകൾ ഉണ്ടാകരുത്.

അതുപോലെ, എന്റെ നിയോജകമണ്ഡലത്തിലും ശ്രീ. കെ. സുരേഷ് കുറുപ്പ് എം.എൽ.എ.-യുടെ നിയോജകമണ്ഡലത്തിലും രണ്ട് ദമ്പതികളെ കാണാതായിരിക്കുകയാണ്. എന്റെ നിയോജകമണ്ഡലത്തിലെ അറവുപുഴ ആറിന്റെ അപ്പുറത്തെ കര, പ്രാതിനിധ്യം കൃത്യമായി പരിശോധിച്ചാൽ ശ്രീ. കെ. സുരേഷ് കുറുപ്പ് എം.എൽ.എ.-യുടെ നിയോജകമണ്ഡലത്തിലെ ദമ്പതികളെ കാണാതായി. അതുകൂടാതെ എന്റെ നിയോജകമണ്ഡലത്തിലെ കൊല്ലാട് നിന്നും വീണ്ടും ദമ്പതികളെ കാണാതായി. കാണാതായവരെക്കുറിച്ച് യാതൊരു വിവരവും ലഭിച്ചിട്ടില്ല. ദയവായി അവരെ കണ്ടുപിടിക്കുന്നതിനുള്ള നടപടികൾ ഊർജ്ജിതപ്പെടുത്തണം. അവരെ കണ്ടുപിടിക്കുന്നതിനായി ചില

കാര്യങ്ങൾ ചെയ്തിട്ടുണ്ടെന്ന് എനിക്ക് അറിയാം. പക്ഷേ അവർ എങ്ങനെ തിരോധാനം ചെയ്തു എന്നതുസംബന്ധിച്ച് അറിയേണ്ടതുണ്ട്. അവരുടെ വീട്ടുകാരെല്ലാം വളരെയേറെ ആശങ്കയിലാണ്.

മറ്റൊന്ന്, 38000 ഏക്കർ ഇ.എഫ്.എൽ-മായി ബന്ധപ്പെട്ട വിഷയത്തിൽ കഴിഞ്ഞ ഗവൺമെന്റിന്റെ കാലത്ത് സുശീല ആർ. ഭട്ടിനെ നിയമിച്ച് കേസ് വാദിച്ച് ജയിച്ചതാണ്. ഇതുസംബന്ധിച്ച് വനം വകുപ്പുമന്ത്രി പറയുമെന്നാണ് ഞാൻ കരുതിയത്. കേരള ചരിത്രത്തിൽ ആദ്യമായാണ് അങ്ങനെയൊരു കേസ് വിജയിച്ചത്. ആ കേസുമായി ബന്ധപ്പെട്ട് സുപ്രീം കോടതിയിൽ അപ്പീൽ നൽകുന്ന സാഹചര്യത്തിൽ കേസിനാവശ്യമായ നിയമനടപടികൾ സ്വീകരിച്ച് ഏറ്റവും പ്രഗത്ഭരായ വക്കീലന്മാരെ നിയമിക്കണം. കേരളത്തിൽ ഇത്തരം കാര്യങ്ങളുണ്ടാകുമ്പോൾ ഏറ്റവും പ്രഗത്ഭരായ വക്കീലന്മാരുടെ സഹായമാണ് അങ്ങ് തേടുന്നതെന്ന് അറിയാം. ഏറ്റവും പ്രഗത്ഭരായ വക്കീലന്മാരുടെ സഹായം തേടി കേരളത്തിന്റെ താൽപ്പര്യം പരിരക്ഷിക്കുന്നതിനുള്ള നടപടി സ്വീകരിക്കണം, അതിനാവശ്യമായ നിർദ്ദേശം നൽകണമെന്നുകൂടി പറഞ്ഞുകൊണ്ട് ഞാൻ നന്ദിപ്രമേയത്തെ എതിർക്കുകയാണ്.

ശ്രീ. എ. പ്രദീപ്കുമാർ : സർ, ബഹുമാന്യനായ ഗവർണ്ണറുടെ

നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. മുല്ലക്കര രത്നാകരൻ അവതരിപ്പിച്ച പ്രമേയത്തെ ഞാൻ പിന്തുണയ്ക്കുകയാണ്. ഇവിടെ നയപ്രഖ്യാപന പ്രസംഗത്തിൽ കേരളം നാളിതുവരെ കൈവരിച്ച വികസന നേട്ടങ്ങളൊക്കെ ഗവർണ്ണർ എണ്ണിയെണ്ണി അവതരിപ്പിച്ചിട്ടുണ്ട്. നമ്മൾ അഭിമാനപൂർവ്വം പറയുന്ന കേരള മോഡലിന്റെ ശക്തിയും ദൗർബല്യങ്ങളൊക്കെ വിശകലനം ചെയ്ത് പുതിയ കാലം ആവശ്യപ്പെടുന്ന വിധത്തിൽ നമ്മുടെ സാധ്യതകളും മുൻഗണനാക്രമങ്ങളുമെല്ലാം രൂപപ്പെടുത്തുന്നതിനുള്ള ശരിയായ കാഴ്ചപ്പാട് ഉൾച്ചേർത്തുകൊണ്ടുള്ള നയപ്രഖ്യാപനമാണ് ഇവിടെ നടന്നത്. അതുകൊണ്ടാണ് ഞങ്ങളൊക്കെ നയപ്രഖ്യാപനത്തെ പിന്തുണയ്ക്കുന്നത്. കഴിഞ്ഞ ഇതുപത് മാസക്കാലത്തെ സർക്കാരിന്റെ നേട്ടങ്ങളെക്കുറിച്ച് ഭരണപക്ഷത്തുനിന്ന് സംസാരിച്ചവർ എണ്ണിയെണ്ണി പറഞ്ഞിട്ടുണ്ട്. ആദ്യ നയപ്രഖ്യാപനത്തിലും പിന്നീട് അവതരിപ്പിച്ച ബഡ്ജറ്റിലുമൊക്കെ പ്രഖ്യാപിച്ച കാര്യങ്ങൾ ഓരോന്നും യാഥാർത്ഥ്യമാക്കുന്നതിനും യാഥാർത്ഥ്യമാക്കുന്നതിന് തുടക്കമിട്ടതുമായിട്ടുള്ള അനുഭവമാണ് നമ്മുടെ മുൻപാകെയുള്ളത്. ഒരു ഉദാഹരണം നേരത്തെ ഇവിടെ ആരോ സൂചിപ്പിച്ചു. സമ്പൂർണ്ണ വൈദ്യുതീകരണത്തിന് പഴയ എൽ.ഡി.എഫ്.

ഗവൺമെന്റിന്റെ കാലത്ത് തുടക്കമിട്ടെങ്കിലും പിന്നീട് അഞ്ചുവർഷക്കാലം യു.ഡി.എഫ്. ഭരിച്ചപ്പോൾ ഒന്നും ചെയ്തില്ല. അത് പൂർണ്ണതയിലേക്ക് എത്തിക്കാൻ ഈ ഗവൺമെന്റ് അധികാരത്തിൽ വരേണ്ടിവന്നു. ഇന്ത്യയിലെ ആദ്യത്തെ സമ്പൂർണ്ണ വൈദ്യുതീകരണം യാഥാർത്ഥ്യമാക്കിയ സംസ്ഥാനമാണ് നമുടേത്. അതുപോലെ ഇന്റർനെറ്റ് ലഭ്യതയെ സംബന്ധിച്ചും പറഞ്ഞു. ഇന്റർനെറ്റ് ലഭ്യത ഉറപ്പാക്കലല്ല, അത് വ്യക്തികളുടെ അവകാശമായി പ്രഖ്യാപിക്കുകയാണ് ചെയ്തത്. ഇത്രയും ജനസാന്ദ്രതയുള്ള സംസ്ഥാനമായിട്ടും വെളിയിട വിസർജ്ജ്യ മുക്ത സംസ്ഥാനം എന്നുള്ള സ്റ്റാറ്റസ് നേടിയെടുക്കാൻ നമുക്ക് കഴിഞ്ഞു. ഇന്ത്യയിൽ ആദ്യമായി ഒരു സംസ്ഥാനം ട്രാൻസ്ജെൻഡേഴ്സ് നയം ആവിഷ്കരിച്ച് നടപ്പാക്കിയത് ഈ ഗവൺമെന്റിന്റെ നേതൃത്വത്തിലാണ്. സ്ത്രീകൾക്ക് പ്രത്യേക വകുപ്പ്, ജെൻഡർ ബഡ്ജറ്റിംഗ്, ബഡ്ജറ്റിൽ 16 ശതമാനം എന്നിവയ്ക്ക് വിഹിതം മാറ്റിവെച്ചത് ഇന്ത്യയിൽ മറ്റൊരു സംസ്ഥാനത്തിനും അവകാശപ്പെടാവുന്നതല്ല.

ക്രമസമാധാന രംഗത്ത് ഒന്നാം സ്ഥാനം- അത് ഇന്ത്യാ ടുഡേയിൽ വന്നുവെന്നുള്ളതല്ല അതിന്റെ പ്രത്യേകത. ഒരു സംസ്ഥാനത്തിന്റെ ക്രമസമാധാനം തുലച്ചുകളയാൻ കേന്ദ്രഭരണാധികാരികൾതന്നെ നേരിട്ടു വന്ന

അനുഭവം ഇവിടെയുണ്ടായിട്ടുണ്ട്. നാട്ടിലാകെ സംഘർഷമുണ്ടാക്കാൻ വിഷം ചീറ്റുന്ന വർഗ്ഗീയ പ്രചരണവുമായി കേന്ദ്രം ഭരിക്കുന്ന കക്ഷിയുടെ അഖിലേന്ത്യാധ്യക്ഷനും മറ്റ് ചില സംസ്ഥാനങ്ങളിലെ മുഖ്യമന്ത്രിമാരും കേന്ദ്ര മന്ത്രിമാരും എം.പി.-മാരും കേരളത്തിലങ്ങോളമിങ്ങോളം നടന്നല്ലോ. അങ്ങനെയുള്ള ശ്രമങ്ങളെയൊക്കെ പ്രതിരോധിച്ചുകൊണ്ടാണ് ഈ നാട്ടിൽ സമാധാനവും ശാന്തിയും ഈ സർക്കാർ ഉറപ്പുവരുത്തിയത്. ഇതാണ് അതിന്റെ പ്രത്യേകത.

ഇവിടെ നേരത്തെ, ശ്രീ. കെ. എൻ. എ. ഖാദർ സൂചിപ്പിച്ച, ഈ ഗവൺമെന്റിന് ഒരു ബദൽ ഉണ്ടാകും, ഗവൺമെന്റ് നിലപാടുകൾക്ക്, സീതാരാം യെച്ചൂരി നേരത്തെ പറഞ്ഞു. പക്ഷേ ഒരു ബദലും ഉണ്ടായിട്ടില്ല. ഒരു ബദലുണ്ട്. അത് നേരത്തെ ഓക്സ്ഫാമിന്റെ പഠനത്തെക്കുറിച്ച് പറഞ്ഞു. ആ പഠനത്തിൽ ലോകത്താകെയുള്ള സമ്പദ്ഘടനയിൽ ഉണ്ടായ മാറ്റങ്ങളെക്കുറിച്ചുമാത്രമല്ല ഇന്ത്യയെക്കുറിച്ചും പറഞ്ഞു. അതായത് ലോകത്തെ സമ്പത്ത് മുഴുവൻ ഏതാനും ആളുകളുടെ കയ്യിൽ കേന്ദ്രീകരിക്കുന്ന പ്രവണത ഗ്ലോബലൈസേഷന്റെ ഭാഗമായി വരുന്നതാണ്. അത് ഏറ്റവും രൂക്ഷമായി നടപ്പായ ഒരു രാജ്യം ഇന്ത്യയാണ്. ഇന്ത്യയിലുള്ള ആകെ സമ്പത്തിന്റെ 73 ശതമാനം

നിയന്ത്രിക്കുന്നത് ഒരു ശതമാനം വരുന്ന ഇന്ത്യക്കാരാണ്. ഈ പറഞ്ഞ പഠനത്തിന്റെ ഭാഗമായി താങ്കൾ നിരീക്ഷിച്ചതൊക്കെ ശരിയാണ്. ആ കാര്യത്തിൽ ഇന്ത്യയിലെ മറ്റ് സംസ്ഥാനങ്ങളിൽനിന്നും വ്യത്യസ്തമായി ഒരു ബദൽ ഉയർത്തുന്നത് കേരളമാണെന്നുള്ള പ്രത്യേകത കൂടിയുണ്ട്. കേരളത്തിലാണ് അത്തരത്തിലുള്ള കേന്ദ്രീകരണമില്ലാത്തത്. അതിനെ പ്രതിരോധിക്കാൻ കേരള സർക്കാർ എന്താണ് ചെയ്യുന്നത്. സർക്കാരിന്റെ എക്സ്പെൻഡിച്ചർ വർദ്ധിപ്പിക്കുകയാണ് ചെയ്യുന്നത്. അത് ഇൻഫ്രാസ്ട്രക്ചർ ഡെവലപ്മെന്റിനുണ്ട്, ക്ഷേമപദ്ധതികളുടെ ഭാഗമായിട്ടുണ്ട്, ജനങ്ങളുടെ കൈയിൽ പണമെത്തിക്കാനുള്ള ബദൽ നയം ഈ സർക്കാർ നടപ്പിലാക്കുന്നതിന്റെ ഭാഗമായിട്ടാണ് ഈ തോതിലുള്ള സമ്പത്തിന്റെ കേന്ദ്രീകരണം മറ്റ് സ്റ്റേറ്റുകളുമായി അനലൈസ് ചെയ്തുകഴിഞ്ഞാൽ കേരളത്തിൽ കാണാൻ സാധിക്കാത്തത്. അങ്ങനെയുള്ള സ്റ്റേറ്റുകൾ കേരളവും ത്രിപുരയുമൊക്കെയെയാണ്. അതിൽ ത്രിപുര ഇപ്പോൾ അല്പം മുന്നിലാണെന്ന് പറഞ്ഞിട്ടുണ്ടെങ്കിൽ വളരെ നാളുകളായി ഇടതുപക്ഷ ഗവൺമെന്റ് ഭരിക്കുന്ന സംസ്ഥാനമായതുകൊണ്ടാണ്. കേരളത്തിൽ ഇടതുപക്ഷ ഭരണത്തിന് ഇടവേളകളുണ്ട്. കേരളത്തിൽ ഇടതുപക്ഷ ഗവൺമെന്റ് അധികാരത്തിൽ വന്നിട്ട്

ഇപ്പോൾ രണ്ടുവർഷമായിട്ടേയുള്ളൂ. ഈ ഭരണത്തിന് തുടർച്ചയുണ്ടായാൽ ഗംഭീരമായ മുന്നേറ്റം ഇവിടെയുമുണ്ടാകും. ഇവിടെ പ്രതിപക്ഷം എന്താണ് ചെയ്തുകൊണ്ടിരിക്കുന്നത് എന്നതും പരിശോധിക്കണമല്ലോ. ഭരണപക്ഷവും പ്രതിപക്ഷവും കൂടിച്ചേരുമ്പോഴാണല്ലോ ഒരു ജനാധിപത്യം സഫലവും സമ്പൂർണ്ണവുമായിത്തീരുന്നത്. എന്തെങ്കിലും ആത്മാർത്ഥതയോടുകൂടിയാണോ നിങ്ങൾ ഓരോ പ്രശ്നവും ഉന്നയിച്ച് സർക്കാരിനെ ആക്ഷേപിക്കാനും പ്രവർത്തനങ്ങൾ തടസ്സപ്പെടുത്താനും ശ്രമിക്കുന്നത്. ഇന്നുതന്നെ രാവിലെ അടിയന്തരപ്രമേയം അവതരിപ്പിക്കുന്ന സമയത്ത്, ഇവിടെ ആരോ സൂചിപ്പിച്ചു, ഓഖിയുടെ കാര്യത്തിൽ എന്ത് ആത്മാർത്ഥതയാണ് നിങ്ങൾക്കുള്ളത്; ഉണ്ടായിരുന്നെങ്കിൽ ഇന്നലെ ആദ്യത്തെ റൂൾ 50 ആയി ആ വിഷയം കൊണ്ടുവരേണ്ടതായിരുന്നു. ഞങ്ങൾ അതിന് പ്രാധാന്യം കൊടുത്തതു കൊണ്ടാണ് സഖാവ് എസ്. ശർമ്മ ഇന്നലെ ആ വിഷയം ശ്രദ്ധക്ഷണിക്കലായി കൊണ്ടുവന്നത്. ബഹുമാനപ്പെട്ട മുഖ്യമന്ത്രി വിശദമായി മറുപടിയും പറഞ്ഞു. ഇന്ന് ബഹുമാനപ്പെട്ട മുഖ്യമന്ത്രി റൂൾ 300 അനുസരിച്ച് പ്രത്യേക പ്രസ്താവന നടത്തുകയും ചെയ്തു. എല്ലാ സ്റ്റാറ്റിസ്റ്റിക്സും വിശദാംശങ്ങളും അതിലുണ്ടായിരുന്നു. നേരത്തെ ബഹുമാനപ്പെട്ട പ്രതിപക്ഷനേതാവ് പറഞ്ഞത്, ബഹുമാനപ്പെട്ട

മുഖ്യമന്ത്രിയുടെ കൈയിൽ ജീവൻ നഷ്ടപ്പെട്ടവരുടെയും മറ്റും കണക്കുകളില്ലെന്നാണ്. നിങ്ങളുടെ പ്രമേയാവതാരകന്റെ കയ്യിൽ എന്തെങ്കിലും കണക്കുണ്ടായിരുന്നോ; ഒന്നും ഉണ്ടായിരുന്നില്ല. വെറുതെ പറയുന്നതാണ്. നിങ്ങൾ ഇന്നലെ പറഞ്ഞത്, ഒന്നുകാൽ രൂപയുടെ പൂട്ടിട്ട് പൂട്ടിയ ലീഗിന്റെ ഓഫീസിലെ ബഞ്ചൊടിഞ്ഞു, ഏതോ പോളിടെക്നിക്കിലെ കുട്ടികൾ അവിടേയ്ക്ക് കല്ലെറിഞ്ഞു എന്നൊക്കെയാണ്. അതായിരുന്നോ ഇന്നലെ കേരളത്തിലെ ഏറ്റവും പ്രധാനപ്പെട്ട പ്രശ്നം. ഏറ്റവും സങ്കീർണ്ണമായ രാഷ്ട്രീയ കാര്യങ്ങൾക്കുവേണ്ടി നിങ്ങൾ തമ്മിലുള്ള തർക്കത്തിന്റേയും മറ്റും അടിസ്ഥാനത്തിലല്ലേ നിങ്ങൾ പ്രശ്നങ്ങൾ ഉന്നയിച്ചത്. ഇങ്ങനെയാണ് നിങ്ങൾ ഓരോ ജനകീയ പ്രശ്നങ്ങളേയും കാണുന്നത്. ഗവൺമെന്റിന്റെ നേട്ടങ്ങളോരോന്നുമായാണ് ഞങ്ങൾ വന്നത്. കഴിഞ്ഞ ദിവസം കേരളത്തിന്റെ വിദ്യാഭ്യാസ വകുപ്പുമന്ത്രി കോഴിക്കോട് വന്ന് ഒരു സ്കൂളിന്റെ ശിലാസ്ഥാപനം നടത്തിയിരുന്നു. അതാണ് യു.ഡി.എഫ്, എൽ.ഡി.എഫ്. ഗവൺമെന്റുകൾ തമ്മിലുള്ള വ്യത്യാസം.

ശ്രീ. എം. ഉമ്മർ : സർ, ഈ മാറിയ സാഹചര്യത്തിൽ കോടികളുടെ

കണക്കുകൾ പറയുമ്പോൾ ഒന്നുകാൽ രൂപയുടെ പൂട്ടിട്ട് പൂട്ടിയ ലീഗിന്റെ

ചെറിയ ഓഫീസ് നിങ്ങളുടെ കണ്ണിന് പിടിക്കുന്നുണ്ടാകില്ല. പഴയ കാലത്തെക്കുറിച്ച് നിങ്ങൾ ഓർത്താൽ മതി. അന്നത്തെ സി.പി.ഐ(എം)-ന്റെ ഓഫീസ് തകർത്താലുണ്ടാകുന്ന വേദന എത്രയാണെന്ന് ആലോചിച്ചാൽ മതി.

ശ്രീ. എ. പ്രദീപ് കുമാർ: ഓഫീസിന്റെ വിലയല്ല പഠത്തത്. ഒന്നുകാൽ രൂപയുടെ പൂട്ടിട്ട് പൂട്ടിയതാണെന്ന് നിങ്ങളാണ് പറഞ്ഞത്. അത് ഞാനിവിടെ പറഞ്ഞത് മാത്രമേയുള്ളൂ. എത്ര വിലമതിക്കുന്നതാണെങ്കിലും ഓഫീസ് ചുഴലിക്കാറ്റുമായി ബന്ധപ്പെട്ട് ആളുകൾക്കുണ്ടായ ജീവഹാനിക്കും അവിടെയുണ്ടായ ദുരന്തത്തിനും ഞങ്ങൾ അതിനേക്കാൾ വില മതിക്കുന്നു. കഴിഞ്ഞ സർക്കാരിന്റെ കാലത്ത്, 2013 നവംബർ 1-ാം തീയതി ശ്രേഷ്ഠഭാഷാ ദിനത്തിൽ അന്നത്തെ വിദ്യാഭ്യാസ വകുപ്പുമന്ത്രിയുടെ നേതൃത്വത്തിൽ അടച്ചുപൂട്ടാൻ ഉത്തരവിടുകയും മാനേജർക്ക് ബുൾഡോസർ വെച്ച് തകർക്കാൻ അരങ്ങോരുകിക്കൊടുക്കുകയും ചെയ്ത സ്മൃതി ഈ ഗവൺമെന്റ് വന്നപ്പോൾ ഏറ്റെടുത്തു. രണ്ട് കോടി രൂപ ചെലവിൽ കെട്ടിട നിർമ്മാണം ആരംഭിച്ചു. അതാണ് എൽ.ഡി.എഫ്.-ഉം യു.ഡി.എഫ്.-ഉം തമ്മിലുള്ള വ്യത്യാസം. ശ്രീ. തിരുവഞ്ചൂർ രാധാകൃഷ്ണനെ പോലെ ഇവിടെ സംസാരിച്ച ആളുകൾ

നയപ്രഖ്യാപനത്തെ അധികമൊന്നും വിമർശിച്ചിട്ടില്ല. അങ്ങ് സ്പോർട്സ് വകുപ്പ് കൈകാര്യം ചെയ്ത ആളാണ്. അന്ന് നിങ്ങൾ കൈകാര്യം ചെയ്തതുപോലെല്ല ഇപ്പോൾ സ്ഥിതി. ഇന്ന് ഇൻഡ്യയിൽ ഏറ്റവും വിലപിടിപ്പുള്ള ഫുട്ബോൾ താരമായ ശ്രീ. സി. കെ. വിനീതിന് ജോലി നൽകിയത് ഈ ഗവൺമെന്റാണ്. നാഷണൽ ഗെയിംസിൽ സൈക്ലിംഗിൽ ഗോൾഡ് മെഡൽ നേടിയ മത്സ്യത്തൊഴിലാളി കുടുംബത്തിലെ കുട്ടിക്ക് സൈക്കിൾ വാങ്ങി നൽകണമെന്ന നിവേദനവുമായി വന്നിട്ട് അങ്ങ് അത് പരിഹരിച്ചില്ല.

ശ്രീ. തിരുവഞ്ചൂർ രാധാകൃഷ്ണൻ : സർ, വസ്തുതാവിരുദ്ധമായ കാര്യങ്ങൾ പറയരുത്. വ്യക്തിഗത ഇനങ്ങളിൽ സ്വർണ്ണ മെഡൽ നേടിയ മുഴുവൻ ആളുകൾക്കും കഴിഞ്ഞ ഗവൺമെന്റ് ജോലി നൽകി. ഫയൽ പരിശോധിച്ചാൽ നിങ്ങൾക്ക് അക്കാര്യം മനസ്സിലാകും. ഗ്രൂപ്പ് ഐറ്റത്തിൽ സ്വർണ്ണ മെഡൽ നേടിയ ആളുകൾക്ക് മാത്രമാണ് ഈ ഗവൺമെന്റിന്റെ കാലത്ത് ജോലി നൽകേണ്ടി വന്നത്. കാരണം ഒരു ഗ്രൂപ്പിൽ 11 മുതൽ 18 വരെ അംഗങ്ങളുണ്ടാകും. ജോലി നൽകാനുള്ള തീരുമാനം ഞങ്ങളെടുത്തുവെങ്കിലും അത് നടപ്പിലാക്കിയത് നിങ്ങളായിരുന്നുവെന്നുമാത്രമേയുള്ളൂ.

ശ്രീ. എ. പ്രദീപ് കുമാർ : എന്റെ മണ്ഡലത്തിൽ 'അഞ്ജിത' എന്ന കുട്ടി

നാഷണൽ ഗെയിംസിൽ ഗോൾഡ് മെഡലിസ്റ്റായിരുന്നു. സ്വന്തമായി സൈക്കിൾ ഇല്ലാതെ വായ്പയെടുത്ത് വാങ്ങിയ സൈക്കിൾ ഓടിച്ചാണ് ഗോൾഡ് മെഡൽ നേടിയത്. അവർക്ക് സ്വന്തമായി സൈക്കിൾ നൽകാനുള്ള നിവേദനവുമായി വന്നിരുന്നു. ഈ വിഷയം ഞാൻ മുമ്പ് ഉന്നയിച്ചിരുന്നതാണ്, വീണ്ടും പറയേണ്ടിവന്നു. അത് അന്നത്തെ ഗവൺമെന്റ് കൊടുത്തില്ല. അതിൽനിന്ന് ഈ ഗവൺമെന്റ് വ്യത്യസ്തമാണ്.

ഇവിടെ ശ്രീ. കെ. എൻ. എ. ചാദർ, ശ്രീ. എൻ. ഷംസുദ്ദീൻ എന്നിവർ നമുക്ക് കുറച്ച് ക്ലാസ്സെടുത്തുതന്നു. അത് രാഷ്ട്രീയമാണ്. ബി.ജെ.പി.-യെ തോൽപ്പിച്ച് ഇൻഡ്യയുടെ അധികാരത്തിൽനിന്ന് പുറന്തള്ളണമെന്നാണ് പറഞ്ഞത്. ഒരു മതേതര രാജ്യമായ ഇൻഡ്യയിൽ മതനിരപേക്ഷതയുടെ ശത്രുപക്ഷത്തുനിൽക്കുന്ന ഈ സവർണ്ണ വർഗ്ഗീയ ഫാസിസത്തെ അംഗീകരിക്കുന്ന ഒരു കൂട്ടം ആളുകൾ നിൽക്കുന്നത് ഒട്ടും ശരിയല്ലെന്ന കാര്യത്തിൽ ആർക്കും തർക്കമില്ല. അതിന് കോൺഗ്രസുമായി ചേരുകയല്ലാതെ മാർഗ്ഗമില്ല എന്ന നിലയിലാണ് പറഞ്ഞത്. ഞാനൊരു കാര്യം ചോദിക്കട്ടെ, കോൺഗ്രസിന്റെ പ്രശ്നമെന്താണ്; ബി.ജെ.പി.-ക്കും വർഗ്ഗീയതയ്ക്കുമെതിരായ

സമരത്തിൽ നയം കൊണ്ടും ചെയ്തികൾ കൊണ്ടും വിശ്വാസ്യതയുള്ള ഒരു ക്രെഡിബിൾ ലീഡർഷിപ്പ് അല്ല കോൺഗ്രസ് എന്നുള്ളതാണ് പ്രശ്നം. അല്ലാതെ അവരുടെ വ്യക്തിപരമായ ഇഷ്ടാനിഷ്ടത്തിന്റെ പ്രശ്നമല്ല. മുസ്ലീംലീഗ് അഖിലേന്ത്യാതലത്തിൽ പടർന്ന് പന്തലിച്ചിട്ടില്ലെങ്കിലും യു.പി., ബംഗാൾ എന്നിങ്ങനെ ചില സംസ്ഥാനങ്ങളിലെങ്കിലും യൂണിറ്റുണ്ട്. അവിടെ ഒരു പഞ്ചായത്തിലെങ്കിലും ലീഗ് കോൺഗ്രസിനോടൊപ്പമുണ്ടോ; കോൺഗ്രസ് എവിടെയെങ്കിലും നിങ്ങളെ കൂട്ടാറുണ്ടോ; മൃദുഹിന്ദുത്വ നിലപാട് സ്വീകരിക്കുന്ന കോൺഗ്രസ് കേരളത്തിന് പുറത്തുവിടെയും ലീഗിനെ അടുപ്പിക്കാറില്ല. ബംഗാളിൽ മുസ്ലീം ലീഗിന്റെ മുൻ സംസ്ഥാന പ്രസിഡന്റായിരുന്ന നൂറുൽ സമാൻ കഴിഞ്ഞ പാർലമെന്റ് ഇലക്ഷനിൽ ബി.ജെ.പി. സ്ഥാനാർത്ഥിയായി മത്സരിച്ചിരുന്നു. ഇവർ നേരത്തെ ഭയങ്കര ക്ലാസ്സാണെടുത്തത്. അതുകൊണ്ട് നിങ്ങളാകെ കഴപ്പമാണെന്നല്ല പറഞ്ഞത്. മുസ്ലീം ലീഗ് കോൺഗ്രസിന്റെ കൂടെകൂടിയിട്ട് ഒരു കാര്യവുമില്ല എന്നാണ് മനസ്സിലാക്കേണ്ടത്. ശ്രീ. കെ. എൻ. എ. ഖാദർ നേരത്തെ കോർപ്പറേറ്റുകളുടെ ഭരണമെന്ന് പറഞ്ഞു. ഇതുതന്നെയാണ് പ്രശ്നം. ആ കോർപ്പറേറ്റുകളുടെ ഭരണമാണ് ഇവിടെ കോൺഗ്രസ് നടത്തിയതും ഇപ്പോൾ ബി.ജെ.പി. നടത്തുന്നതും. ആ സാമ്പത്തിക നയം മാറ്റാൻ ഇവർ

തയ്യാറുണ്ടോ? ഈ നാടിന്റെ സമ്പദ് ഘടനയെയും പൊതുമേഖലയേയും തകർത്ത നയത്തിൽ കോൺഗ്രസും ബി.ജെ.പി.-യും ഒന്നാണെന്ന കാര്യത്തിൽ അങ്ങേയ്ക്ക് വിശ്വാസമുണ്ടോ? അതുപോലെതന്നെ അഴിമതി, കൽക്കരി കുണ്ടുകോണം, സ്പെക്ട്രം കുണ്ടുകോണം ഇവയൊക്കെ അഴിമതി നടത്താൻ ആഗ്രഹമുള്ളവർ അവിടെ ഇരുന്നതുകൊണ്ടുമാത്രം ഉണ്ടായതല്ല. അതിനേക്കാൾ അപ്പുറത്ത് അഴിമതിക്ക് കളമൊരുക്കുന്ന ഒരു സാമ്പത്തിക നയം നടപ്പിലാക്കിയതിന്റെ ഭാഗമായാണ്. ആ സാമ്പത്തികനയം പുനഃപരിശോധിക്കാൻ നിങ്ങൾ തയ്യാറാകുമോ? അതിന്റെ ഉപോൽപ്പന്നമാണ് വർഗ്ഗീയത. അതിന്റെ ഭാഗമായാണ് ഇവർ വന്നിരിക്കുന്നത്. അവിടെ നയമാണ് പ്രശ്നം. മുദുഹിന്ദുത്വ സമീപനമല്ലേ കോൺഗ്രസിനുള്ളത്; നമുക്ക് സ്കോറായ സെക്യൂലറായ നയമുണ്ടാകണം. നിങ്ങളിവിടെ നേരത്തെ മികവോടെ ഗുജറാത്തിലെ ഇലക്ഷനെപ്പറ്റി അവതരിപ്പിച്ചല്ലോ; ഗുജറാത്തിലെ ഇലക്ഷനിൽ എവിടെ നിന്നാണ് ശ്രീ. രാഹുൽ ഗാന്ധി ഇലക്ഷൻ കമ്പയിൻ തുടങ്ങേണ്ടിയിരുന്നത്, മഹാത്മജിയുടെ സബർമതി ആശ്രമത്തിൽനിന്നാണ് തുടങ്ങേണ്ടിയിരുന്നത്. അതിനുപകരം ഏതോ ശിവക്ഷേത്രത്തിൽ പോയി നെറ്റി പിളർന്നതുപോലെ സിന്ദൂര തിലകവും ചാർത്തിയാണ് തുടങ്ങിയത്.

ഇതാർക്കുവേണ്ടിയാണ്; ജവഹർലാൽ നെഹ്റുവായിരുന്നെങ്കിൽ അങ്ങനെ ചെയ്യുമായിരുന്നോ? നേരത്തെ ബാബ്റി മസ്ജിദിന്റെ കഥ പറഞ്ഞു. ജവഹർലാൽ നെഹ്റുവിനോട് രാമ വിഗ്രഹം ബാബ്റി മസ്ജിദിൽ കൊണ്ടുവയ്ക്കാൻ പറഞ്ഞപ്പോൾ അദ്ദേഹം പറഞ്ഞു, 'ഇത് സരയൂ നദിയിലാണ് ഒഴുകേണ്ടത് എന്നാണ്. രാമൻ അവസാനകാലത്ത് സമാധിയായത് അവിടെയായതുകൊണ്ട് അവിടെയാണ് കിടക്കേണ്ടത് ഇവിടെയല്ലെന്ന് പറഞ്ഞു. രാജീവ് ഗാന്ധി അധികാരത്തിൽ വന്നപ്പോൾ അവിടെ കൊണ്ടുവന്ന് പൂജ നടത്താൻ ആരംഭിച്ചു. പിന്നീട് നരസിംഹ റാവുവിന്റെ കാലത്ത് പള്ളി പൊളിക്കാൻ കൂട്ടുനിന്നു. ആ തെറ്റായ നിലപാടിൽനിന്ന് പാഠം ഉൾക്കൊള്ളാൻ ഇവർ തയ്യാറായില്ല എന്നല്ലേ ഗുജറാത്തിൽ ശ്രീ. രാഹുൽ ഗാന്ധി ഇലക്ഷൻ കാമ്പയിനിന്റെ സമയത്തെടുത്ത നിലപാടിൽനിന്ന് വ്യക്തമാകുന്നത്, ഇതാണ് പ്രശ്നം. ഇൻഡ്യൻ രാഷ്ട്രീയത്തിന്റെ പ്രശ്നമെന്താണ്, ഇന്നത്തെ ബി.ജെ.പി.-യുടെ വർഗ്ഗീയതയ്ക്കെതിരെ ശക്തമായ മതേതര മുന്നേറ്റത്തിന്റെ നേതൃത്വമായി കോൺഗ്രസിന് നിൽക്കാനുള്ള ക്രെഡിബിലിറ്റി ഇല്ലാതെ പോകുന്നത് ഈ നയ വൈകല്യം മൂലമാണ്. ആ നയം തിരുത്തണം. മാത്രമല്ല, ബി.ജെ.പി.-ക്കെതിരെ ശക്തമായ നിലപാട് സി.പി.ഐ.(എം)-വും ഇടതുപക്ഷവും കൈക്കൊള്ളുന്നതു

കൊണ്ടല്ലേ ആ സി.പി.ഐ.(എം.)-ന്റെ ഏറ്റവും പ്രധാന ശക്തി കേന്ദ്രമായ കേരളത്തിൽ തന്നെ ഇതിനെ ഉന്മൂലനം ചെയ്യാൻ ശ്രീ. അമിത് ഷായും സംഘവും ശ്രമിച്ചത്. എന്നാൽ നിങ്ങൾ സി.പി.ഐ.(എം.)-ന്റെ നേതാക്കളെ ഇകഴിക്കാണിക്കാനും അപമാനിച്ച് തകർക്കാനാണ് ശ്രമിക്കുന്നത്.

മി. സ്റ്റീക്കർ : പ്ലീസ് കൺക്ലൂഡ്.

ശ്രീ. എ. പ്രദീപ് കുമാർ : ഞാൻ അവസാനിപ്പിക്കുകയാണ്. സി.പി.ഐ.

(എം.)-ന്റെ പോളിറ്റ് ബ്യൂറോ അംഗവും സംസ്ഥാന സെക്രട്ടറിയുമായ ശ്രീ. കോടിയേരി ബാലകൃഷ്ണന്റെ മകനുമായി ബന്ധപ്പെട്ട് വസ്തുതകളുമായി ഒരു ബന്ധവുമില്ലാത്ത ശുദ്ധ നന്മ ഇന്ന് പ്രതിപക്ഷ നേതാവ് ഇവിടെ അവതരിപ്പിച്ചു. ഏതെങ്കിലും മാധ്യമങ്ങൾ ഉത്തരവാദിത്വമില്ലാതെ എന്തെങ്കിലും പ്രചരിപ്പിച്ചാൽ അതേറ്റടുത്ത് കൊണ്ടുവരേണ്ട ആളല്ല പ്രതിപക്ഷ നേതാവ്. അങ്ങനെ നാട്ടിൽ നിന്ന് എവിടെ നിന്നെങ്കിലും ചെളി കോരി സഭയിൽ കൊണ്ടുവരേണ്ട ആളല്ല പ്രതിപക്ഷ നേതാവ്.

മി. സ്റ്റീക്കർ : പ്ലീസ് കൺക്ലൂഡ്... കുറച്ചധികം സമയമെടുത്തു.

ശ്രീ. എ. പ്രദീപ് കുമാർ: സി.പി.ഐ.(എം.)-ന്റെ സംസ്ഥാന

സെക്രട്ടറിയെക്കുറിച്ച്, അദ്ദേഹത്തിന്റെ മകനുമായി ബന്ധപ്പെട്ട തെറ്റായ വിവരം

ഇവിടെ പ്രതിപക്ഷ നേതാവ് അവതരിപ്പിച്ചതിന്റെ വസ്തുത അറിയിക്കാൻ വേണ്ടിയാണ് ഞാൻ പറഞ്ഞത്. ഇത് ബിനോയ് കോടിയേരിയുടെ പോലീസ് ക്ലിയറൻസ് സർട്ടിഫിക്കറ്റാണ്. (ഒരു പേപ്പർ ഉയർത്തികാണിച്ചു) ഇത് ഇന്നവിടെനിന്ന് ഇഷ്യൂ ചെയ്തതാണ്, ദുബായ് പോലീസിന്റേതാണ്. 'Govt. of Dubai, Central Department of Criminal investigation, Police Clearance Certificate' ഇന്നത്തെ തീയതിയിൽ ഇഷ്യൂ ചെയ്തിരിക്കുന്നു. ബിനോയ് വിനോദിനി ബാലകൃഷ്ണൻ, ഞാനത് വായിക്കാം, കള്ളത്തരം രാവിലെ രേഖപ്പെടുത്തിയതാണ്. ഇതും രേഖപ്പെടുത്തണം. General Department of Criminal Investigation certifies that the above mentioned individual is of good conduct and behaviour until the issuance date of this certificate. This certificate issued upon individual's request. ഈ കള്ള പ്രചരണം നടത്തുന്ന സാഹചര്യത്തിൽ ആദ്യം ആവശ്യപ്പെട്ടതനുസരിച്ച് ലഭിച്ച സർട്ടിഫിക്കറ്റാണിത്. വസ്തുത ഇതാണെന്നിരിക്കെ എന്തെല്ലാം കാര്യങ്ങളാണ് കളവായി പറഞ്ഞത്. ദുബായിൽ കേസുണ്ട്, ഇന്റർപോൾ അന്വേഷിക്കുന്നു, ട്രാവൽ ബാൻ ഉണ്ട് എന്നീ കാര്യങ്ങളെല്ലാം തെറ്റാണെന്ന് കാണിക്കുന്നതാണ് ഇത്. വസ്തുത ഇതായിരിക്കെ സി.പി.ഐ.(എം)-നെയും അതിന്റെ

നേതൃത്വത്തെയും സംസ്ഥാന സെക്രട്ടറിയെയും ഇക്കഴി കാണിക്കാൻ പ്രതിപക്ഷ നേതാവ് കൊണ്ടുവന്നതുകൊണ്ടാണ് ഞാൻ ഇക്കാര്യം പറഞ്ഞത്. ഇതുപോലെ ഒരു സഭയിൽ ഒരു ശുദ്ധ നണയുമായി വരേണ്ട ആളല്ല കേരളത്തിന്റെ പ്രതിപക്ഷ നേതാവ് എന്ന കാര്യം ഇവിടെ സൂചിപ്പിച്ചുകൊണ്ട് ഞാൻ അവസാനിപ്പിക്കുന്നു.

മി. സ്പീക്കർ : ഓർഡർ... ഓർഡർ... സഭ ഇപ്പോൾ പിരിയുന്നതും ചൊവ്വാഴ്ച രാവിലെ 8.30-ന് വീണ്ടും സമ്മേളിക്കുന്നതുമാണ്.

(2017 ജനുവരി 30-ാം തീയതി ചൊവ്വാഴ്ച രാവിലെ 8.30-ന് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 5.01-ന് പിരിഞ്ഞു.)